



# समर-यात्रा

और

११ अन्य राजनीतिक कहानियाँ

लेखक

प्रेमचन्द

प्रकाशक :

अमृतराय

हिन्दुस्तानी पब्लिशिंग हाउस, इलाहाबाद

मुद्रक :

आलोक प्रेस, बनारस

---

सर्वाधिकार सुरक्षित है

सातवाँ संस्करण

सन १९५१

मूल्य १५)

## अनुक्रम

जेल	...
कानूनी कुमार	...
पत्नी से पति	...
लांछन	...
ठाकुर का कुर्छाँ	...
शराब की दूकान	...
जुलूस	...
मैकू	...
आहुति	...
होली का उपहार	...
अनुभव	...
क्षमर-यात्रा	...

---



## जेल

मृदुला मैजिस्ट्रेट के इजलास से जनाने जेल में वापस आयी, ता उसका मुख प्रसन्न था। बरी हो जाने की गुलाबी आशा उसके कपोलों पर चमक रही थी। उसे देखते ही राजनैतिक कैदियों के एक गिरोह ने घेर लिया और पूछने लगीं, कितने दिन की हुई ?

मृदुला ने विजय-गर्व से कहा—मैंने तो साफ़-साफ़ कह दिया, मैंने धरना नहीं दिया। यो आप ज़बर्दस्त हैं, जो फैसला चाहें, करें। न मैंने किसी को शोका, न पकड़ा, न धक्का दिया, न किसी से आरजू भिन्नत ही की। कोई गाहक मेरे सामने आया ही नहीं। हाँ, मैं दूकान पर खड़ी जरूर थी। वहाँ कई वालंटियर गिरफ्तार हो गये थे। जनता जमा हो गयी थी। मैं भी खड़ी हो गयी। बस, थानेदार ने आकर मुझे पकड़ लिया।

क्षमादेवी कुछ कानून जानती थीं। बोलीं—मैजिस्ट्रेट पुलिस के बयान पर फैसला करेगा। मैं ऐसे कितने ही मुकदमे देख चुकी।

मृदुला ने प्रतिषाद किया—पुलिसवालों को मैंने ऐसा रगड़ा कि वह भी याद करेंगे। मैं मुकदमे की कार्रवाई में भाग न लेना चाहती थी; लेकिन जब मैंने उनके गवाहों को सरासर झूठ बोलते देखा, तो मुझसे ज़ब्त न हो सका। मैंने उनसे जिरह करनी शुरू की। मैंने भी इतने दिनों घास नहीं खोदी है। थोड़ा-सा कानून जानती हूँ। पुलिस ने समझा हांगा, यह कुछ बोलेंगी तो है नहीं, हम जो बयान चाहेंगे, देंगे। जब मैंने जिरह शुरू की, तो सब बगलें झाँकने लगे। मैंने तीनों गवाहों को झूठा साबित कर दिया। उस समय जाने कैसे मुझे चोट सूझती गयी। मैजिस्ट्रेट ने थानेदार को दो-तीन बार फटकार भी बताई। वह मेरे प्रश्नों का ऊल-जलूल जवाब देता था, तो मैजिस्ट्रेट बोल उठता था—वह जो कुछ पूछती है, उसका जवाब दो, फ़जूल को बातें क्यों करते हो। तब मिराँजी का मुँह ज़रा-सा निकल आता था। मैंने सबो का मुँह बन्द कर दिया। सभी साहब ने फ़ैसला तो नहीं सुनाया; लेकिन मुझे विश्वास है, बरी होजाऊँगी। मैं जेल से

नहीं डरती ; लेकिन वेवकूफ भी नहीं बनना चाहती । वहाँ हमारे मन्त्रीजी भी थे और बहुत-सो वहाँ थीं । सब यही कहती थीं, तुम छूट जाओगी ।

महिलाएँ उसे द्वेष-भरी आँखों से देखती हुई चली गयीं । उनमें किसी की मियाद साल-भर की थी, किसी की छः मास की । उन्होंने अदालत के सामने ज़वान ही न खोली थी । उनकी नीति में यह अधर्म से कम न था । मृदुला पुलिस से जिरह करके उनकी नज़रो में गिर गयी थी । सज़ा हो जाने पर उसका व्यवहार क्षमा हो सकता था ; लेकिन बरी हो जाने में तो उसका कुछ प्रायश्चित्त ही न था ।

दूर जाकर एक देवी ने कहा—इस तरह तो हम लोग भी छूट जाते । हमें तो यह दिखाना है, नौकरशाही से हमें न्याय की कोई आशा ही नहीं ।

दूसरी महिला बोली—यह ता क्षमा माँग लेने के बराबर है । गया तो थीं धरना देने, नहीं दूकान पर जाने का काम ही क्या था । वालंटियर गिरफ्तार हुए थे, आपकी बख्त से । आप वहाँ क्यों गयीं, मगर अब कहती हैं मैं धरना देने गयी ही नहीं । यह तो क्षमा माँगना हुआ, साफ़ ।

तीसरी-देवी मुँह बनाकर बोली—जेल में रहने के लिए बड़ा कलेजा चाहिए । उस वक्त तो वाइ-नाह लूटने के लिए आ गयीं, अब रोना आ रहा है । ऐसी स्त्रियों को तो राष्ट्रीय कामों के नगीच ही न आना चाहिए । आन्दोलन को बदनाम करने से क्या फ़ायदा ।

केवल क्षमादेवी अब तक मृदुला के पास चिंता में डूबी खड़ी थीं । उन्होंने एक उद्दण्ड व्याख्यान देने के अपराध में साल भर की सज़ा पायी थी । दूसरे जिले से एक महीना हुआ यहाँ आयी थीं । अभी मियाद पूरी होने में आठ महीने बाकी थे । वहाँ के पन्द्रह कैदियों में किसी से उनका दिल न मिलता था । ज़रा-ज़रा-सी बातों के लिए उनका आपस में झगड़ना, बनाव-सिगार की चीज़ों के लिए लेडीवार्डरों की खुशामदें करना, घरवालों से मिलने के लिए व्यग्रता दिखलाना उसे पसन्द न था । वही कुत्सा और कनफुसकियों जेल के भीतर भी थीं । वह आत्माभिमान, जो उसके विचार में एक पोलिटिकल कैदी में होना चाहिए, किसी में भी न था । क्षमा उन सबों से दूर रहती थी । उसके जाति-प्रेम का वारापार न था । इस रंग में पगी हुई थी ; पर अन्य देवियों उसे घर्मडिन समझती थीं और उपेक्षा का जवाब उपेक्षा से देती थीं । मृदुला को हिरासत में आये आठ दिन

हुए थे। इतने ही दिनों में क्षमा को उससे विशेष स्नेह हो गया था। मृदुला में वह संकीर्णता और ईर्ष्या नहीं, न निन्दा करने की आदत, न श्रृंगार की धुन, न भद्दी दिल्लीगी का शौक। उसके हृदय में करुणा थी, सेवा का भाव था, देश का अनुराग था। क्षमा ने सोचा था, इसके साथ छः महीने आगन्ध से कट जायँगे; लेकिन दुर्भाग्य यहाँ भी उसके पीछे पड़ा हुआ था। कल मृदुला यहाँ से चली जायगी। वह फिर अकेली हो जायगी। यहाँ ऐसा कौन है, जिसके साथ घड़ी भर बैठकर अपना दुःख-दर्द सुनायेगी, देश-चर्चा करेगी; यहाँ तो सभी के मिजाज आसमान पर हैं।

मृदुला ने पूछा—तुम्हें तो अभी आठ महीने बाकी हैं बहन!

क्षमा ने हसरत के साथ कहा—किसी-न-किसी तरह कट ही जायँगे बहन; पर तुम्हारी याद बराबर सताती रहेगी। इसी एक सप्ताह के अन्दर तुमने मुझ पर न-जाने क्या जादू कर दिया। जब से तुम आयी हो, मुझे जेल, जेल न मालूम होता था। कभी-कभी मिलती रहना।

मृदुला ने देखा, क्षमा की आँखें डबडबाई हुई थीं। ढाढ़स देती हुई बोली—ज़रूर मिलूँगी दीदी! मुझसे तो खुद न रहा जायगा। भान को भी लाजँगी। कहूँगी—चल तेरी मौसी आयी है, तुझे बुला रही है। दौड़ा हुआ भायेगा। अब तुमसे आज कहती हूँ बहन, मुझे यहाँ किसी की याद थी, तो भान की। बेचारा रोया करता हांगा। मुझे देखकर रुठ जायगा। तुम कहाँ चली गयीं? मुझे छोड़कर क्यों चली गयीं? जाओ मैं तुमसे नहीं बोलता। तुम मेरे घर से निकल जाओ। बड़ा शैतान है बहन! छन-भर निचला नहीं बैठता, सबेरे उठते ही गाता है—‘झन्ना ऊँता लये असाला’, ‘छोलाज का मंदिल देल मे है।’ जब एक झंडा कंधे पर रखकर कहता है—‘ताली-छलाब पीना हलाम है’ तो देखते ही बनता है। बाप को तो कहता है—‘तुम गुलाम हो। वह एक अंग्रेजी कम्पनी में हैं। बार-बार इस्तीफा देने का विचार करके रह जाते हैं; लेकिन गुज़र-बसर के लिए कोई उद्यम करना ही पड़ेगा। कैसे छोड़ें। वह तो छोड़ बैठे होते। तुमसे सच कहती हूँ, गुलामी से उन्हें घृणा है; लेकिन मैं ही समझाती रहती हूँ, बेचारे कैसे दपतर जाते होंगे, कैसे भान को संभालते होंगे। सासजी के पास तो रहता ही नहीं।



वह बेचारी बूढ़ी, उसके साथ कहीं-कहाँ दौड़ें ! चाहती हैं कि मेरी गोद में दबककर बैठे रहे। और भान को गोद से चिढ़ है। अम्माँ मुझ पर बहुत धिगड़ेगी, बस यही डर लग रहा है। मुझे देखने एक बार भी नहीं आयीं। कल अदालत में वाबूजी मुझसे कहते थे, तुमसे बहुत खफ़ा हैं। तीन दिन तक तो दादा-पानी छोड़े रहीं। इस छोकरी ने कुल-मरजाद झुथा दी, खानदान में बाशू लगाने दिया, कुलमेंही, कुलच्छनी न जाने क्या-क्या बकती रहीं। मैं तो जुगकी आत्मा को बुरा नहीं मानती। पुराने ज़माने की हैं। उन्हें कोई चाहे कि आकर हम लोगो में मिल जायें, तो यह उसका अन्याय है। चल्कर मनाना पड़ेगा। बड़ी मित्तों से मानेंगी। कल ही कथा होगी, देख लेना। ब्राह्मण खायेगें। बिरादरी जमा हांगी। जेल का प्रायश्चित्त तो करना ही पड़ेगा। तुम हमारे घर दा-चार दिन रहकर तब जाना बहन ! मैं आकर तुम्हें ले जाऊँगी।

क्षमा आनंद के इन प्रसंगो से वंचित है। वह विधवा है, अकेली है। जलियानवाला बाग में उसका सर्वस्व छुट चुका है, पति और पुत्र दोनो ही की आहुति दी जा चुकी है। अब कोई ऐसा नहीं, जिसे वह अपना कह सके। अभी उसका हृदय इतना विशाल नहीं हुआ है कि प्राणी-मात्रको अपना समझ सके। इन दस बरसों से उसका व्यथित हृदय जाति-सेवा में धैर्य और शान्ति खोज रहा है। जिन कारणो ने उसके बसे हुए घर को उजाड़ दिया, उसकी गोद सूनी कर दी, उन कारणो का अन्त करने—उनको मिटाने—में वह जी-जाम से लगी हुई थी। बड़े-से-बड़े बलिदान तो वह पहले ही कर चुकी थी। अब अपने हृदय के सिवाय उसके पास होम करने को और क्या रह गया था ? औरों के लिए जाति-सेवा सभ्यता का एक संस्कार हो, या यशोपार्जन का एक साधन ; क्षमा के लिए तो यह तपस्या थी, और वह नारीत्व की सारी शक्ति धार श्रद्धा की साधना में लगी हुई थी ; लेकिन आकाश में उड़नेवाले पक्षी को भी तो अपने बसरे की याद आती ही है। क्षमा के लिए यह आश्रय कहीं था ? यही वह अवसर थे, जब क्षमा भी आत्म-समवेदना के लिए आकुल हो जाती थी। यहाँ मृदुला को पाकर वह अपने को धन्य मान रही थी ; पर यह छॉह भी इतनी जल्द हट गयी।

क्षमा ने व्यथित कण्ठ से कहा—यहाँ से जाकर भूल जाओगी मृदुला ! तुम्हारे

लिए तो यह रेलगाड़ी का परिचय और मेरे लिए तुम्हारे वादे उसी परिचय के वादे हैं। कभी कहीं भेंट हो जायगी, तो या तो पहिचानोगी ही नहीं, या ज़रा मुसकिराकर नमस्ते कहती हुई अपनी राह चली जाओगी। यही दुनिया का दस्तूर है। अपने रोने से खुट्टी ही नहीं मिलती, दूसरो के लिए कोई क्योकर रोये। तुम्हारे लिए तो मैं कुछ नहीं थी, मेरे लिए तुम बहुत अच्छी थीं। मगर अपने प्रियजनो में बैठकर कभी-कभी इस अभागिनी को जरूर याद कर लिया करना। भिखारी के लिए चुटकी भर आटा ही बहुत है।

दूसरे दिन मैजिस्ट्रेट ने फैसला सुना दिया। मृदुला बरी हो गयी। संध्या समय वह सब बहनों से गले मिलकर, रोकर-रुलाकर चली गयी, मानो मैके से थिदा हुई हो।

( २ )

तीन महीने बीत गये; पर मृदुला एक बार भी न आयी। और कैदियों से मिलनेवाले आते रहते थे, किसी-किसी के घर से खाने-पीने की चीजे और सौगातें आ जाती थीं; लेकिन क्षमा को पूछनेवाला कौन बैठा था ? हर महीने के अंतिम रविवार को वह प्रातःकाल से ही मृदुला की बाट जोहने लगती। जब मुलाकात का समय निकल जाता, तो ज़रा देर रोकर मन को समझा लेती; ज़माने का यही दस्तूर है।

एक दिन शाम को क्षमा संध्या करके उठी थी कि देखा, मृदुला सामने चली आ रही है। न वह रूप-रंग है, न वह कांति। दौड़कर उसके गले से लिपट गयी और रोली हुई बोली—यह तेरी क्या दशा है मृदुला ! सरत ही बदल गयी। क्या बीमार हो क्या ?

मृदुला की आँखों से आँसुओं की झड़ी लगी हुई थी। बाली—बीमार तो नहीं हूँ बहन ! विपत्ति से विधी हुई हूँ। तुम मुझे खूब कोस रही होगी। उन सारी निठुराइयों का प्रायश्चित्त करने आयी हूँ, और सब चिन्ताओं से मुक्त होकर आयी हूँ।

क्षमा काँप उठी। अन्तस्तल की गहराइयों से एक लहर-सी उठती जान पड़ी, जिसमें उसका अपना अतीत जीवन दूटी हुई नौकाओं की भाँति उतराता हुआ

दिखायी दिया। हँसे हुए कण्ठ से बोली—कुशल तो है वहन, इतनी जल्द तुम यहाँ फिर क्यों आ गयीं ? अभी तो तीन महीने भी नहीं हुए।

मृदुला मुसकिरायी; पर उसकी मुसकिराहट में रुदन छिपा हुआ था। फिर बोली—अब सब कुशल है वहन, सदा के लिए कुशल है। कोई चिन्ता ही नहीं रही। अब यहाँ जीवन-पर्यंत रहने को तैयार हूँ। तुम्हारे स्नेह और कृपा का मूल्य अब समझ रही हूँ।

उसने एक ठण्डी सॉस ली और सजल नेत्रों से बोली—तुम्हें बाहर की खबरें क्या मिली होगी ! परसों शहर में गोलियाँ चलीं। देहातों में आजकल संगीनी की नोक से लगान वसूल किया जा रहा है। किसानों के पास रुपये हं नहीं, दे तो कहों से दें। अनाज का भाव दिन-दिन गिरता जाता है पौने दो रुपये में मन भर नेहूँ आता है। मेरी उप्र ही अभी क्या है, अम्माँजी भी कहती हैं कि अनाज इतना सस्ता कभी नहीं था। खेत की उपज से बीजो तक के दाम नहीं आते। मेहनत और सिंचाई इसके ऊपर। गरीब किसान लगान कहों से दें। उस पर सरकार का हुबम है कि लगान कड़ाई के साथ वसूल किया जाय। किसान इस पर भी राज़ी हैं कि हमारी जमा-जमिया नीलाम कर लो, धर कुर्क कर लो, अपनी ज़मीन ले लो ; मगर यहाँ तो अधिकारियों को अपनी कारगुजारी दिखाने की फ़िक्र पड़ी हुई है। वह चाहे प्रजा को चक्की में पीस ही क्यों न डालें, सरकार उन्हें मना न करेगी। मैंने सुना है कि वह उलटे और शह देती है। सरकार का तो अपने कर से मतलब है। प्रजा मरे या जिये, उससे कोई प्रयोजन नहीं। अक्सर ज़मींदारों ने तो लगान वसूल करने से इन्कार कर दिया है। अब पुलिस उनकी मदद पर भेजी गयी है। भैरोगंज का सारा इलाका लूटा जा रहा है। मरता क्या न करता, किसान घर-बार छोड़-छोड़कर भागे जा रहे हैं। एक किसान के घर में घुसकर कई कांसटेबलों ने उसे पीटना शुरू किया। बेचारा बैठा मार खाता रहा। उसकी स्त्री से न रहा गया। शामत की मारी कांसटेबलों को कुचन कहने लगी। बस, एक सिपाही ने उसे नंगा कर दिया। क्या कहूँ वहन, कहते शर्म आती है। हमारे ही भाई इतनी निर्दयता करें, इससे ज्यादा दुःख और रज्जा की और क्या बात होगी ? अब किसान से ज़ब्त न हुआ। कभी पेट-भर गरीबों को खाने को तो मिलता नहीं, इस पर इतना कठोर परिश्रम ! न

देह में बल है, न दिल में हिम्मत; पर मनुष्य का हृदय ही तो ठहरा। बेचारा बेदम पड़ा हुआ था। स्त्री का चिल्लाना सुनकर उठ बैठा और उस दुष्ट सिपाही को धक्का देकर जमीन पर गिरा दिया। फिर दोनों में कुश्तम-कुश्ती होने लगी। एक किसान किसी पुलिस के आदमी के साथ इतनी बेअदब करे, इसे भला वह कहीं बरदाश्त कर सकती है। सब कांसटेबलों ने गरीब को इतना मारा कि वह मर गया।

क्षमा ने कहा—गाँव के और लोग तमाशा देखते रहे होंगे ?

मृदुला तीव्र कंठ से बोली—बहन, प्रजा की तो हर तरह से मरन है। अगर दस-बीस आदमी जमा हो जाते, तो पुलिस कहती, हमसे लड़ने आये हैं। डण्डे चलाने शुरू करती और अगर कोई आदमी क्रोध में आकर एकाध कंकड़ फेंक देता, तो गोलियाँ चला देती। दस-बीस आदमी भुन जाते। इसीलिए लोग जमा नहीं होते; लेकिन जब वह किसान मर गया, तो गाँववालों को तैश आ गया। लाठियों ले-लेकर दौड़ पड़े और कांसटेबलों का घेर लिया। संभ्रम है, दो-चार आदमियों ने लाठियों चलायी भी हो। कांसटेबलों ने गालियाँ चलाने शुरू कीं। दो-तीन सिपाहियों को हलकी चोटें आयीं। उसके बदले में बारह आदमियों की जानें ले ली गयीं और कितनों ही के अंग-भंग कर दिये गये। इन छोटे-छोटे आदमियों को इसीलिए तो इतने अधिकार दिये गये हैं कि वे उनका दुसूपयोग करें। आधे गाँव का कल्लेआम करके पुलिस विजय के नगाड़े बजाती हुई लौट गयी। गाँववालों की फरियाद कौन सुनता। गरीब हैं, बेकस हैं, अर्पण हैं, जितने आदमियों को चाहे, मार डालो। अदालत और हाकिमों से तो उन्होंने न्याय की आशा करना ही छोड़ दिया। आखिर सरकार ही ने तो कांसटेबलों को यह सुहीम सर करने के लिए भेजा था। वह किसानों की फरियाद क्यों सुनने लगी। मगर आदमी का दिल फरियाद किये बगैर नहीं मानता। गाँववालों ने अपने शहर के भाइयों से फरियाद करने का निश्चय किया। जनता और कुछ नहीं कर सकती, हमदर्दी तो करती है। दुःख-कथा सुनकर आँसू तो बहाती है। दुखियारों को हमदर्दी के आँसू भी कस प्यारे नहीं होते। अगर आस-गस के गाँवों के लोग जमा होकर उनके साथ रो लेते, तो शरीबों के आँसू पुछ जाते; किन्तु पुलिस ने उस गाँव की नाकेबन्दी कर रखी थी, चारो सीमाओं

पर पहरे बिठा दिये गये थे। यह भाव पर नमक था। मारते भी हो और रोने भी नहीं देते। आखिर लोगों ने लाखों उठार्यों और शहरवालों को अपनी विपत्ति की कथा सुनाने चले। इस हंगामे की खबर पहले ही शहर में पहुँच गयी थी। इन लाखों को देखकर जनता उत्तेजित हो गयी और जब पुलिस के अध्यक्ष ने इन लाखों का जुलूस निकालने की अनुमति न दी, तो लोग और भी झुल्लाये। बहुत बड़ा जमाव हो गया। मेरे बाबूजी भी इसी दल में थे। मैंने उन्हें रोका—मत जाओ, आज का रंग अच्छा नहीं है। ता कहने लगे—मैं किसी से लड़ने थाड़े ही जाता हूँ। जब सरकार की आज्ञा के विरुद्ध जनाना चला तो पचास हजार आदमी साथ थे। उधर पाँच सौ सशस्त्र पुलिस रास्ता रोके खड़ी थी—सवार, प्यादे, सारजन्ट—पूरी फौज थी। हम निहत्थों के सामने इन नामदों को तलवारों चमकाते और झंकारते शर्म भी नहीं आती। जब बार-बार पुलिस की धमकियों पर भी लोग न भागे, ता गालियाँ चलाने का हुकम हा गया। घण्टे-भर बराबर फेर हाते रहे, पूरे घण्टे-भर तक ! कितने मरे, कितने घायल हुए, कौन जानता है ? मेरा मकान सड़क पर है। मैं छबजे पर खड़ी, दोनों हाथों से दिल का धामे, काँपती थी। पहली ब्राह्मण चले ही भगदड़ पड़ गयी। हजारों आदमी ब्रह्मवास भागे चले आ रहे थे। बहन ! वह दृश्य अभी तक आँखों के सामने है। कितना भीषण, कितना रोमांचकारी और कितना लज्जास्पद ! ऐसा जान पड़ता था कि लोगों के प्राण आँखों से निकले पड़ते हैं ; मगर इन भागनेवालों के पीछे वीर-व्रतधारियों का दल था, जो, पर्वत को भौँति अटल खड़ा छातियों पर गालियों खा रहा था और पीछे हटने का नाम न लेता था। बन्दूकों की आवाजें साफ सुनाया देती थीं और हरेक धार्य-धायँ के बाद हज़ारों गलों से 'जय' की गहरी गगन-भेदी ध्वनि निकलती थी। उस ध्वनि में कितनी उत्तेजना थी ! कितना आकर्षण ! कितना उन्माद ! बस यही जी स्वाहता था कि जाकर गोलियों के सामने खड़ी हो जाऊँ औइ हँसते-हँसते मर जाऊँ। उस समय ऐसा भाव होता था कि मर जाना कोई खेल है। अम्माजी कमरे में भान को लिए मुझे बार-बार भीतर बुला रही थीं। जब मैं न गयी तो वह भान को लिये हुए छबजे पर आ गयीं। उसी वक्त दस बारह आदमी एक स्ट्रेचर पर हृदयेश की लाश खिण्ड हुए द्वार पर आये। अम्माजी उन पर नजर पड़ी। समझ गयीं। मुझे तो

सकता-सा हो गया। अम्मों ने जाकर एक बार बेटे को देखा, उसे छाता से लगाया, चूमा, आशीर्वाद दिया और उन्मत्त दशा में चौरस्ते की तरफ चली, जहाँ से अब भी धोंय और जय की ध्वनि बारी-बारी से आ रही थी। मैं हतबुद्धि-सी खड़ी कभी स्वामी की लाश को देखती थी, कभी अम्मों को। न कुछ बोली, न जगह से हिली, न रोयी, न घबड़ायी। मुझमें जैसे स्पन्दन ही न था। चेतना जैसे छूत हां गयी हो।

क्षमा—तो क्या अम्मों भी गोलियों के स्थान पर पहुँच गयीं ?

मुदुला—हाँ, यही तो विचित्रता है बहन। बन्दूक की आवाजें सुनकर कानों पर हाथ रख लेती थीं, खून देखकर मूर्च्छित हो जाती थीं, वही अम्मों वीर सत्यग्रहियों की सफ़ाओं को चीरती हुई सामने खड़ी हो गयीं और एक ही क्षण में उनकी लाश भी ज़मीन पर गिर पड़ी। उनके गरते ही योद्धाओं का धैर्य टूट गया, व्रत का बन्धन टूट गया। सभी के सिरों पर खून-सा सवार हो गया। निहत्थे थे, अशक्त थे; पर हरेक अपने अन्दर अपार शक्ति का अनुभव कर रहा था। पुलिस पर धावा कर दिया। सिपाहियों ने इस बाढ़ को भाते देखा तो होश जाते रहे। जानें लेकर भागे; मगर भागते हुए भी गोलियाँ चलाते जाते थे। भान छज्जे पर खड़ा था, न-जाने किधर से एक गोली आ उसकी छाती में लगी। मेरा लाल वहाँ पर गिर पड़ा, साँस तक न ली; लेकिन मेरी आँखों में अब भी आँसू न थे। मैंने प्यारे भान को गोद में उठा लिया। उसकी छाती से खून के फौवारे निकल रहे थे। मैंने उसे जो दूध पिलाया था, उसे वह खून से अदा कर रहा था। उसके खून से तर कपड़े पहने हुए मुझे वह नशा हो रहा था, जो शायद उसके विवाह में गुलाल से तर रेशमी कपड़े पहन कर न हाता। लड़कपन, जवानी और मौत। तीनों मंजिलें एक ही हिचकी में तमाम हो गयीं। मैंने बेटे को बाप की गोद में लेटा दिया। इतने ही में कई स्वयंसेवक अम्मों की को भी लाये। मादूम होता था, लेटी हुई मुसकिया रही हैं। मुझे तो रोकती रहती थीं और खुद इस तरह जाकर आग में कूद पड़ीं मानो वह स्वर्ग का मार्ग हो। बेटे ही के लिए जीती थीं। बेटे को अकेला कैसे छोड़तीं ?

जब नदी के किनारे तीनों लाशें एक ही चिता में रखी गयीं, तब मेरा सकता टूटा, होश में आया। एक बार जी में आया, चिता में जा बैठूँ। सारा कुन्वा

एक साथ ईश्वर के दरवार में जा पहुँचे ; लेकिन फिर सोचा—तूने अभी ऐसा कौन काम किया है, जिसका इतना ऊँचा पुरस्कार मिले ? बहन ! चिता की लपटों में मुझे ऐसा मालूम हो रहा था कि अम्मोजी सन्नमुच भान को गोद में लिये मुसफिरा रही हैं और स्वामीजी खड़े मुझसे कह रहे हैं, तुम जाओ और निश्चिन्त होकर काम करो। मुल पर कितना तेज था। रक्त और अग्नि ही में तो ज्येता बसते हैं।

मैंने सिर उठा कर देखा। नदी के किनारे न-जाने कितनी चिताएँ जल रही थीं। दूर से यह चितावली ऐसी मालूम होती थी, मानों देवता ने भारत का भाग्य गढ़ने के लिए भद्रियाँ जलायी हों।

जब चिताएँ राख हो गयीं, तो हम लोग लौटे, लेकिन उस घर में जाने की हिम्मत न पड़ी। मेरे लिए अब वह घर न था। मेरा तो अब यह है, जहाँ बैठी हूँ, या फिर वही चिता। मैंने घर का द्वार भी नहीं खोला। महिला आश्रम में चली गयी। कल की गोलियों में काग्रेस-कमेटी का सफ़ाया हो गया था। यह संस्था बाग्नी बना डाली गयी थी। उसके दफ़्तर पर पुलिस ने छापा मारा और उस पर अपना ताला डाल दिया। महिला-आश्रम पर भी हमला हुआ। उस पर भी ताला डाल दिया गया। हमने एक वृक्ष की छाँह में अपना नया दफ़्तर बनाया और स्वच्छन्दता के साथ काम करते रहे। यहाँ दीवारें हमें कैद न कर सकती थीं। हम भी वायु के समान मुक्त थे।

सन्ध्या समय हमने एक जुलूस निकालने का फैसला किया। कल के रक्तपात की स्मृति, हर्ष और मुबारकवाद में जुलूस निकालना आवश्यक था। लोग कहते हैं, जुलूस निकालने से क्या होता है ? इससे यह सिद्ध होता है कि हम जीवित हैं, अटल हैं और मैदान से हटे नहीं हैं। हमें अपने हार न माननेवाले आत्मभिमान का प्रमाण देना था। हमें यह दिखाना था कि हम गोलियों और अत्याचारों से भयभीत होकर अपने लक्ष्य से हटने वाले नहीं और हम उस अवस्था का अन्त करके रहेंगे, जिसका आधार स्वार्थपरता और खून पर है। उधर पुलिस ने भी जुलूस रोक कर अपनी शक्ति और विजय का प्रमाण देना आवश्यक समझा। शायद जनता को धोखा हो गया हो कि कल की दुर्घटना ने नौकरशाही के नैतिक ज्ञान को ज़ाब्रत कर दिया है। इस धोखे को दूर करना, उम्मेद अपना

कराव्य समझा। वह यह दिखा देना चाहती थी कि हम तुम्हारे ऊपर शासन करने आये हैं और शासन करेंगे। तुम्हारी खुशी या नाराजगी की हमें परवाह नहीं है। जुल्म निकालने की मनाही हो गयी। जनता को चेतावनी दे दी गयी कि खबरदार, जुल्म में न आना, नहीं दुर्गति होगी। इसका जनता ने वह जवाब दिया, जिसने अधिकारियों की आँखें खोल दी होंगी। सन्ध्या समय नचास हज़ार आदमी जमा हो गये। आज का नेतृत्व मुझे सौंपा गया था। मैं अपने हृदय में एक विचित्र बल और उत्साह का अनुभव कर रही थी। एक अबला स्त्री, जिसे संसार का कुछ भी ज्ञान नहीं, जिसने कभी घर से बाहर पाँव नहीं निकाला, आज अपने प्यारों के उत्सर्ग की बदौलत उस महान् पद पर पहुँच गयी थी, जो बड़े-बड़े अफ़सरो को भी, बड़े-से-बड़े महाराज को भी प्राप्त नहीं—मैं इस समय जनता के हृदय पर राज कर रही थी। पुलिस अधिकारियों की इसीलिए गुलामी करती है कि उसे वेतन मिलता है। पेट की गुलामी उससे सब कुछ करवा लेती है। महाराज का हुक्म लोग इसलिए मानते हैं कि उससे उपकार की आशा या हानि का भय होता है। यह अपार जन-समूह क्या मुझसे किसी फ़ायदे की आशा रखता था; या उसे मुझसे किसी हानि का भय था? कदापि नहीं। फिर भी वह मेरे कड़े-से-कड़े हुक्म को मानने के लिए तैयार था। इसीलिए कि जनता मेरे बलिदानों का आदर करती थी, इसीलिए कि उनके दिलों में स्वाधीनता की जो तड़प थी, गुलामी के जंजीरों को तोड़ देने की जो बेचैनी थी, मैं उस तड़प और बेचैनी की सजीव मूर्ति समझी जा रही थी। निश्चित समय पर जुल्म ने प्रस्थान किया। उसी वक्त पुलिस ने मेरी गिरफ्तारी का वारंट दिखाया। वारंट देखते ही तुम्हारी याद आयी। पहले तुम्हें मेरी ज़रूरत थी। अब मुझे तुम्हारी ज़रूरत है। उस वक्त तुम मेरी हमदर्दी की भूखी थीं, अब मैं सहानुभूति की भिक्षा माँग रही हूँ; मगर मुझमें अब लेशमान भी दुर्बलता नहीं है। मैं चिन्ताओं से मुक्त हूँ। मैजिस्ट्रेट जो कठोर-से-कठोर दण्ड प्रदान करे, उसका स्वागत करूँगी। अब मैं पुलिस के किसी आक्षेप या असत्य आरोपण का प्रतिवाद न करूँगी, क्योंकि मैं जानती हूँ, मैं जेल के बाहर रह कर जो कुछ कर सकती हूँ, जेल के अन्दर रह कर उससे कहीं ज्यादा कर सकती हूँ। जेल के बाहर भूलों की सम्भावना है,



ब्रह्मके का भय है, समझौते का प्रलोभन है, शर्धा की चिन्ता है। जेल, सम्मान और भक्ति की एक रेखा है, जिसके भीतर बौतान कदम नहीं रख सकता। मैदान में जलता हुआ अलाव वायु में अपनी उष्णता को खां देता है; लेकिन इंजिन में बन्द होकर वही आग सचालन-शक्ति का अखण्ड भण्डार बन जाती है।

अन्य देवियों भी आ पहुँचीं और मृदुला सबसे गले मिलने लगी। फिर 'भारत माता की जय ध्वनि' जेल की दीवारों को चीरती हुई आकाश में जा पहुँची।

## क्रानूनी कुमार

( मि० क्रानूनी कुमार, एम० एल० ए० अपने आफिस में समाचार-पत्रों, पत्रिकाओं, रिपोर्टों का एक ढेर लिए बैठे हैं, देश की चिन्ताओं से उन्की देह स्थूल हो गयी है। सदैव देशोद्धार की फिक्र में पड़े रहते हैं। सामने पार्क है। उसमें कई लड़के खेल रहे हैं, कुछ परदेशवाली स्त्रियों हैं, फ्लेसिंग के सामने बहुत-से भिखमंगे बैठे हुए हैं, एक चायवाला एक बृक्ष के नीचे चाय बेच रहा है। )

क्रानूनी कुमार—( आप-ही-आप ) देश की दशा कितनी खराब होती चली जाती है। गवर्नमेंट कुछ नहीं करती। बस, दावतें खाना और मौज उड़ाना उसका काम है। ( पार्क की ओर देखकर ) आह ! यह कोमल कुमार सिगरेट पी रहे हैं। शोक, महाशोक कोई कुछ नहीं कहता, कोई कुछ नहीं कहता, कोई इसको रोकने की कोशिश नहीं करता। तम्बाकू कितनी ज़हरीला चीज़ है, बालको को इससे कितनी हानि होती है, यह कोई नहीं जानता। ( तम्बाकू की रिपोर्ट देखकर ) ओफ़ ! रोंगटे खड़े हो जाते हैं जितने बालक अपराधी होते हैं, उनमें ७५ प्रति सैकड़ा सिगरेटवाज़ होते हैं। बड़ी भयंकर दशा है। हम क्या करें ! लाख रीचें दो, कोई सुनता ही नहीं। इसको क्रानून से रोकना चाहिए, नहीं तो अनर्थ हो जायगा। ( कागज पर नोट करता है। ) तम्बाकू-बहिष्कार-बिल पेश करूँगा। कौशिल खुलते ही यह बिल पेश कर देना चाहिए।

( एक क्षण के बाद फिर पार्क की ओर ताकता है, और परदेदार महिलाओं को घास पर बैठे देखकर लम्बी साँस लेता है। )

राज़व है, राज़व है, कितना घोर अन्याय ! कितना पाशविक व्यवहार ! यह कोमलांगी सुन्दरियाँ चादर में लिपटी हुई कितनी भरी, कितनी फूहड़ मालूम होती हैं, जभी तो देश का यह हाल हो रहा है। ( रिपोर्ट देखकर ) स्त्रियों की मृत्यु-संख्या बढ़ रही है। भीषण गति से बढ़ रही है। तपेदिक उछलता चला आता है, प्रसूति की बीमारी आँधी की तरह चढ़ी आती है, और हम हैं कि आँखें बन्द किये खड़े हैं। बहुत जल्द ऋषियों की यह भूमि, यह वीर-प्रसविनी जननी,

रसातल की चली जायगी, इसका कहीं निशान भी न रहेगा। गवर्नमेण्ट को क्या फिक्र। लोग कितने पापाण हो गये हैं। आँखों के सामने यह अदयाचार देखते हैं और जरा भी नहीं चौंकते। यह मृत्यु का शैथिल्य है। यहाँ भी कानून की ज़रूरत है। एक ऐसा कानून बनाना चाहिए, जिससे कोई स्त्री परदे में न रह सके। अब समय आ गया है कि इस विषय में सरकार कदम बढ़ावे। कानून की मदद के बग़ैर कोई सुधार नहीं हो सकता, और यहाँ कानूनी मदद की जितनी ज़रूरत है, उतनी और कहीं हो सकती है। माताओं पर देश का भविष्य अवलम्बित है। परदा-हटाव-बिल पेश होना चाहिए। जानता हूँ बड़ा विरोध होगा; लेकिन गवर्नमेण्ट को साहस से काम लेना चाहिए, ऐसे नपुंसक विरोध के भय से उद्धार के कार्य में बाधा नहीं पड़नी चाहिए। ( कागज पर नोट करता है ) यह बिल भी असेम्बली खुलते ही पेश कर देना होगा। बहुत विलंब हो चुका, अब विलम्ब की गुंजाइश नहीं है, वरना मरीज़ का अंत हो जायगा।

( मसौदा बनाने लगता है—हेतु और उद्देश्य... )

( सहसा एक भिक्षुक झामने आकर पुकारता है—जय हो सरकार की, लक्ष्मी फूलें-फले, ... )

कानूनी—हट जाओ, यू सुअर, कोई काम क्यों नहीं करता ?

भिक्षुक—बड़ा धर्म होगा सरकार, मारे भूखों के आँखों तले अँधेरा...

कानूनी—चुप रहो सुअर, हट जाओ सामने से, अभी निकल जाओ, बहुत दूर निकल जाओ।

( मसौदा छोड़कर फिर आप ही आप )

यह ऋषियों की भूमि आज भिक्षुओं की भूमि हो रही है। जहाँ देखिए, वहाँ खेड़-के-खेड़ और दल-के-दल भिखारी। यह गवर्नमेण्ट की लापरवाही की बरकत है। इंग्लैंड में कोई भिक्षुक भीख नहीं माँग सकता। पुलिस पकड़कर कालकोठरी में बन्द कर दे। किसी सभ्य देश में इतने भिखमंशे नहीं हैं। यह पराधीन, गुलाम भारत है, जहाँ ऐसी बातें इस बीसवीं सदी में भी संभव हैं। उफ़! कितना शक्ति का अपव्यय हो रहा है। ( रिपोर्ट निकालकर ) ओह ! ५० लाख आदमी कितनी भिक्षा माँगकर गुज़र करते हैं। और क्या ठीक है कि सख्या इनकी दुगुनी हो गई। यह पेशा लिखना कौन पसंद करता है। एक करोड़ से कम भिखारी

इस देश में नहीं है। यह तो उन भिखारियों की बात हुई, जा द्वार-द्वार झाला लिये घूमते हैं। इसके उपरान्त टीकाधारी, कौपीनधारी और जटाधारी समुदाय भी तो हैं, जिसकी संख्या कम-से-कम दो करोड़ होगी। जिस देश में इतने हरामखोर सुपत का माल उड़ानेवाले, दूसरों की कमाई पर मोटे होनेवाले प्राणी हों, उनकी दशा क्यों न इतनी हीन हो। आश्चर्य यही है कि अब तक यह देश जीवित कैसे है (नोट करता है) एक बिल की सख्त जरूरत है, तुरंत पेश करना चाहिए—नाम हो 'भिखमंगा-बहिष्कार-बिल!' खूबजूतियाँ चलेगों, धर्म के सूत्रधार खूब नाचेंगे, खूब गालियाँ देंगे, गवर्नमेंट भी कभी काटेगी, मगर सुधार का मार्ग तो कंटकाकीर्ण है ही। तीनों बिल मेरे ही नाम से हो, फिर देखिए कैसे खलबली मचती है।

( आवाज आती है—चाय गरम ! गरम चाय !! मगर ग्राहकों की संख्या बहुत कम है। कानूनी कुनार का ध्यान चायवाले की आर आकर्षित हो जाता है )

कानूनी—( आप-ही-आप ) चायवाले की दूकान पर एक भी ग्राहक नहीं, क्या मूर्ख देश है ! इतनी बलवर्धक वस्तु और ग्राहक कोई नहीं ! सभ्य देशों में पानी की जगह चाय पी जाती है। ( केवल इंग्लैंड में ५ करोड़ की चाय जाती है। इंग्लैंडवाले मूर्ख नहीं हैं। उनका आज ससार पर आधिपत्य है, इसमें चाय का कितना बड़ा भाग है, कौन इसका अनुमान कर सकता है। और यहाँ बेचारा चायवाला खड़ा है, और कोई उसके पास नहीं फटकता। चीनवाले चाय पीकर स्वाधीन हो गये ; मगर हम चाय न पीयेंगे। क्या अकल है ! गवर्नमेंट का सारा दोष है। कीटों से भरे हुए दूध के लिए इतना शोर मचता है। मगर चाय का कोई नहीं पूछता, जी-कीटों से खाली, उत्तेजक और पुष्टिकारक है। सारे देश की मति मारी गयी है। (नोट करता है) गवर्नमेंट से प्रश्न करना चाहिए। अलेग्जेंड्री खुलते ही प्रश्नों का ताँता बाँध दूंगा।

प्रश्न—क्या गवर्नमेंट बतायेगी कि गत पाँच सालों में भारतवर्ष में चाय की खपत कितनी बढ़ी है और उसका सर्वसाधारण में प्रचार करने के लिए गवर्नमेंट ने क्या कदम लिये हैं।

( एक रमणी का प्रवेश—कटे हुए केश, आड़ी शींग, पारसी रेशमो साड़ी,

कलाई पर घड़ी, आँखों पर ऐनक, पॉव में ऊँची एड़ी के लेडी शू, हाथ में एक बटुवा लटकाये हुए, साड़ी में ब्रूव है, गले में मोतियों का हार । )

कानूनी—( हाथ बढ़ाकर ) हल्लो मिसेज़ बोस ! आप खूब आधीं, कहिये किधर की सैर हो रही है ? अबकी तो 'आलोक' में आपकी कविता बड़ी सुंदर थी । मैं तो पढ़कर मस्त हो गया । इस नन्हे-से हृदय में इतने भाव कहीं से आ जाते हैं । मुझे आश्चर्य होता है । शब्द-विन्यास की तो आप रानी हैं । ऐसे-ऐसे चोट करनेवाले भाव आपको कैसे सूझ जाते हैं ?

मिसेज़ बोस—दिल जलता है, तो उसमें आप-से-आप धुएँ के बादल निकलते हैं । जब तक स्त्री-समाज पर पुरुषों का यह अत्याचार रहेगा, ऐसे भावों की कमी न रहेगी ।

कानूनी—क्या इधर कोई नयी बात हो गयी ?

बोस—रोज़ ही होती रहती है । मेरे-लिए डाक्टर बोस की आज्ञा नहीं कि किसी के घर मिलने जाओ, या कहीं सैर करने जाओ । अबकी कैसी गरमी पड़ी है कि सारा रक्त जल गया; पर मैं पहाड़ों पर न जा सकी । मुझसे यह अत्याचार, यह गुलामी नहीं सही जाती ।

कानूनी—डाक्टर बोस खुद भी तो पहाड़ों पर नहीं गये ।

बोस—वह न जायें, उन्हें धन की हाथ-हाथ पड़ी है । मुझे क्यों अपने साथ जलाते हैं । वह अगर अभागे हैं; तो अपने भाग्य को रोये, मुझे क्यों अपने साथ लिए मरते हैं ? वह लूज जाना नहीं चाहते, उनका समय रुपये उगलता है, मुझे क्यों रोकते हैं । वह खदर पहने, मुझे क्यों अपने पसन्द के कपड़े पहनने से रोकते हैं ? वह अपनी माता और भाइयों के गुलाम बने रहें, मुझे क्यों उनके साथ रो-रोकर दिन काटने पर मजबूर करते हैं ? मुझसे यह बरदाश्त नहीं हो सकता । अमेरिका में एक कटुवचन कहने पर संबंध-विच्छेद हो जाता है । पुरुष ज़रा देर से घर आया और स्त्री ने तलाक दिया । वह स्वाधीनता का देश है, यहाँ हर एक बात में उसी गुलामी की छाप है । मैं अब डाक्टर बोस के साथ नहीं रह सकती । नाकों दम आ गया । इसका उत्तरदायित्व उन्हीं लोगों पर है, जो समाज के नेता और व्यवस्थापक बनते हैं । अगर आप चाहते हैं कि स्त्रियों को गुलाम बनाकर स्वाधीन हो जायें; तो यह अनहोनी

बात है। जब तक तलाक का कानून न जारी होगा, आपका स्वराज्य आकाश-कुसुम ही रहेगा। डाक्टर बोस को आप जानते हैं, धर्म में उनकी कितनी श्रद्धा है। खूब कहिये। मुझे धर्म के नाम से घृणा है। इसी 'धर्म' ने स्त्री-जाति को पुरुष की दासी बना दिया है। मेरा बस चले, तो मैं सारे धर्म की पोथियों को उठाकर परनाले में फेंक दूँ।

(मिसेज़ ऐयर का प्रवेश। गौरा रंग, ऊँचा कद, ऊँचा गाउन, गोल हॉडी की-सी टोपी, आँखों पर ऐनक, चेहरे पर पाउडर, गालों और ओठों पर सुर्ख पेंट, रेशमी जुराबें और ऊँची ऐंडी के जूते।)

कानूनी—(हाथ बढ़ाकर) हलो मिसेज़ ऐयर। आप खूब आई, कहिये किधर की सैर हो रही है? 'आलोक' में अबकी 'आपका' लेख अत्यन्त सुन्दर था, मैं तो पढ़कर दंग रह गया।

मिसेज़ ऐयर—(मिसेज़ बोस की ओर मुसकिराकर) दंग ही तो रह गये, या कुछ किया भी? हम स्त्रियों अपना कलेजा निकालकर रख दें; लेकिन पुरुषों का दिल न पसीजेगा।

मिसेज़ बास—सत्य! बिलकुल सत्य!

ऐयर—मगर इस पुरुष-राज का बहुत जल्द अन्त हुआ जाता है। स्त्रियों अब कैद में नहीं रह सकतीं। मि० ऐयर की सूरत मैं नहीं देखना चाहती।

(मिसेज़ बोस मुँह फेर लेती है)

कानूनी—(मुसकिराकर) मि० ऐयर तो खूबसूरत आदमी हैं।

लेडी ऐयर—उनकी सूरत उन्हें सुघारक रहे। मैं खूबसूरत पराधीनता नहीं चाहती, बद-सूरत स्वाधीनता चाहती हूँ। वह मुझे अबकी ज़बरदस्ती पहाड़ पर ले गये। वहाँ की शीत मुझसे नहीं सही जाती, कितना कहा कि मुझे मत ले जाओ मगर किसी तरह न माने। मैं किसी के पीछे-पीछे कुतिया की तरह नहीं चलना चाहती।

(मिसेज़ बोस उठकर खिड़की के पास चली जाती है।)

कानूनी—अब मुझे मालूम हो गया कि तलाक का बिल असेम्बली में पेश करमा पड़ेगा।

ऐयर—खैर, आपको मालूम तो हुआ। मगर शायद कयामत में ?

कानूनी—नहीं मिसेज़ ऐयर, अबकी छुट्टियों के बाद ही यह बिल पेश होगा और धूम-धाम के साथ पेश होगा। बेशक पुरुषों का अत्याचार बढ़ रहा है। जिस प्रथा का विरोध आप दोनों महिलाएँ कर रही हैं, वह अवश्य हिन्दू समाज के लिए घातक है; अगर हमें सम्भ बनना है तो सम्भ देशों के पदचिन्हों पर चलना पड़ेगा। धर्म के ठीकेदार चिह्न-पों भ्राम्येंगे, कोई परवाह नहीं। उनकी खबर लेना आप दोनों महिलाओं का काम होगा। ऐसा बनाना कि मुँह न दिखा सकें।

लेडी ऐयर—पेशगी धन्यवाद देती हूँ। (हाथ मिलाकर चली जाती है।)

मिसेज़ बोस— (खिड़की के पास से आकर) आज इसके घर में घी का चिराना जलेगा। यहाँ से सीधे बास के पास गयी होगी। मैं भी जाती हूँ।

(चली जाती है)

(कानूनी कुमार एक कानून की किताब उठाकर उसमें तलाक की व्यवस्था देखने लगता है कि मि० आचार्या आते हैं। मुँह साफ़, एक ऑख पर ऐनक, खाकी आधी बाँह का शर्ट, निकर, ऊनी मोजे, लम्बे बूट। पीछे एक छोटा टेरियर कुत्ता भी है।)

कानूनी—हल्लो मि० आचार्या, आप खूब आये, आज किधर की सैर हो रही है? होटल का क्या हाल है?

आचार्या—कुत्ते की मौत भर रहा है। इतना बढ़िया भोजन, इतना साफ़ सुथरा मकान, ऐसी रोशनी, इतना आराम, फिर भी मेहमानों का दुर्भिक्ष। समझ में नहीं आता, अब कितना निर्खं घटाऊँ। इन दामों अलग घर में मोटा खाना भी नसीब नहीं हो सकता। उस पर सारे जमाने की झंझट, कमी नौकर का रोना, कमी दूधवाले का रोना, कमी धोबी का रोना, कमी मेहतर का रोना। यहाँ सारे बजाल से मुक्ति हो जाती है; फिर भी आपके कमरे खाली पड़े हैं।

कानूनी—यह तो आपने बुरी खबर सुनाई।

आचार्या—पच्छिम में क्यों इतना सुख और शान्ति है, क्यों इतना प्रकाश और धन है, क्यों इतनी स्वाधीनता और बल है? इन्हीं होटलों के प्रसाद से। होटल पच्छिमी गौरव का मुख्य अंग है, पच्छिमी सभ्यता का प्राण है। अगर आप भारत की उन्नति के शिखर पर देखना चाहते हैं, तो होटल-जीवन का

प्रचार कीजिए। इसके सिवा दूसरा उपाय नहीं है। जब तक छोटी-छोटी घरेलू चिन्ताओं से मुक्त न हो जायेंगे, आप उन्नति कर ही नहीं सकते। राजों, रईसों को अलग घरों में रहने दीजिए, वह एक की जगह दस खर्च कर सकते हैं। मध्यम श्रेणीवालों के लिए होटल के प्रचार में ही सब कुछ है। हम अपने सारे मेहमानों की फ़िक्र अपने सिर पर लेने को तैयार हैं, फिर भी जनता की आँखें नहीं खुलतीं। इन मूर्खों की आँखें उस वक्त तक न खुलेंगी, जब तक कानून न बन जायगा।

कानूनी—( गंभीर भाव से ) हाँ, मैं भी सोच रहा हूँ ज़रूर कानून से मदद लेनी चाहिए। एक ऐसा कानून बन जाय कि जिन लोगों की आय ५०) से कम हो, वह होटलो में रहें। क्यों ?

आचार्या—आप अगर यह कानून बनवा दें, तो आनेवाली संतान आपको अपना मुक्तिदाता समझेगी। आप एक कदम में देश को ५०० वर्ष की मंजिल तय करा देंगे।

कानूनी—तो सौ, अबकी यह कानून भी असेंबली खुलते ही पेश कर दूँगा। बड़ा शार मचेगा। लोग देश-द्रोही और जाने क्या-क्या कहेंगे; पर इसके लिए तैयार हूँ। कितना दुःख होता है, जब लोगों को अहीर के द्वार पर छटिया लिये खड़ा देखता हूँ। स्त्रियों का जीवन तो नरक-तुल्य हो रहा है। सुबह से दस-बारह बजे रात तक घर के धन्धों से फुरसत नहीं। कभी बरतन माँजो, कभी भोजन बनाओ, कभी झाड़ू लगाओ। फिर स्वास्थ्य कैसे बने, जीवन कैसे सुखी हो, सैर कैसे करें। जीवन के आमोद-प्रमोद का आनन्द कैसे उठायें। अध्ययन कैसे करें। आपने खूब कहा, एक कदम में ५०० सालों की मंजिल पूरी हुई जाती है।

आचार्या—तो अबकी बिल पेश कर दीजिएगा ?

( आचार्या हाथ मिलाकर चला जाता है । )

कानूनी कुमार खिड़की के सामने खड़ा होकर 'होटल-प्रचार-बिल' का मसविदा सोच रहा है। सहसा पार्क में एक स्त्री सामने से गुजरती है। उसकी गोद में एक बच्चा है, दो बच्चे पीछे-पीछे चल रहे हैं और उदर के उभार से मालुम होता है कि स्त्री गर्भवती भी है। उसका कृश शरीर, पीला मुख और



मन्दगति देखकर अनुमान होता है कि स्वास्थ्य बिगड़ा हुआ है, और इस भार का वहन करना उसे कष्टप्रद है ।

कानूनी कुमार—( आप-ही-आप ) इस समाज का, इस देश का और इस जीवन का सत्यानाश हो, जहाँ रमणियों को केवल बच्चा जनने की मशीन समझा जाता है । इस बेचारी को जीवन का क्या सुख ! कितनी ही ऐसी बहनें इसी जंजाल में फँसकर ३०-३५ की अवस्था में, जब कि वास्तव में जीवन का सुखी होना चाहिए, रुग्ण होकर संसार-यात्रा समाप्त कर देती हैं । हा भारत ! यह विपत्ति तेरे सर से कब टलेगी ! संसार में ऐसे-ऐसे पापाण-हृदय मनुष्य पड़े हुए हैं, जिन्हें इन दुर्खयारियों पर जरा भी दया नहीं आती । ऐसे अन्धे, ऐसे पापाण, ऐसे पाखण्डी समाज को, जो स्त्री को अपनी वासनाओं की वेदी पर बलिदान करता है, कानून के सिवा और किस विधि से सचेत किया जाय । और कोई उपाय नहीं है । नर-दृश्या का जा दण्ड है, वही दण्ड ऐसे मनुष्यों को मिलना चाहिए । सुचारक होगा वह दिन, जब भारत में इस नाशिली प्रथा का अन्त हो जायगा— स्त्री का मरण, बच्चों का मरण, और जिस समाज का जीवन ऐसी सन्तानों पर आधारित हो उसका मरण । ऐसे बदमाशों को क्यों न दण्ड दिया जाय । कितने अन्धे लाग हैं । बेकारी का यह हाल कि आधी जन-सख्या मस्खियों भार रही है, आमदनी का यह हाल कि भर पेट किसी को राटियों नहीं मिलती, बच्चों का दूध स्वप्न में भी नहीं मिलता और यह अन्धे हैं कि बच्चे पर बच्चे पैदा करते जाते हैं । 'संतान-निग्रह-बिल' का इस समय देश को जितनी जरूरत है उतनी और किसी कानून की नहीं । असेम्बली खुलते ही यह बिल पेश करूँगा । प्रलय हो जायगा, यह जानता हूँ; पर और उपाय ही क्या है । दो बच्चे से ज्यादा हो उसे कम-से-कम पाँच वर्ष की कैद, उसमें पाँच महीने से कम काल-कोठरी न हो । जिसकी आमदनी १०० ) से कम हो उसे संतानोत्पत्ति का अधिकार ही न हो । ( मन में उस बिल के बाद की अवस्था का आनन्द लेकर ) कितना सुखमय जीवन हो जायगा ! हाँ, एक दफ्ता यह भी रहे कि एक संतान के बाद कम-से-कम ७ वर्ष तक दूसरी संतान न आने पाये । तब इस देश में सुख और सन्तोष का साम्राज्य होगा, तब स्त्रियों और बच्चों के मुँह पर खून की सुखी नज़र आयेगी, तब मजबूत हाथ-पाँव और मजबूत दिल-जिगर के पुरुष उत्पन्न होंगे ।

( मिसेज़ कानूनी कुमार का प्रवेश )

कानूनी कुमार जल्दी से रिपोर्टों और पत्रों को समेट देता है और एक उपन्यास खोलकर बैठ जाता है ।

मिसेज़—क्या कर रहे हो ? वही धुन है ?

कानूनी—एक उपन्यास पढ़ रहा हूँ ।

मिसेज़—तुम सारी दुनिया के लिए कानून बनाते हो, एक कानून मेरे लिये भी बना दो, इससे देश का जितना बड़ा उपकार होगा, उतना और किसी कानून से न होगा; तुम्हारा नाम अमर हो जायगा और घर-घर तुम्हारी पूजा होगी ।

कानूनी—अगर तुम्हारा खयाल है कि मैं नाम और यश के लिए देश की सेवा कर रहा हूँ, तो मुझे यही कहना पड़ेगा कि तुमने मुझे रत्ती भर भी नहीं समझा ।

मिसेज़—नाम के लिए काम करना कोई बुरा काम नहीं है और तुम्हें यश की आकांक्षा हो, तो मैं उसकी निन्दा न करूँगी ! भूल कर भी नहीं ! मैं तुम्हें एक ही ऐसी तदबीर बता दूँगी, जिससे तुम्हें इतना यश मिलेगा कि तुम ऊब जाओगे । फूलों की इतनी वर्षा होगी कि तुम उसके नीचे दब जाओगे । गले में इतने हार पड़ेंगे कि तुम गरदन सीधी न कर सकोगे ।

कानूनी—( उत्सुकता को छिपा कर ) कोई मजाक की बात होगी । देखो मिन्नी, काम करनेवाले आदमी के लिए इससे बड़ी दूसरी बाधा नहीं है कि घर वाले उसके काम की निन्दा करते हों । मैं तुम्हारे इस व्यवहार से निराश हो जाता हूँ ।

मिसेज़—तलाक का कानून तो बनाने जा रहे हो, अब क्या डर है ।

कानूनी—फिर वही मजाक । मैं चाहता हूँ, तुम इन प्रश्नों पर गम्भीर विचार करो ।

मिसेज़—मैं बहुत गम्भीर विचार करती हूँ । सच मानो मुझे इसका दुःख है कि तुम मेरे भावों को नहीं समझते । मैं इस वक्त तुमसे जो बात कहने जा रही हूँ, उसे मैं देश की उन्नति के लिए आवश्यक ही नहीं, परमावश्यक समझती हूँ । मुझे इसका पक्का विश्वास है ।

कानूनी—पूछने की हिम्मत तो नहीं पड़ती ( अपनी झोंप मिटाने के लिए हँसता है । )

मिसेज—मैं तो खुद ही कहने आयी हूँ । हमारा वैवाहिक जीवन कितना लज्जास्पद है, तुम खूब जानते हो । रात-दिन रगड़ा-रगड़ा मचा रहता है । कहीं पुरुष स्त्री पर हाथ साफ करता है, कहीं स्त्री पुरुष की मूछो के बाल नाँचती है । हमेशा एक-न-एक गुल खिला ही करता है । कहीं एक मुँह फुलाये बैठा है, कहीं दूसरा घर छोड़ कर भाग जाने की धमकी दे रहा है । कारण जानते हा क्या है ? कभी साँचा हँ ? पुरुषों की रसिकता आंर कृपणता ! यही दानों ऐत्र मनुष्यों के जीवन को नरक तुल्य बनाये हुए हैं । जिधर देखा अशान्ति है, विद्रोह है, बाधा है । साल में लाखो हत्याएँ इन्हीं बुराइयों के कारण हा जाती हैं, लाखों स्त्रियाँ पतित हा जाती हैं, पुरुष मद्यसेवन करने लगते हैं । बोलो, यह बात है या नहीं ?

कानूनी—बहुत-सी बुराइयाँ ऐसी हैं जिन्हें कानून नहीं राक सकता ।

मिसेज—( कहकहा मार कर ) अच्छा, क्या आप भो कानून की असमता स्वीकार करते हैं ? मैं यह न समझती थी । मैं तो कानून को ईश्वर से ज्यादा सर्वव्यापी, सर्वशक्तिमान् समझती हूँ ।

कानूनी—फिर तुमने भजाक शुरू किया ।

मिसेज—अच्छा ला कान पकड़ती हूँ । अब न हँसूँगी । मैंने उन बुराइयों को रोकने का एक नमूना साचा है । उसका नाम होगा 'दम्पति-सुख शान्ति-बिल' उसकी दो मुख्य धाराएँ होंगी । और कानूनी बारीकियाँ तुम ठीक कर लेना । एक धारा हागी कि पुरुष आमदनी का आधा बिना कान-पूँछ हिलाये स्त्री को दे दे । अगर न दे, तो पाँच साल कठिन कारावास और पाँच महीने काल-काठरी । दूसरी धारा हागी पन्द्रह से पचास वर्ष तक के पुरुष घर के बाहर न निकलने पायें । अगर कोई निकले, तो दस साल कारावास और दस महीने काल-काठरी । बोलो मंजूर है ?

कानूनी—( गम्भीर होकर ) असम्भव ! तुम प्रकृति को पलट देना चाहतो हो । कोई पुरुष घर में कैदी बनकर रहना स्वीकार न करेगा ।

मिसेज—वह करेगा और उसका बाप करेगा । पुलिस डण्डे के जोर से करायेगी । न करेगा तो चक्की पीसनी पड़ेगी । करेगा कैसे नहीं ? अपनी स्त्री को

घर की सुर्गा समझना और दूसरी स्त्रियों के पीछे दौड़ना क्या खालाजी का घर है ? तुम अभी इस कानून को अस्वाभाविक समझते हो । मन घबराओ । स्त्रियों का अधिकार होने दो । यह पहला कानून न बन जाये, तो कहना कोई कहता था । स्त्री एक-एक पैसे के लिए तरसे, और आप गुलछरें उड़ाये ! दिल्ली है ! आधी आमदनी स्त्री को देनी पड़ेगी जिसका उससे कोई हिसाब न पूछा जा सकेगा ।

कानूनी—तुम मानव-समाज को मिट्टी का खिलौना समझती हो ।

मिसेज—कदापि नहीं । मैं यही समझती हूँ कि कानून सब कुछ कर सकता है । मनुष्य का स्वभाव भी बदल सकता है ।

कानूनी—कानून यह नहीं कर सकता ।

मिसेज—कर सकता है ।

कानूनी—नहीं कर सकता ।

मिसेज—कर सकता है । अगर वह जबरदस्ती लड़कों को स्कूल भेज सकता है, अगर वह जबरदस्ती विवाह की उम्र नियत कर सकता है, अगर वह जबरदस्ती बच्चों को टीका लगवा सकता है, तो वह जबरदस्ती पुरुष का घर में बन्द भी कर सकता है, उनकी आमदनी का आधा स्त्रियों को दिला भी सकता है । तुम कहोगे पुरुष को कष्ट होगा । जबरदस्ती जो काम कराया जाता है, उसमें करनेवाले को कष्ट होता है । तुम उस कष्ट का अनुभव नहीं करते; इसीलिए वह तुम्हें नहीं अखरता । मैं यह नहीं कहती कि सुधार जरूरी नहीं है । मैं भी शिक्षा का प्रचार चाहती हूँ, मैं भी बाल-विवाह बंद करना चाहती हूँ, मैं भी चाहती हूँ, बीमारियाँ न फैलें, लेकिन कानून बनाकर, जबरदस्ती यह सुधार नहीं करना चाहती । लोगो में शिक्षा और जागृति फैलाओ, जिसमें कानूनी भय के बगैर यह सुधार हो जाय । आपसे कुरसी तो छोड़ी जाती नहीं, घर से निकला जाता नहीं, शहरों की विलासिता को एक दिन के लिए भी नहीं त्याग सकते और सुधार करने चले हैं आप देश का । इस तरह सुधार न होगा । हाँ, पराधीनता की बेड़ी ओर कठोर हो जायगी ।

( मिसेज कुमार चली जाती हैं और कानूनी कुमार अव्यवस्थित-चित्त-सफ कमरे में टहलने लगता है । )

## पत्नी से पति

मिस्टर सेठ को सभी हिन्दुस्तानी चीजों से नफ़रत थी और उनकी सुन्दरी पत्नी गोदावरी को सभी विदेशी चीजों से चिढ़। मगर धैर्य और विनय भारत की देवियों का आभूषण है। गोदावरी दिल पर हज़ार ज़ांभ करके पति की लाई हुई विदेशी चीजों का व्यवहार करती थी, हालाँकि भीतर-ही-भीतर उसका हृदय अपनी परवशता पर रोता था। वह जिस वक्त अपने लज्जे पर खड़ी होकर सड़क पर निगाह दौड़ाती और कितनी ही महिलाओं को खहर की साड़ियों पहने गर्व से सिर उठाये चलते देखती, तो उसके भीतर की वेदना एक ठंडी आह बनकर निकल जाती थी। उसे ऐसा मालूम होता था कि मुझसे ज्यादा बदनसीब औरत संसार में नहीं है। मैं अपने स्वदेशवासियों की इतनी भी सेवा नहीं कर सकती। शाम को मिस्टर सेठ के आग्रह करने पर वह कहीं मनोरंजन या सैर के लिए जाती, तो विदेशी कपड़े पहिने हुए निकलते शर्म से उसकी गर्दन छुक जाती थी। वह पत्रों में महिलाओं के जोश-भरे व्याख्यान पढ़ती, तो उसकी आँखें जगमगा उठतीं, थोड़ी देर के लिए वह भूल जाती कि मैं यहाँ बन्धनों से जकड़ी हुई हूँ।

होली का दिन था, आठ बजे रात का समय। स्वदेश के नाम पर बिके हुए अनुरागियों का जुलूस आकर मिस्टर सेठ के मकान के सामने रुका और उसी चौड़े मैदान में विलायती कपड़ों को होलियाँ लगाने की तैयारियाँ होने लगीं। गोदावरी अपने कमरे में खिड़की पर खड़ी यह समारोह देखती थी और दिल असोस कर रह जाती थी। एक वह है, जो यों खुश खुश, आजादी के नशे से मतवाले, गर्व से सिर उठाये होली लगा रहे हैं, और एक मैं हूँ कि पिंजड़े में बन्द पक्षी की तरह तड़फड़ा रही हूँ। इन तीलियों को कैसे तोड़ दूँ? उसने कमरे में निगाह दौड़ाई। सभी चीजें विदेशी थीं। स्वदेश का एक रत्न भी न था। यही चीजें वहाँ जलाई जा रही थीं और वही चीजें यहाँ उसके हृदय में, संचित ग्लानि की भोंति संदकों में रखी हुई थीं। उसके जी में एक लहर उठ रही थी कि इन चीजों को उठाकर उसा होली में डाल दे। उसकी सारी ग्लानि और

दुर्बलता जलकर भस्म हो जाय ; मगर पति की अप्रसन्नता के भय ने उसका हाथ पकड़ लिया । सहसा मि० सेठ ने अन्दर आकर कहा—जरा इन सिरफिरो को देखो, कपड़े जला रहे हैं । यह पागलपन, उन्माद और विद्रोह नहीं ता और क्या है । किसी ने सच कहा है, हिन्दुस्तानियों को न अल्लू आयी है, न भायेगी । कोई कल भी तो सीधी नहीं ।

गोदावरी ने कहा—तुम भी हिन्दुस्तानी हो ।

सेठ ने गर्म होकर कहा—हाँ ; लेकिन मुझे इसका हमेशा खेद रहता है कि ऐसे अभागो देश में क्यों पैदा हुआ । मैं नहीं चाहता कि कोई मुझे हिन्दुस्तानी कहे या समझे । कम-से-कम मैंने आचार-व्यवहार, वेश-भूषा, रीति-नीति, कर्म-वचन में कोई ऐसी बात नहीं रखी, जिससे हमें कोई हिन्दुस्तानी होने का कलक लगाये । पूछिए, जब हमें आठ आने गऊ में बढिया कड़ा मिलता है, ता हम क्यों मोटा टाट खरीदें । इस विषय में हर एक को पूरी स्वाधीनता होनी चाहिए । न जाने क्यों भवनमेन्ट ने इन दुष्टों को यहाँ जमा होने दिया । अगर मेरे हाथ में अधिकार होता, ता सबो को जहन्नुम-रसीद कर देता । तब आटे-दालू का भाव मालूम होता ।

गोदावरी ने अपने शब्दो में तीक्ष्ण तिरस्कार भर के कहा—तुम्हें अपने भाइयो का ज़रा भी खयाल नहीं आता ? भारत के सिवा और भी कई देश है, जिसपर किसी दूसरी जाति का शासन हो ? छोटे-छोटे राष्ट्र भी किसी दूसरी जाति के गुलाम बनकर नहीं रहना चाहते । क्या हिन्दुस्तान के लिए यह लज्जा की बात नहीं है कि वह अपने थोड़े-से फायदे के लिए सरकार का साथ देकर अपने ही भाइयों के साथ अन्याय करे ? -

सेठ ने मौहें चढ़ाकर कहा—मैं इन्हें अपना भाई नहीं समझता ।

गोदावरी—आखिर तुम्हें सरकार जो वेतन देती है, वह इन्हीं की जेब में आता है ।

सेठ—मुझे इससे कोई मतलब नहीं कि मेरा वेतन किसकी जेब से आता है । मुझे जिसके हाथ से मिलता है, वह मेरा स्वामी है । न जाने इन दुष्टों का क्या सनक सवार हुई है । कहते हैं भारत आध्यात्मिक देश है । क्या अध्यात्म का यही आशय है कि परमात्मा के विधानों का विरोध किया जाय ? अब यह मालूम है-

कि परमात्मा की इच्छा के विरुद्ध एक पत्नी भी नहीं हिल सकती, तो 'यह' कैसे मुमकिन है कि यह इतना बड़ा देश परमात्मा की मर्जी बग़ैर अँगरेजों के अधीन हो ? क्यों इन दीवानों को इतनी भक्ल नहीं आती कि जब तक परमात्मा की इच्छा न होगी, काई अँगरेजों का बाल भी बौका न कर सकेगा ।

गोदावरी—ता फिर क्यों नौकरी करते हो ? परमात्मा की इच्छा होगी, तो आप ही आप भोजन मिल जायगा । बीमार होते हो तो क्यों दौड़े वैद्य के घर जाते हो ? परमात्मा उन्हीं की मदद करता है, जो अपनी मदद आप करते हैं ।

सेठ—ब्रेगक करता है; लेकिन अपने घर में भाग लगा देना, घर की चीज़ को जला देना, ऐसे काम हैं, जिन्हें परमात्मा कभी पसन्द नहीं कर सकता ।

गोदावरी—तो यहाँ के लोगों को चुपचाप बैठे रहना चाहिए ?

सेठ—नहीं, रोना चाहिए । इस तरह रोना चाहिए, जैसे बच्चे माता के दूध के लिए रोते हैं ।

सहसा होली जली, आग की शिखाएँ आसमान से बातें करने लगीं, मानों स्वाधीनता की देवी अग्नि-वल्ल धारण किये हुए आकाश के देवताओं से गले मिलने जा रही हो ।

दीनानाथ ने खिड़की बन्द कर दी, उनके लिए यह दृश्य भी असह्य था ।

गादावरी इस तरह खड़ी रही, जैसे कोई गाय कसाई के खूँटे पर खड़ी हो । उसी वक्त किसी के गाने की आवाज आई ।

‘वतन की देखिए तकदीर कब बदलती है ।’

गोदावरी के विषाद से भरे हुए हृदय में एक चोट लगी । उसने खिड़की खोल दी और नीचे की तरफ झोंका । होली अब भी जल रही थी और वही एक अन्धा लड़का अपनी खंजरी बजा कर गा रहा था ।—

‘वतन की देखिए तकदीर कब बदलती है ।’

वह खिड़की के सामने पहुँचा, तो गोदावरी ने पुकारा—ओ अन्धे ! खड़ा रह ।

अंधा खड़ा हो गया । गोदावरी ने संतूक खोला; पर उसमें उसे एक पैसा मिला । नोट और रुपये थे; मगर अंधे फकीर को नोट या रुपये देने का तौ सवाल ही न था । पैसे अंगर दो-चार मिल जाते, तो इस वक्त वह जरूर दे-देती; पर वहाँ एक ही पैसा था, वह भी इतना धिंसा हुआ था कि कहार बाजार से

लौटा लाया था। किसी दूकानदार ने न लिया था। अंधे को वह पैसा देते हुए गोदावरी को शर्म आ रही थी। वह ज़रा देर तक पैसे को हाथ में लिये अस-मंसज में खड़ी रही। तब अंधे को बुलाया और पैसा दे दिया।

अंधे ने कहा—माताजी, कुछ खाने को दीजिए। आज दिन भर से कुछ नहीं खाया।

गोदावरी—दिन भर माँगता है, तब भी तुझे खाने को नहीं मिलता ?

अंधा—क्या करूँ माता, कोई खाने को नहीं देता।

गोदावरी—इस पैसे का चबैना लेकर खा ले।

अंधा—खा लूँगा माताजी, भगवान् आपको खुशी रखे। अब यहीं सोता हूँ।

दूसरे दिन प्रातःकाल कांग्रेस की तरफ से एक आम जलसा हुआ। मिस्टर सेठ ने विलायती दूध पाउडर, विलायती द्रुश से दौँतों पर मला, विलायती साबुन से नहाया, विलायती चाय विलायती प्यालियो में पी, विलायती विस्कुट विलायती मक्खन के साथ खाया, विलायती दूध पिया। फिर विलायती सूट धारण करके विलायती सिंगार मुँह में दबा कर घर से निकले, और अपनी मोटर-साइकिल पर बैठ कर फलावर शो देखने चले गये।

गोदावरी को रात भर नींद नहीं आई थी, तुराशा और पराजय की कठिन यंत्रणा किसी कोड़े की तरह उसके हृदय पर पड़ रही थी। ऐसा मादूम होता था कि उसके कंठ में कोई कड़वी चीज अटक गयी है। मिस्टर सेठ को अपने प्रभाव में लाने की उसने वह सब योजनाएँ की, जो एक रमणी कर सकती है; पर उस भले आदमी पर उसके सारे हाव-भाव, मृदु सुस्नान और वाणी-विलास का कोई असर न हुआ। खुद तो स्वदेशी बस्त्रों के व्यवहार करने पर क्या राजी होते, गोदावरी के लिए एक खदर की साड़ी लाने पर भी सहमत न हुए। यहाँ तक कि गोदावरी ने उनसे कभी कोई चीज़ माँगने की कसम खा ली।

क्रोध और ग्लानि ने उसकी सद्भावनाओं को इस तरह विकृत कर दिया, जैसे कोई मैली वस्तु निर्मल जल को दूषित कर देती है। उसने सोचा, जब यह मेरी इतनी-सी बात भी नहीं मान सकते, तब फिर मैं क्यों इनके इशारों पर



चलूँ, क्यों इनकी इच्छाओं की लौड़ी बनी रहूँ ? मैंने इनके साथ कुछ अपनी आत्मा नहीं बेची है। अगर आज ये चोरी या गबन करें, तो क्या मैं सजा पाऊँगी ? उसकी सजा ये झेलेंगे। उसका अपराध इनके ऊपर होगा। इन्हें अपने कर्म और वचन का अखितयार है, मुझे अपने कर्म और वचन का अखितयार। यह अपनी सरकार की गुलामी करें, अँगरेजों की चौखट पर नाक रगड़ें, मुझे क्या गरज़ है कि उसमें इनका सहयोग करूँ। जिसमें आत्माभिमान नहीं जिसने अपने को स्वार्थ के हाथों बेच दिया, उसके प्रति अगर मेरे मन में भक्ति न हो तो मेरा दोष नहीं। यह नौकर हैं या गुलाम ? नौकरी और गुलामी में अंतर है, नौकर कुछ नियमों के अधीन अपना निर्दिष्ट काम करता है, वह नियम स्वामी और सेवक दोनों ही पर लागू होते हैं। स्वामी अगर अपमान करे, अपशब्द कहे तो नौकर उसको सहन करने के लिए मजबूर नहीं। गुलाम के लिए कोई शर्त नहीं, उसकी दैहिक गुलामी पीछे होती है, मानसिक गुलामी पहले ही हो जाती है। सरकार ने इनसे कब कहा है कि देशी चीजें न खरीदो। सरकारी टिकटों पर तक यह शब्द लिखे होते हैं 'स्वदेशी चीजें खरीदो।' इससे विदित है कि सरकार देशी चीजों का निषेध नहीं करती, फिर कभी यह महाशय सुखरू बनने की फिक्र में सरकार से भी दा अंगुल भागे बढ़ना चाहते हैं।

मिस्टर सेठ ने कुछ झेंपते हुए कहा—कल फलावर शो देखने चलोंगी ?

गोदावरी ने विरक्त मन से कहा—नहीं।

'बहुत अच्छा तमाशा है।'

'मैं कॉंग्रेस के जलसे में जा रही हूँ।'

मिस्टर सेठ के ऊपर यदि छत गिर पड़ी होती या उन्होंने बिजली का तार हाथ से पकड़ लिया होता, तो भी वह इतने बदहवाश न होते। आखें फाड़कर बाले—तुम कॉंग्रेस के जलसे में जाओगी ?

'हाँ, जरूर जाऊँगी।'

'मैं नहीं चाहता कि तुम वहाँ जाओ।'

'अगर तुम मेरी परवाह नहीं करते, तो मेरा धर्म नहीं कि तुम्हारी हर एक आज्ञा का पालन करूँ।'

मिस्टर सेठ ने आँखों में विष भरकर कहा—नतीजा बुरा होगा।

गोदावरी मानो तलवार के सामने छाती खोलकर झोली—इसकी चिन्तय नहीं, तुम किसी के ईश्वर नहीं हो ।

मिस्टर सेठ खूब गर्म पड़े, धमकियों दीं, आखिर मुँह फेरकर लेट रहे । प्रातःकाल फलावर शो जाते समय भी उन्होंने गोदावरी से कुछ न कहा ।

( ३ )

गोदावरी जिस समय कॉंग्रेस के जलसे में पहुँची, तो कई हजार मर्दों और औरतों का जमाव था । मन्त्री ने चन्दे की अपील की थी और कुछ लोग चन्दा दे रहे थे । गोदावरी उस जगह खड़ी हो गयी जहाँ और स्त्रियों जमा थीं और देखने लगी कि लोग क्या चन्दा देते हैं । अधिकांश लोग दो-दो चार-चार आना ही दे रहे थे । वहाँ ऐसा धनवान था ही कौन ? उसने अपनी जेब टटोली, तो एक रुपया निकला । उसने समझा यह काफी है । इस इन्तजार में थी कि झोली सामने आये तो उसमें डाल दूँ । सहमा वही अन्धा लड़का, जिसे उसने एक पैसा दिया था, न जाने किधर से आ गया और ज्यो ही चन्दे की झोली उसके सामने पहुँची, उसने उसमें कुछ डाल दिया । सबकी आँखें उसकी तरफ उठ गयीं । सबको कुतूहल हो रहा था कि इस अंधे ने क्या दिया ? कहीं एक-आध पैसा मिल गया होगा । दिन भर गला फाड़ता है, तब भी तो उस बेचारे को रोटी नहीं मिलती । अगर यही गाना पिस्वाज और साज के साथ किसी महफिल में होता तो रुपये बरसते; लेकिन सड़क पर गानेवाले अन्धे की कौन परवाह करता है ?

झोली में पैसा डालकर अंधा वहाँ से चल दिया और कुछ दूर जाकर गाने लगा ।

‘वतन की देखिए तकदीर कम बदलती है ।’

सभापति ने कहा—मित्रो, देखिए; यह वह पैसा है, जो एक शरीर अन्धा लड़का इस झोली में डाल गया है । मेरी आँखों में इस एक पैसे की कीमत किसी अमीर के एक हजार रुपये से कम नहीं । शायद यही इस शरीर की सारी विसात होगी । जब ऐसे शरीरों की सहानुभूति हमारे साथ है, तो मुझे सत्य के विजय में कोई खन्देह नहीं मालूम होता । हमारे यहाँ क्यों इतने फकीर दिखायी देते हैं ? या तो इसलिये कि समाज में इन्हें कोई काम नहीं मिलता या दरिद्रता से पैदा हुई बीमारियों के कारण यह अब इस योग्य ही नहीं रह गये कि कुछ

अख्तियार है, उतना ही मुझका भी है। हाँ, जब तलाक का कानून पास करा लोगे और तलाक दे दोगे, तब न रहेगा।

मिस्टर सेठने अपना हैट इतने जोर से मेज पर फेंका कि वह लुढ़कता हुआ ज़मीन पर गिर पड़ा और बोले—मुझे तुम्हारी अकल पर अफ़सोस आता है। जानती हो तुम्हारी इस उद्वेगता का क्या नतीजा होगा? मुझसे जवान तलब हो जायगा। बतलाओ, क्या जवाब दूँगा। जब यह ज़ाहिर है कि कांग्रेस सरकार से दुश्मनी कर रही है तो कांग्रेस की मदद करना सरकार के साथ दुश्मनी करना है।

‘तुमने तो नहीं की कांग्रेस की मदद।’

‘तुमने तो की?’

‘इसकी सज़ा मुझे मिलेगी या तुम्हें? अगर मैं चोरी करूँ, तो क्या तुम जेल जाओगे?’

‘चोरी की बात और है, यह बात और है।’

‘तो क्या कांग्रेस की मदद करना चोरी या डाके से भी बुरा है?’

‘हाँ, सरकारी नौकर के लिए चोरी या डाके से भी कहीं बुरा है।’

‘भैने यह नहीं समझा था।’

अगर तुमने यह नहीं समझा था, तो तुम्हारी ही बुद्धि का भ्रम था। रोज़ अख़बारों में देखती हो, फिर भी मुझसे पूछती हो। एक कांग्रेस का आदमी प्लेट-फ़ार्म पर बोलने खड़ा होता है, तो बीसियों सादे कपड़ेवाले पुलिस अफ़सर उसकी रिपोर्ट लेने बैठते हैं। कांग्रेस के सग़र नाओं के पीछे कई-कई मुखबिर लगा दिये जाते हैं, जिनका काम यही है कि उनपर कड़ी निगाह रखें। चोरों के साथ तो इतनी सरलता कभी नहीं की जाती। इसीलिए हजारों चोरियाँ और डाके और खून रोज़ होते रहते हैं। किसी का कुछ पता नहीं चलता; न पुलिस इसकी परवाह करती है। मगर पुलिस को जिस मामले में राजनीति की गंध भी आ जाती है, फिर देखो पुलिस की मुस्तीदी। इंस्पेक्टर जनरल से लेकर कांस्टेबिल तक घड़ियों तक का जोर लगाते हैं। सरकार को चोरी से भय नहीं। चोर सरकार पर चोट नहीं करता। कांग्रेस सरकार के अख्तियार पर हमला करती है; इसलिए सरकार भी अपनी रक्षा के लिए अपने अख्तियार से काम लेती है। यह तो प्रकृति का नियम है।

मिस्टर सेठ आज दफ्तर चले, तो उनके कदम पीछे रहे जाते थे। न-जाने वहाँ क्या हाल हो। रोज़ की तरह दफ्तर में पहुँच कर उन्होंने चपरासियों को डाँटा नहीं कलकौं पर रोब नहीं जमाया, चुपके से जाकर कुर्सी पर बैठ गये। ऐसा मालूम होता था, कोई तलवार सिर पर लटक रही है। साहब की मोटर की आवाज सुनते ही उनके प्राण सूख गये। रोज़ वह अपने कमरे में बैठे रहते थे। जब साहब आकर बैठ जाते थे, तब आध घंटे के बाद मिसले लेकर पहुँचते थे। आज वह बरामदे में खड़े थे। साहब उतरे, तो झुककर उन्होंने सलाम किया; मगर साहब ने मुँह फेर लिया।

लेकिन वह हिम्मत न हारे, आगे बढ़कर पर्दा हटा दिया। साहब कमरे में गये, तो सेठ साहब ने पंखा खोल दिया; मगर जान सूखी जाती थी कि देखें कब सिर पर तलवार गिरती है। साहब ज्योंही कुर्सी पर बैठे, सेठ ने लपक कर सिगार-केस और दियासलाई मेज़ पर रख दी।

एकाएक उन्हें ऐसा मालूम हुआ, मानो आसमान फट गया हो। साहब गरज रहे थे, तुम दगाबाज आदमी है।

सेठ ने इस तरह साहब की तरफ़ देखा, जैसे उनका मतलब नहीं समझे। साहब ने फिर गरजकर कहा—तुम दगाबाज आदमी है।

मिस्टर सेठ का खून गर्म हो उठा, बोले—मेरा तो खयाल है कि मुझसे बड़ा राजभक्त इस देश में न होगा।

साहब—तुम नमकहराम आदमी है।

मिस्टर सेठ के चेहरे पर सुर्खी आयी—आप व्यर्थ ही अपनी जमान खराब कर रहे हैं।

साहब—तुम शैतान आदमी है।

मिस्टर सेठ की आँखों में सुर्खी आयी—आप मेरी बेइज्जती कर रहे हैं। ऐसी बातें सुनने की मुझे आदत नहीं है।

साहब—चुप रहो, यू, ब्लैडी। तुमको सरकार पौंच सौ रुपये इसलिए नहीं देता कि तुम अपने वाइफ़ के हाथ से काँप्रेस को चम्दा दि'वाये। तुमको इसलिए सरकार रुपया नहीं देता।

मिस्टर सेठ को अब अपनी सफ़ाई देने का अवसर मिला। बोले—मैं आपको

विश्वास दिलाता हूँ कि मेरी वाइफ़ ने सरासर मेरी मर्जी के खिलाफ़ रुपये दिये हैं। मैं तो उस वक्त फ़्लावर शॉ देखने गया था, जहाँ मैंने मिस फ़्राक का गुलदस्ता पाँच रुपये में लिया। वहाँ से लौटा, तो मुझे यह खबर मिली।

साहब—भो ! तुम हमको बेवकूफ़ बनाता है ?

यह बात अभि-शिखा की भौंति ज्योंही साहब के मस्तिष्क में घुसी, उनके मिजाज का पारावार उन्नाल के दर्जे तक पहुँच गया। किसी हिन्दुस्तानी की इतनी मज़ालिक उन्हें बेवकूफ़ बनाये। वह, जो हिन्दुस्तान के बादशाह हैं, जिनके पास बड़े-बड़े तालुकेदार सलाम करने आते हैं, जिनके नौकरों को बड़े-बड़े रईस नज़राना देते हैं, उन्हीं को कोई बेवकूफ़ बनाये। उसके लिए यह असह्य था। रूल उठाकर दौड़ा।

लेकिन मिस्टर सेठ भी मज़बूत आदमी थे। यों वह हर तरह की खुशामद किया करते थे; लेकिन यह अपमान स्वीकार न कर सके। उन्होंने रूल को तो हाथ पर लिया और एक डग आगे बढ़कर ऐसा धूँसा साहब के मुँह पर रसीद किया कि साहब की आँखों के सामने अँधेरा छा गया। वह इस मुष्टिप्रहार के लिए तैयार न थे। उन्हें कई बार इसका अनुभव हा चुका था कि नेटिव बहुत शान्त, दबू और शमखोर होता है। विशेषकर साहबों के सामने तो उसकी ज़बान तक नहीं खुलती। कुर्सी पर बैठकर नाक का खून पोंछने लगा। फिर मिस्टर सेठ से उलझने की उसकी हिम्मत नहीं पड़ी; मगर दिल में सोच रहा था, इसे कैसे नीचा दिखाऊँ।

मिस्टर सेठ भी अपने कमरे में आकर इस परिस्थिति पर विचार करने लगे। उन्हें बिलकुल खेद न था, बल्कि वह अपने साहस पर प्रसन्न थे। इसकी बदमाशी तो देखो कि मुझ पर रूल चला दिया। जितना दबता था, उतना ही दबाये जाता था। मेम यारों को लिये घूमा करती है, उससे बोलने की हिम्मत नहीं पड़ती। मुझसे शेर बन गया। अब दौड़ेगा कमिश्नर के पास। मुझे बरखास्त करायें बगैर न छोड़ेगा। यह सब कुछ गोदावरी के कारण हो रहा है। बेहूष्यती तो हो ही गयी। अब रोटियों को भी मुहताज़ होना पड़ा। मुझसे तो कोई पूछेगा भी नहीं, बरखास्तगी का परवाना आ जायगा। अपील कहाँ होगी? सेक्रेटरी हैं हिन्दुस्तानी; मगर अँगरेज़ों से भी ज्यादा अँगरेज़। होम मेम्बर भी हिन्दुस्तानी हैं; मगर

अंगरेजों के गुलाम। गोदावरी के चन्दे का हाल मुनते ही उन्हें जूड़ी चढ़ आयेगी। न्याय की किसी से आशा नहीं। अब यहाँ से निकल जाने में ही कुशल है।

उन्होंने तुरन्त एक इस्तीफा लिखा और साहब के पास भेज दिया। साहब ने उस पर लिख दिया, 'बरखास्त'।

( ५ )

दोपहर को जब मिस्टर सेठ मुँह लटकाये हुए घर पहुँचे, तो गोदावरी ने पूछा—आज जल्दी कैसे आ गये ?

मिस्टर सेठ दहकती हुई आँखों से देखकर बोले—जिस बात पर लगी थीं, वह हाँ गयी। अब रोओ, सिर पर हाथ रखके।

गोदावरी—बात क्या हुई, कुछ कहो भी ता ?

सेठ—बात क्या हुई, उसने आँखें दिखायी। मैंने चाँटा जमाया और इस्तीफा देकर चला आया।

गोदावरी—इस्तीफा देने की क्या जल्दी थी ?

सेठ—और क्या सिर के बाल नुचवाता ? तुम्हारी यही हाल है, तो आज नहीं कल अलग होना ही पड़ता।

गोदावरी—खैर जो हुआ अच्छा ही हुआ। आज से तुम भी कॉंग्रेस में शारीक हो जाओ।

सेठ ने ओठ चबाकर कहा—लजाओगी तो नहीं, ऊपर से घाव पर नमक छिड़कती हो।

गोदावरी—लजाऊँ क्या, मैं तो खुश हूँ कि तुम्हारी वेड़ियों कट गयीं।

सेठ—आखिर कुछ सोचा है, काम कैसे चलेगा ?

गोदावरी—सब सोच लिया है, मैं चलाकर दिखा दूँगी। हाँ, मैं जो कुछ कहूँ, वह तुम किये जाना। अब तक मैं तुम्हारे इशारों पर चलती थी, अब से तुम मेरे इशारों पर चलना। मैं तुमसे किसी बात की शिकायत न करती थीं, तुम जो कुछ खिलाते थे, खाती थी, जो कुछ पहनाते थे, पहनती थी। महल में रखते महल में रहती। झोंपड़ी में रखते, झोंपड़ी में रहती। उसी तरह तुम भी रहना।

जो काम करने को कहूँ, वह करना । फिर देखूँ, कैसे काम नहीं चलता । बड़प्पन सूट-बूट और ठाट-वाट में नहीं है । जिसकी आत्मा पवित्र हो, वही ऊँचा है । आज तक तुम मेरे पति थे, आज से मैं तुम्हारी पति हूँ ।

सेठजी उसकी आंर स्नेह की आँखों से देखकर हँस पड़े ।

## लाछन

अगर ससार में कोई ऐसा प्राणी होता, जिसकी आँखें लोगों के हृदयों के भीतर घुस सकतीं, तो ऐसे बहुत कम स्त्री या पुरुष होंगे, जो उसके सामने सीधी आँखें करके ताक सकते। महिला-आश्रम की जूगनूनाई के विषय में लोगों की धारणा कुछ ऐसी ही हो गयी थी। वह वेपट्टी-लिखी, गरीब, बूढ़ी औरत थी। देखने में बड़ी सरल, बड़ी हँसमुख; लेकिन जैसे किसी चतुर मूक-रीडर की निगाह गलतियों ही पर जा पड़ती है, उसी तरह उसकी आँखें भी बुराइयों ही पर पहुँच जाती थीं। शहर में ऐसी कोई महिला न थी, जिसके विषय में दो-चार लुकी-छिपी बातें उसे न मालूम हों। उसका ठिगना स्थूल शरीर, सिर के खिचड़ी बाल, गोल मुँह, फूले-फूले गाल, छोटी-छोटी आँखें उसके स्वभाव की प्रखरता और तेजी पर परदा-सा ढाले रहती थी; लेकिन जब वह किसी की कुत्सा करने लगती, तो उसकी आकृति कठोर हो जाती, आँखें फैल जातीं और कंठ-स्वर कर्कश हो जाता। उसकी चाल में बिलियो का-सा संयम था। दबे पाँव धीरे-धीरे चलती; पर शिकार की आहट पाते ही जस्त मारने को तैयार हो जाती थी। उसका काम था, महिला-आश्रम में महिलाओं की सेवा-टहल करना; पर महिलाएँ उसकी सूरत से काँपती थीं। उसका ऐसा आर्त था कि ज्योंही वह कमरे में कदम रखती, ओठों पर खेळती हुई हँसी, जैसे रो पड़ती थी। चहकनेवाली आवाजें, जैसे बुझ जाती थीं, मानो उसके मुख पर लोगों को अपने पिछले रहस्य अंकित नजर आते हों। पिछले रहस्य कौन है, जो अपने अतीत को किसी भयंकर जंतु के समान कठवरो में बन्द करके न रखना चाहता हो। धनियों को चोरों के भय से निद्रा नहीं आती, मानियों को उसी भौंति मान की रक्षा करनी पड़ती है। वह जंतु, जो पहले कीट के समान अल्पाकार रहा होगा, दिनों के साथ दीर्घ और सबल होता जाता है, यहाँ तक कि हम उसकी याद ही से काँप उठते हैं। और अपने ही कारनामों की बात होती, तो अधिकांश देवियों जूगनू को दुत्कारतीं; पर यहाँ तो मैके और समुराल, ननिहाल और ददियाल, फुफियाल और मौसियाल,



चारों ओर की रक्षा करनी थी और जिस किले में इतने द्वार हों, उसकी रक्षा कौन कर सकता है। वहाँ तो हमला करनेवाले के सामने मस्तक छुकाने में ही कुशल है। जुगनू के दिल में हजादों सुरदे गड़े पड़े थे और वह जरूरत पड़ने पर उन्हें उखाड़ दिया करती थी। जहाँ किसी महिला ने दून की ली या शान दिखायी, वहीं जुगनू की त्वोरियों बंदलीं। उसकी एक बड़ी निगाह अचछे-अचछों को दहला देती थी, मगर यह बात न थी कि स्त्रियाँ उससे न मिलतीं और न उसका आदर-सत्कार करतीं। अपने पड़ोसियों की निन्दा सनातन से मनुष्य के लिए मनोरंजन का विषय रही है और जुगनू के पास इसका काफी सामान था।

( २ )

नगर में इंदुमती-महिला पाठशाला नाम का एक लड़कियों का हाई स्कूल था। हाल में मिस खुरशेद उसकी हेड मिस्टर से होकर आयी थी। शहर में महिलाओं को दूसरा क्लब न था। मिस खुरशेद एक दिन आश्रम में आयी। ऐसे ऊँचे दर्जे की शिक्षा पायी हुई आश्रम में कोई देवी न थी। उनकी बड़ी धाव-भागत हुई। पहले ही दिन मालूम हो गया कि मिस खुरशेद के आने से आश्रम में एक नये जीवन का संचार होगा। कुछ इस तरह दिल खोलकर हरेक से मिलीं, कुछ ऐसी दिलचस्प बात की कि सभी देवियाँ मुग्ध हो गयीं। गाने में भी चतुर थीं। व्याख्यान भी खूब देती थीं और अभिनय-कला में तो उन्होंने लंदन में नाम कमा लिया था। ऐसी सर्वगुण-सम्पन्ना देवी का आना आश्रम का, सौभाग्य था। गुलाबी गौरा रंग, कोमल गीत, मद-भरी आँखें, नये फैशन के कटे हुए केश, एक-एक अंग सोंचे में ढला हुआ, मादकता की इससे अच्छी प्रतिमा न बन सकती थी।

चलते समय मिस खुरशेद ने मिसेज टंडन को, जो आश्रम की प्रधान थी, एकान्त में बुलाकर पूछा—वह बुद्धिया कौन है?

जुगनू कई बार कमरे में आकर मिस खुरशेद को अन्वेषण की आँखों से देख चुकी थी, मानो कोई शह सवार किसी नयी घोड़ी को देख रहा हो।

मिसेज टंडन ने मुसकिराकर कहा—यहाँ ऊपर का काम करने के लिए नौकर है। कोई काम हो तो गुलाऊँ ? मिस खुरशेद ने धन्यवाद देकर कहा—जी नहीं, कोई विशेष काम नहीं है। मुझे चालबाज मालूम होती है। यह भी देख रही

हूँ कि यहाँ की वह सेविका नहीं, स्वामिनी है। मिसेज टण्डन तो जुगनू से जली बैठी ही थीं। इनके वैधव्य को लॉलित करने के लिए, वह इन्हें सदासोहागिन कहा करती थीं। मिस खुरशेद से उसकी जितनी बुराई हो सकी, वह की, और उससे सचेत रहने का आदेश दिया।

मिस खुरशेद ने गंभीर होकर कहा—तब तो भयंकर खी है। जमी सब देवियाँ इससे काँती हैं। आप इसे निकाल क्यों नहीं देतीं। ऐसी चुड़ैल को एक भी दिन न रखना चाहिए।

मि० टण्डन ने अपनी मजबूरी जतायी—निकाल कैसे दूँ। जिंदा रहना मुश्किल हो जाय। हमारा भाग्य उसकी मुट्ठी में है। आपको दा-चार दिन में उसके जोहर खुलेंगे। मैं तो डरती हूँ, कहीं आप भी उसके पजे में न फँस जायें। उसके सामने भूलकर भी किसी पुरुष से बातें न कीजिएगा। इसके गोयंदे न-जाने कहीं-कहाँ लगे हुए हैं। नौकरों से मिलकर भेद यह ले, डाकियों से मिलकर चिद्वियों यह देखे, लड़कों को फुसलाकर घर का हाल यह पूछे। इस रॉड को तो खुफिया पुलिस में जाना चाहिए था। यहाँ न जाने क्यों आ मरी।

मिस खुरशेद चिन्तित हो गयीं, मानो इस समस्या को हल करने की फिक्र में हों। एक क्षण बाद बोलीं—अच्छा मैं इसे ठीक करूँगी, अगर निकाल न दूँ, तो कहना।

मि० टण्डन—निकाल देने ही से क्या होगा ? उसकी ज़वान तो न बन्द होगी। तब तो वह और भी निडर होकर कीचड़ फँकेगी।

मिस खुरशेद ने निश्चित स्वर में कहा—मैं उसकी ज़वान भी बन्द कर दूँगी बहन। आप देख लीजिएगा। टके की औरत यहाँ बादशाहत कर रही है। मैं यह बर्दास्त नहीं कर सकती।

वह चली गयीं तो मिसेज टण्डन ने जुगनू को बुलाकर कहा—इस नयी मिस साहब को देखा। यहाँ प्रिंसपल हैं।

जुगनू ने द्रोष से भरे हुए स्वर में कहा—आप देखें। मैं ऐसी सैकड़ों छोकरियाँ देख चुकी हूँ। आँखों का पानी जैसे मर गया हो।

मि० टण्डन—धीरे से बोलो। तुम्हें कच्चा ही खा जायँगी। उनसे डरती

रहना। कह गयी हूँ, मैं इसे ठीक करके छोड़ूँगी। मैंने सोचा, तुम्हें चेता हूँ। ऐसा न हा, उनके सामने कुछ ऐसी-वैसी बातें कह बैठो।

जुगनू ने मानो तलवार खींच कर कहा—मुझे चेताने का काम नहीं, उन्हें चेता दीजिएगा। यहाँ का आना न बन्द कर दूँ, तो अपने बाप की नहीं। वह घूम कर दुनिया देख आई है, तो यहाँ घर बैठे दुनिया देख चुकी हूँ।

मिसेज टण्डन ने पीठ ठोकी—मैंने समझा दिया भाई, आगे तुम जानो, तुम्हारा काम जाने।

जुगनू—आप चुपचाप देखती जाइये। कैसा तिगनी का नाच नचाती हूँ। इसने अब तक ब्याह नहीं किया? उमिर तो तीस के लगभग होगी।

मिसेज टण्डन ने रद्दा जमाया—कहती हूँ, मैं शादी करना ही नहीं चाहती किसी पुरुष के हाथ क्यों अपनी आज्ञा दी बेचूँ।

जुगनू ने आँखें नचा कर कहा—कोई पूछता ही न होगा। ऐसी बहुत-सी क्वारियों देख चुकी हूँ। सत्तर चूहे खाकर, बिछी चली हज को। और कई लेडियों आ गयीं, बात का सिलसिला बन्द हो गया।

( ३ )

दूसरे दिन सबेरे जुगनू मिस खुरशेद के बँगले पर पहुँची। मिस खुरशेद हवा खाने गई हुई थी। खानसामा ने पूछा—कहाँ से आती हो?

जुगनू—यहीं रहती हूँ वेटा। मेम साहब कहीं से आई हैं, तुम तो इनके पुराने नौकर होगे?

खान०—नागपुर से आई हैं। मेरा घर भी वहीं है। दस साल से इनके साथ हूँ।

जुगनू—किसी ऊँचे खानदान की होंगी। वह तो रंग-ढंग से ही मालूम होता है।

खान०—खानदान तो कुछ ऐसा ऊँचा नहीं है, हाँ, तकदीर की अच्छी है। इनकी माँ अभी तक मिशन में ३०) पाती है। यह पढ़ने में तेज़ थी, वजीफा मिल गया, विलायत चली गयीं, बस तकदीर खुल गयी। अब तो अपनी माँ को बुलाने वाली है; लेकिन वह बुद्धिया शायद ही आये। यह गिरजे विरजे नहीं जाती, इससे दोनों में पटती नहीं।

जुगनू—मिजाज़ वी तेज मालूम होती हैं ।

खान०—नहीं, थो तो बहुत नेक हैं; हों, गिरजे नहीं जातीं । तुम क्या नौकरी की तलाश में हो ? करना चाहो, तो कर लो, एक आया रखना चाहती हैं।

जुगनू—नहीं घेटा, मैं अब क्या नौकरी करूँगी । इस बंगले में पहले जो मेम साहब रहती थीं, वह मुझ पर बड़ी निगाह रखती थीं । मैंने समझा चूँ, नई मेम साहब को आशीरवाद दे आऊँ ।

खानसामा—यह आशीरवाद लेने वाली मेम साहब नहीं हैं । ऐसो से बहुत चिढ़ती हैं । मँगता आया और उसे डाँट बताईं । कहती हैं, बिना काम किये किसी को जिन्दा रहने का हक नहीं है । भला चाहती हो, तो चुपके से राह लो ।

जुगनू—तो यह कहो, इनका कोई धरम-करम नहीं है । फिर भला शरीरों पर क्यों दया करने लगीं ।

जुगनू को अपनी दीवार खड़ी करने के लिए काफ़ी सामान मिल गया—  
‘नीचे खानदान की हैं । माँ से नहीं पटती, धर्म से विमुख हैं ।’ पहले धावे में इतनी सफलता कुछ कम न थी । चलते-चलते खानसामा से इतना और पूछा—इनके साहब क्या करते हैं ? खानसामा ने मुसक़िराकर कहा—इनकी तो अभी शादी ही नहीं हुई । साहब कहीं से होंगे ।

जुगनू ने बनावटी आश्चर्य से कहा—अरे ! अब तक ब्याह ही नहीं हुआ ! हमारे यहाँ तो बुनिया हँसने लगे ।

खान०—अपना-अपना रिवाज़ है । इनके यहाँ तो कितनी ही औरतें उम्रभर ब्याह नहीं करतीं ।

जुगनू ने मार्मिक भाव से कहा—ऐसी क्वारियों को मैं भी बहुत देख चुकी । हमारी विरादरी में कोई इस तना रहे; तो थुड़ी-थुड़ी हो जाय । मुदा इनके यहाँ जो जी में आये करो, कोई नहीं पूछता ।

इतने में मिस खुरशेद आ पहुँचीं । गुलाबी जाड़ा पड़ने लगा था । मिस साहब साड़ी के ऊपर ओवर कोट पहने हुए थीं । एक हाथ में छतरी थी, दूसरे में छोटे कुत्ते की जंजीर । प्रभात की शीतल वायु में व्यायाम ने कपोलो को ताजा और सुर्ख कर दिया था । जुगनू ने हककर सलाम किया ; पर उन्होंने उसे

देखकर भी न देखा। अन्दर जाते ही खानसामा को बुलाकर पूछा—यह औरत क्या करने आयी है ?

खानसामा ने जूते का फीता खोलते हुए कहा—भिलारिन है हुजूर। पर औरत समझदार है। मैंने कहा यहाँ नौकरी करेगी, तो राजी नहीं हुई। पूछने लगी, इनके साहब क्या करते हैं। जब मैंने बता दिया, तो इसे बड़ा ताज्जुब हुआ और होना ही चाहिए। हिन्दुओं में तो दुध-मुँहे बालकों तक का विवाह हो जाता है।

मिस खुरशेद ने जाँच की—और क्या कहती थी ?

‘और तो कोई बात नहीं हुआ।’

‘अच्छा उसे मेरे पास भेज दो।’

( ४ )

जुगनू ने ज्योंही कमरे में कदम रखा, मिस खुरशेद ने कुरसी से उठकर स्वागत किया—आइए माजी ! मैं जरा सैर करने चली गयी थी। आपके आश्रम में तो सब कुशल है ! जुगनू एक कुरसी का तकिया पकड़कर खड़ी-खड़ी बोली—सब कुशल है मिस साहब ! मैंने कहा आपको आसिरवाद दे आऊँ। मैं आपकी चेरी हूँ। जब कोई काम पड़े, मुझे याद कीजिएगा। यहाँ अकेले तो हुजूर को अच्छा न लगता होगा।

मिस०—मुझे अपने स्कूल की लड़कियों के साथ बड़ा आनन्द मिलता है, वे सब मेरी ही लड़कियाँ हैं।

जुगनू ने मातृ-भाव से सिर हिलाकर कहा—यह ठीक है मिस साहब ; पर अपना अपना ही है। दूसरा अपना हो जाय, तो अपनी के लिए कोई क्यों रोये।

सहसा एक सुन्दर सजीला युवक रेशमी सूट धारण किये, जूते चरमर करता हुआ अन्दर आया। मिस खुरशेद ने इस तरह दौड़कर प्रेम से उसका अभिवादन किया, मानो जामे में फूली न समाती हों। जुगनू उसे देखकर कोने में दबक गयी।

मिस खुरशेद ने युवक से गले मिलकर कहा—प्यारे, मैं कबसे तुम्हारी राह देख रही हूँ। ( जुगनू से ) माजी, आप जायँ, फिर कभी आना। यह हमारे परम-मित्र विलियम किंग हैं। हम और यह बहुत दिनों तक साथ-साथ पढ़े हैं।

जुगनू चुपके से निकलकर बाहर आयी। खानसामा खड़ा था। पूछा—यह लौंडा कौन है ?

खानसामा ने सिर हिलाया—मैंने इसे आज ही देखा है। शायद अब क्वारेपन से जी ऊया। अच्छा तरहदार जवान है।

जुगनू—दोनों इस तरह दूटकर गले मिले हैं कि मैं तो लाज के मारे गड़ गयी। ऐसी चूमा-चाटी तो जोरू-खसम में भी नहीं हांती। दोनो लिपट गये। लौंडा तो मुझे देखकर कुछ शिक्षकता था; पर तुम्हारी मिस साहब तो जैसे मतवाली हो गयी थीं।

खानसामा ने मानो अमंगल के आभास से कहा—मुझे तो कुछ वेदव मामला नजर आता है।

जुगनू तो यहाँ से सीधे मिसेज टण्डन के घर पहुँची। इधर मिस खुरशेद और युवक में बातें होने लगीं।

मि० खुरशेद ने कहकहा मारकर कहा—तुमने अपना पार्ट खूब खेला लीला, बुढ़िया सचमुच चौंधिया गयी।

लीला—मैं ता डर रही थी कि कहीं बुढ़िया भॉप न जाय।

मि० खुरशेद—मुझे विश्वास था, वह आज जरूर आयेगी। मैंने दूर ही से उसे बरामदे में देखा और तुम्हें सूचना दी। आज आश्रम में बडे मजे रहेंगे। जी चाहता है, महिलाओं की कनफुसकियों सुनूँ। देख लेना सभा उसकी बातों पर त्रिश्वास करेंगी।

लीला—तुम भी तो जान-बूझकर दलदल में पॉव रख रही हो।

मि० खुरशेद—मुझे अभिनय में मज़ा आता है बहन। ज़रा दिल्लगी रहेगी। बुढ़िया ने बड़ा जुलम कर रखा है। ज़रा उसे सबक देना चाहती हूँ। कल तुम इसी वक्त इसी ठाट से फिर आ जाना। बुढ़िया कल फिर आयेगी। उसके पेट में पानी न हज़म होँगा। नहीं ऐसा क्यो। जिस वक्त वह आयेगी, मैं तुम्हें खबर दूँगी। बस, तुम छौंला बनी हुई पहुँच जाना।

आश्रम में उस दिन जुगनू को दम मारने की फ़र्त न मिली। उसने सारा वृत्तान्त मिसेज टण्डन से कहा। मिसेज टण्डन दौड़ी हुई आश्रम पहुँची और अन्य महिलाओंको खबर सुनायी। जुगनू उसकी तस्दीक करने के लिए बुलायी।

गयी। जो महिला आती, वह जुगनू के मुँह से यह कथा सुनती। हरेक रिहर्सल में कुछ-कुछ रंग और चढ़ जाता। यहाँ तक कि दोपहर होते-होते राते शहर के सभ्य-समाज में यह खबर गूँज उठी।

एक देवी ने पूछा—यह युवक है कौन ?

मि० टण्डन—सुना तो, उसके साथ का पढ़ा हुआ है। दोनों में पहले से कुछ बातचीत रही होगी। वहाँ तो मैं कहती थी कि इतनी उम्र हो गयी, यह कौरी कैसे बैठी है। अब कलई खुली।

जुगनू—और कुछ हो या न हो, जवान तो बाँका है।

मि० टंडन—यह हमारी विद्वान् बहनों का हाल है।

जुगनू—मैं तो उनकी सूरत देखते ही ताड़ गयी थी। धूप में बाल नहीं सुफेद किये हैं।

मि० टण्डन—कल फिर जाना।

जुगनू—कल नहीं, मैं आज रात ही को जाऊँगी। लेकिन रात को जाने के लिए कोई वहाना जरूरी था। मिसेज टण्डन ने आश्रम के लिए एक किताब मँगवा भेजी। रात को नौ बजे जुगनू मि० खुरशेद के बँगले पर जा पहुँची। संयोग से लीलावती उस वक्त मौजूद थी। बोली—यह बुद्धिवा तो बेतरह पीछे पड़ गयी।

मि० खुरशेद—मैंने तो तुमसे कहा था, उसके पेट में पानी न पचेगा। तुम जाकर रूप भर आओ। तब तक इसे मैं बातों में लगाती हूँ। शराबियों की तरह धंटा-सटा बकना शुरू करना। मुझे भगा ले जाने का प्रस्ताव भी करना। बस यों बन जाना, जैसे अपने होश में नहीं हो।

लीला मिशन में डाक्टर थी। उसका बँगला भी पास ही था। वह चली गयी, तो मि० खुरशेद ने जुगनू को बुलाया।

जुगनू ने एक पुरजा उसको देकर कहा—मिसेज टण्डन ने यह किताब मँगो है। मुझे आने में देर हो गयी। मैं इस वक्त थापको कष्ट न देती; पर संवेरे ही वह मुझसे मँगौंगी। हजारों रुपये महीने की आमदनी है मिस साहब; अगर एक-एक कौड़ी दाँत से पकड़ती हैं। इनके द्वार पर मिखारी की भीख तक नहीं मिलती।

मि० खुरशेद ने पुरजा देखकर कहा—इस वक्त तो यह किताब नहीं मिल सकती, सुबह ले जाना। तुमसे कुछ बातें करनी हैं। बैठो, मैं अभी आती हूँ।

वह परदा उठाकर पीछे के कमरे में चली गयी और वहाँ से कोई पन्द्रह मिनट में एक सुन्दर रेशमी साड़ी पहने, इत्र में बसी हुई, सुँह पर पाउडर लगाये निकली। जुगनू ने उसे ओंखें फाड़कर देखा। ओह ! यह शृंगार ! शायद इस समय वह लौंडा आनेवाला होगा; तभी यह तैयारियों हैं। नहीं सोने के समय क्वॉरियो के बनाव-सँवार की क्या जरूरत। जुगनू की नीति में स्त्रियों के शृंगार का केवल एक उद्देश्य था, पति को खुमाना। इसलिये सोहागिनों के सिवा, शृंगार और सभी के लिए वर्जित था। अभी खुरशेद कुरसी पर बैठने भी न पाई थीं, कि जूतों का चरमर सुनाई दिया और एक क्षण में विलियम किंग ने कमरे में कदम रखा। उसकी ओंखें चढ़ी हुई मालूम होती थी और कपड़ों से शराब की गन्ध आ रही थी। उसने बेधड़क मिस खुरशेद को छाती से लगा लिया और बार-बार उसके कपोलों का चुम्बन लेने लगा।

मिस खुरशेद ने अपने को उसके कर-पाश से छुड़ाने की चेष्टा करके कहा—चलो हटो, शराब पीकर आये हो।

किंग ने उसे और चिमटाकर कहा—आज तुम्हें भी पिलाऊँगा प्रिय ! तुमको पीना होगा। फिर हम दोनों लिपटकर सोयेंगे। नशे में प्रेम कितना सजीव हो जाता है, इसकी परीक्षा कर लो।

मिस खुरशेद ने इस तरह जुगनू की उपस्थिति का उसे संकेत किया कि जुगनू की नजर पड़ जाय। पर किंग नशे में मस्त था। जुगनू की तरफ देखा ही नहीं।

मिस खुरशेद ने रोष के साथ अपने को अलग करके कहा—तुम इस वक्त आपे में नहीं हो। इतने उतावले क्यों हुए जाते हो। क्या मैं कहीं भागी जा रही हूँ !

किंग—इतने दिनों चोरो की तरफ आया हूँ, आजसे मैं खुले खजाने आऊँगा।  
खुरशेद—तुम तो पागल हो रहे हो। देखते नहीं हो, कमरे में कौन बैठा हुआ है।

किंग ने हकबका कर जुगनू की तरफ देखा और झिझक कर बोला—यह यह बुद्धिया यहाँ कब आई। तुम यहाँ क्यों आई बुद्धी ! शैतान की बच्ची ! यह



भेद लेने आती है। हमको बदनाम करना चाहती है। मैं तेरा गला घोट दूँगा। टहर, भागती क्यों है। तुझे झिंदा न छोड़ूँगा।

जुगनू गिहड़ी की तरह कमरे से निकली और सिर पर पाँव रख कर भागी। उधर कमरे से कड़कड़े उठ-उठ कर छत की हिलाने लगे।

जुगनू उसी वक्त मिसेज़ टण्डन के घर पहुँची। उसके पेट में बुलबुले उठ रहे थे; पर मिसेज़ टण्डन सो गयी थी। वहाँ से निराश होकर उसने कई दूसरों के घरों की कुण्डी खटखटाई। पर कोई द्वार न खुला और दुखिया को सारी रात इस तरह काटनी पड़ी, मानो कोई रोता हुआ बच्चा गोद में हो। प्रातःकाल वह आश्रम में जा कूदी। काई आध घण्टे में मिसेज़ टण्डन भी आई। उन्हें देखकर उमने मुँह फेर लिया।

मि० टण्डन ने पूछा—रात क्या तुम घर गयी थी? इस वक्त मुझसे महाराज ने कहा।

जुगनू ने विरक्त भाव से कहा—प्यासा ही तो कुँए के पास जाता है। कुओं थाड़े ही प्यासे के पास आता है। मुझे आग में झोंक कर आप दूर हट गयीं। मादाम् ने रक्षा की, नहीं कल जान ही गयी थी।

मि० टण्डन ने उत्सुकता से कहा—क्यों, हुआ क्या, कुछ कहो तो, मुझे तुमने जगा क्यों न लिया। तुम तो जानती हो, मेरी आदत सवेरे सो जाने की है।

‘महाराज ने घर में घुसने ही न दिया। जगा कैसे लेती। आपको इतना तो सोचना चाहिए था कि वह वहाँ गयी है, तो आती होगी। घड़ी भर बाद साँती, तो क्या निगड़ जाता। पर आपको किसी की क्या परवाह!’

‘तो क्या हुआ, मिस खुरशोद मारने दौड़ी?’

‘वह नहीं मारने दौड़ी, उनका वह खसम है, वह मारने दौड़ा। लाल आँखें निकाले आया और मुझसे कहा—निकल जा। जब तक निकलूँ-निकलूँ, तब तक हंटर खींच कर दौड़ ही तो पड़ा। मैं सिर पर पाँव रख कर न भागती, तो चमड़ी उधेड़ डालता। और वह राँड़ बैठी तमाशा देखती रही। दोनों में पहले से सधी-बधी थी। ऐसी कुलटाओं का मुँह देखना पाप है। वेश्या भी इतनी निर्लज्ज न होगी।

झरा देर में और देवियाँ आ पहुँचीं। यह वृत्तान्त सुनने के लिए सभी उत्सुक

हो रही थीं। जुगनू की कैंची अविश्रान्त रूप से चलती रही। महिलाओं को इस वृत्तान्त में इतना आनन्द आ रहा था कि कुछ न पूछो। एक-एक बात को खोद-खोद कर पूछती थीं। घर के काम-धन्धे भूल गये, खाने-पीने की भी सुधि न रही। और एक वार सुनकर ही उनकी तृप्ति न होती थी। बार-बार वही कथा नये आनन्द से सुनती थीं।

मिसेज टण्डन ने अन्त में कहा—इस आश्रम में ऐसी महिलाओं को लाना अनुचित है। आप लोग इस प्रश्न पर विचार करें।

मिसेज पंड्या ने समर्थन किया—हम आश्रम को आदर्श से गिराना नहीं चाहते। मैं तो कहती हूँ, ऐसी औरत किसी संस्था की प्रिंसिपल बनने के योग्य नहीं।

मिसेज बॉगड़ा ने फ़रमाया—जुगनू बाई ने ठीक कहा था। ऐसी औरत का मुँह देखना भो पाप है। उससे साफ़ कह देना चाहिए, आप यहाँ तशरीफ़ न लायें।

अभी यह खिचड़ी पक ही रही थी कि आश्रम के सामने एक मोटर आकर रुकी। महिलाओं ने सिर उठा-उठाकर देखा, गाड़ी में मिस खुरशेद और विलियम किंग बैठे हुए थे।

जुगनू ने हाथ फैलाकर हाथ से इशारा किया—वही लौटा है। महिलाओं का सम्पूर्ण समूह चिक के सामने आने के लिए विकल हो गया।

मिस खुरशेद ने मोटर से उतरकर हूड बन्द कर दिया और आश्रम के द्वार की ओर चलीं। महिलाएँ भाग-भागकर अपनी-अपनी जगह आ बैठीं।

मिस खुरशेद ने कमरे में कदम रखा। किसी ने स्वागत न किया। मिस खुरशेद ने जुगनू की ओर निस्संकोच आँखों से देखकर मुसकिराते हुए कहा—कहिए बाईजी, रात आपको चोट तो नहीं आयी।

जुगनू ने बहुतेरी दीदा-दिलेर स्त्रियाँ देखी थीं; पर इस ढिंढाई ने उसे चकित कर दिया। चोर हाथ में चोरी का माल लिये, साह को ललकार रहा था।

जुगनू ने ऐंठकर कहा—जी न भरा हो, तो अब पिटवा दो। सामने ही तो हैं।

मिस खुरशेद—वह इस वक्त तुमसे अपना अपराध क्षमा कराने आये हैं। रात वह नशे में थे।

जुगनू ने मिसेज़ टण्डन की ओर देखकर कहा—और आप भी तो कुछ कम नशे से नहीं थीं ।

मिस खुरशेद ने व्यंग्य समझकर कहा—मैंने आज तक कभी नहीं पी, मुझ पर झूठा इलजाम मत लगाओ ।

जुगनू ने लाठी मारी—शराब से भी बड़े नशे की चीज़ है कोई, वह उसी का नशा होगा । उन महाशय का परदे में क्यों ढँक दिया । देवियों भी तो उनकी सूरत देखतीं ।

मिस खुरशेद ने शरारत की—सूरत तो उनकी लाख दो लाख में एक है । मिसेज़ टण्डन ने आशंकित होकर कहा—नहीं, उन्हें यहाँ लाने की कोई जरूरत नहीं । आश्रम को हम बदनाम नहीं करना चाहते ।

मिस खुरशेद ने आग्रह किया—मुआमले को साफ़ करने के लिए उनका आप लोगों के सामने आना ज़रूरी है । एकतरफ़ी फैसला आप क्यों करती हैं ।

मिसेज़ टण्डन ने टालने के लिए कहा—यहाँ कोई मुकदमा थोड़े ही पेश है ।

मिस खुरशेद—वाह ! मेरी इज़त में बट्टा लगा जा रहा है । और आप कहती हैं—कोई मुकदमा नहीं है । मिस्टर किंग आर्थिंगे और आपको उनका बयान सुनना हाँगा ।

मिसेज़ टण्डन को छोड़कर और सभी महिलाएँ किंग को देखने के लिए उत्सुक थीं । किसी ने विरोध न किया ।

मिस खुरशेद ने द्वार पर आकर ऊँची आवाज़ से कहा—तुम ज़रा यहाँ चले आओ ।

डूड खुला और मिस लीलावती रेवामी साड़ी पहने मुसकिराती हुई निकल आईं । आश्रम में सन्नाटा छा गया । देवियाँ विस्मित आँखों से लीलावती को देखने लगीं ।

जुगनू ने आँखें चमकाकर कहा—उन्हें कहाँ छिपा दिया आपने ?

मिस खुरशेद—छू मन्तर से उड़ गये । जाकर गाड़ी देख लो ।

जुगनू लपककर गाड़ी के पास गयी और खूब देख-भालकर मुँह लटकाये हुए लौटी ।

मिस खुरशेद ने पूछा—क्या हुआ, मिला कोई ?

जुगनू—मैं यह तिरिया-चरित्र क्या जानूँ। ( लीलावती को गौर से देखकर ) और मरदो को साड़ी पहनाकर आँखों में धूल झोक रही हों। यही तो हैं, वह रातवाले साहब।

मिस खुरशेद—खूब पहचानती हो ?

जुगनू—हाँ-हाँ, क्या अन्धी हूँ।

मिसेज़ टण्डन—क्या पागलो-सी बातें करती हो जुगनू, यह तो डाक्टर लीलावती हैं।

जुगनू—( उँगली चमकाकर ) चलिए-चलिए, लीलावती हैं। साड़ी पहन कर औरत बनते लाज नहीं आती। तुम रात को नहीं इनके घर थे ?

लीलावती ने विनोद-भाव से कहा—मैं कब इनकार कर रहा हूँ। इस वक्त लीलावती हूँ। रात को विलियम किंग बन जाती हूँ। इसमें बात ही क्या है ?

देवियों को अब यथार्थ की लालिमा दिखायी दी। चारों तरफ कहकहे पड़ने लगे। कोई तालियों बजाती थी, कोई डाक्टर लीलावती की गरदन से छिपटी जाती थी, कोई मिस खुरशेद की पीठ पर थपकियाँ देती थी। कई मिनट तक हू-हा मचा रहा। जुगनू का मुँह उस लालिमा में बिलकुल ज़रा-सा निकल आया। ज्ञान बन्द हो गयी। ऐसा चरका उसने कभी न खाया था। इतनी ज़लील कभी न हुई थी।

मिसेज़ मेहरा ने डाँट बताया—अब बोलो दाई, लगी मुँह में कालिख कि नहीं ?

मिसेज़ बोंगड़ा—इसी तरह यह सत्रको बदनाम करती है।

लीलावती—आप लोग भी तो जो यह कहती है, उसपर विश्वास कर लेती हैं। इस हरबोंग में जुगनू को किसी ने जाते न देखा। अपने सिर पर यह तूफ़ान उठते देखकर, उसे चुपके से सरक जाने ही में अपनी कुशल मालूम हुई। पीछे के द्वार से निकली और गलियों-गलियों भागी।

मिस खुरशेद ने कहा—ज़रा उससे पूछो, मेरे पीछे क्यों पड़ गयी थी !

मिसेज़ टण्डन ने पुकारा; पर जुगनू कहें। तलाश होने लगी। जुगनू भाग्य ! उस दिन से शहर में फिर किसी ने जुगनू की सूरत नहीं देखी। आश्रम के इतिहास में यह मुआमला आज भी उल्लेख और मनोरंजनका विषय बना हुआ है।

## ठाकुर का कुआँ

जोखू ने लोटा मुँह से लगाया तो पानी में सख्त बदबू आयी। गंगी से बोला—यह कैसा पानी है ? मारे बास के पिया नहीं जाता। गला सूखा जा रहा है और तू सड़ा हुआ पानी पिलाये देती है !

गंगी प्रतिदिन शाम को पानी भर लिया करती थी। कुआँ दूर था, बार-बार जाना मुश्किल था। कल वह पानी लायी, तो उसमें बू बिलकुल न थी; आज पानी में बदबू कैसी ? लोटा नाक से लगाया, तो सचमुच बदबू थी। जरूर कोई जानवर कुएँ में गिरकर मर गया होगा; मगर दूसरा पानी आये कहाँ से ?

ठाकुर के कुएँ पर कौन चढ़ने देगा ? दूर ही से लोग डाँट बतायेंगे। साहू का कुआँ गाँव के उस सिरे पर है; परन्तु वहाँ भी कौन पानी भरने देगा ? चौथा कुआँ गाँव में है नहीं।

जोखू कई दिन से बीमार है। कुछ देर तक तो प्यास रोके चुप पड़ा रहा, फिर बोला—अब तो मारे प्यास के रहा नहीं जाता। ला, थोड़ा पानी नाक बन्द करके पी लूँ।

गंगी ने पानी न दिया। खराब पानी पीने से बीमारी बढ़ जायगी—इतना जानती थी; परन्तु यह न जानती थी कि पानी को उबाल देने से उसकी खराबी जाती रहती है। बोली—यह पानी कैसे पियोगे ? न-जाने कौन जानवर मरा है। कुएँ से मैं दूसरा पानी लाये देती हूँ।

जोखू ने आश्चर्य से उसकी ओर देखा—दूसरा पानी कहाँ से लायेगी ?

‘ठाकुर और साहू के दो कुएँ तो हैं। क्या एक लोटा पानी न भरने देंगे ?

‘हाथ-पाँव लुढ़वा आयेगी और कुछ न होगा। बैठ चुपके से। ब्राह्मण देवता आशीर्वाद देंगे, ठाकुर लाठी मारेंगे, साहूजी एक के पाँच लेंगे। गरीबों का दर्द कौन समझता है ! हम तो मर भी जाते हैं, तो कोई दुआर पर झाँकने नहीं आता। कन्धा देना तो बड़ी बात है। ऐसे लोग कुएँ से पानी भरने देंगे ?’

इन शब्दों में कड़वा सत्य था। गंगी क्या जवाब देती; किन्तु उसने वह बरखूदार पानी पीने को न दिया।

( २ )

रात के नौ बजे थे। थके-मोदे मजदूर तो सो चुके। ठाकुर के दरवाजे पर दस-पाँच बे-फ़िक्र जमा थे। मैदानी बहादुरी का तो अब ज़माना रहा है न मौक़ा। कानूनी बहादुरी की बातें हो रही थीं। कितनी होशियारी से ठाकुर ने थानेदार को एक मुकदमे में रिश्वत दे दी और साफ़ निकल गये। कितनी अक्लमन्दी से एक मार्के के मुकदमे की नकल ले आये। नाज़िर और मोहतमिम, सभी कहते थे, नकल नहीं मिल सकती। कोई पचास मँगला, काँई सौ। यहाँ बे-पैसे-कौड़ी नकल उड़ा दी। काम करने का ढग चाहिए।

इसी समय गंगी कुएँ से पानी लेने पहुँची।

कुप्पी की धुँधली रोशनी कुएँ पर आ रही थी। गंगी जगत की आड़ में बैठी मौके का इन्तज़ार करने लगी। इस कुएँ का पानी गाँव पीता है। किसी के लिए रोक नहीं, सिर्फ़ ये बदनसीब नहीं भर सकते।

गंगी का विद्रोही दिल रिवाज़ी पारबंदियों और मजबूरियों पर चोटें करने लगा—हम क्यों नीच हैं और ये लोग क्यों ऊँचे हैं? इसलिए कि ये लोग गले में तागा डाल देते हैं। यहाँ तो जितने हैं, एक-से-एक छूटे हैं। चोरी ये करें, जाल फ़रेब ये करें, झूठे मुकदमे ये करें। अभी इसी ठाकुर ने तो उस दिन वेचारे गडेरिये की एक भेड़ चुरा ली थी और बाद को मारकर खा गया। इन्हीं पंडितजी के घर में तो बारहो मास जुआ होता है। यही साहूजी तो घी में तेल मिला कर बेचते हैं। काम करा लेते हैं, मजदूरी देते नानी मरती है। किस बात में हैं हम से ऊँचे। हाँ, मुँह में हम से ऊँचे हैं। हम गली-गली चिल्लाते नहीं कि हम ऊँचे हैं, हम ऊँचे हैं। कभी गाँव में आ जाती हूँ, तो रिस-भरी ओंखों से देखने लगते हैं। जैसे सबकी छाती पर सॉप लोउने लगता है; परन्तु घमंड यह कि हम ऊँचे हैं।

किसी के कुएँ पर आने की आहट हुई। गंगी की छाती धक्-धक् करने लगी। कहीं देख ले, तो गजब हो जाय। एक लात भी तो नीचे न पड़े। उसने धड़ा और रस्सी उठा लिया और झुककर चलती हुई एक वृक्ष के अँधेरे साये में जा खड़ी हुई। कब इन लोगों को दया आती है किसी पर। वेचारे मँहगू को

इतना मर्रा कि महीनो खून थूकता रहा। इसलिए तो कि उसने वेगार न दी थी। यह लोग कहते हैं कि ऊँचे हैं !

कुएँ पर दो स्त्रियाँ पानी भरने आयी थीं। इनमें बातें हो रही थीं।

‘खाना खाने चले और हुकम हुआ कि ताजा पानी भर लाओ। घड़े के लिए पैसे नहीं हैं ?’

‘हम लोगो को आराम से बैठे देखकर जैसे मरदों को जलन हांती है।’

‘हो, यह तो न हुआ कि कलसिया उठाकर भर लाते। बस, हुकम चला दिया कि ताजा पानी लाओ, जैसे हम लौंडियों ही तो हैं !’

‘लौंडियों नहीं तो और क्या हो तुम ? रोटी-कपड़ा नहीं पाती ? दस-पाँच रुपये भी छँ न-झपट कर ले ही लेंती हो। और लौंडियों कैसी होती हैं ?’

‘मत जलाओ, दीदी ! छिन भर आराम करने को जी तरस कर रह जाता है। इतना काम तो किसी दूसरे के घर कर देती, तो इससे कहीं आराम से रहती। ऊपर से वह एहसान मानता। यहाँ काम करते-करते मर जाओ; पर किसी का मुँह ही नहीं सीधा होता !’

दोनों पानी भर कर चली गयीं, तो गंगी बृश्न की छाया से निकली और कुएँ की जगत के पास आयी। बे-फिक्रे चले गये थे। ठाकुर भी दरवाजा बन्द करके अन्दर अँगन में सोने जा रहे थे। गगी ने क्षणिक सुख की साँस ली। किसी तरह मैदान तो साफ़ हुआ। अमृत चुरा लाने के लिए जो राजकुमार किसी ज़माने में गया था, वह भी शायद इतनी सावधानी के साथ और समझ-बूझकर न गया होगा। गंगी दबे पाँव कुएँ की जगत पर चढ़ी। विजय का ऐसा अनुभव उसे पहले कभी न हुआ था।

उसने रस्सी का फन्दा गले में डाला। दायें-बायें खोज की दृष्टि से देखा, जैसे कोई सिपाही रात को शत्रु के किले में सूराख करने लग रहा हो। अगर इस समय वह पकड़ ली गयी, तो फिर उसके लिए माफ़ी या रियायत की रत्ती भर उम्मीद नहीं। अन्त में देवताओं को याद करके उसने कलेजा मजबूत किया और घड़ा कुएँ में डाल दिया।

घड़े ने पानी में गोता लगाया, बहुत ही आहिस्ता। ज़रग भी आवाज़ न

हुई । गंगी ने दो-चार हाथ जल्दी-जल्दी मारे । घड़ा कुएँ के मुँह तक आ पहुँचा । कोई बड़ा शहजोर पहलवान भी इतनी तेजी से उसे न खींच सकता था ।

गंगी छुकी कि घड़े को पकड़कर जगत पर रखे कि एकाएक ठाकुर साहब का दरवाजा खुल गया । शेर का मुँह इससे अधिक भयानक न होगा ।

गंगी के हाथ से रस्सी छूट गयी । रस्सी के साथ घड़ा घड़ाम से पानी में गिरा और कई क्षण तक पानी में गति की आवाजें सुनायी देती रहीं ।

ठाकुर 'कौन है ?' 'कौन है ?' पुकारते हुए कुएँ की तरफ आ रहे थे और गंगी जगत से कूदकर भागी जा रही थी ।

घर पहुँचकर उसने देखा कि जोखू लोटा मुँह से लगाये वही मैला, गन्दा पानी पी रहा है ।



## शराब की दूकान

कॉंग्रेस-कमेटी में यह सवाल पेश था—शराब और ताड़ी की दूकानों पर कौन धरना देने जाय ? कमेटी के पच्चीस मेम्बर सिर झुकाये बैठे थे ; पर किसी के मुँह से बात न निकलती थी । मुआमला बड़ा नाजुक था । पुलिस के हाथों गिरफ्तार हो जाना, तो ज्यादा मुश्किल बात न थी । पुलिस के कर्मचारी अपनी जिम्मेदारियों को समझते हैं, क्योंकि अच्छे और बुरे तो सभी जगह होते हैं, लेकिन पुलिस के अफसर कुछ लोगों को छोड़कर, सभ्यता से इतने खाली नहीं होते कि जाति और देश पर जान देनेवालों के साथ दुर्व्यवहार करें ; लेकिन नशेवाजों में यह जिम्मेदारी कहाँ ? उनमें तो अधिकांश ऐसे लोग होते हैं, जिन्हें घुड़की-धमकी के सिवा और किसी शक्ति के सामने झुकने की आदत नहीं । मार-पीट से नशा हिरन हो सकता है । शांतिवादियों के लिए तो वह दरवाजा बन्द है । तब कौन इस ओखली में सिर दे ? कौन पियक्कड़ों की गालियों खाए ? बहुत सम्भव है कि वे हाथापाई कर बैठें । उनके हाथों पिटना किसे मंजूर हो सकता था ? फिर पुलिसवाले भी बैठे तमाशा न देखेंगे । उन्हें और भी भड़काते रहेंगे । पुलिस की शह पाकर ये नशे के बन्दे जो कुछ न कर डालें, वह थोड़ा । ईंट का जवाब पत्थर से दे नहीं सकते और इस समुदाय पर विनती का कोई असर नहीं ।

एक मेम्बर ने कहा—मेरे विचार में तो इन जातों में पंचायतों को फिर सँभालना चाहिए । इधर हमारी लापरवाही से उनकी पंचायतें निर्जीव हो गयी हैं । इसके सिवा सुझे तो और कोई उपाय नहीं सूझता ।

सभापति ने कहा—हाँ, यह एक उपाय है । मैं इसे नोट किये लेता हूँ; पर धरना देना जरूरी है ।

दूसरे महाशय बोले—उनके घरों पर जाकर समझाया जाय, तो अच्छा असर होगा ।

सभापति ने अपनी चिकनी खोपड़ी सहलाते हुए कहा—यह भी अच्छा उपाय है ; मगर धरने को हम लोग त्याग नहीं सकते ।

फिर सन्नाटा हो गया ।

पिछली कतार में एक देवी भी मौन बैठी हुई थीं। जब कोई मेम्बर बोलता, वह एक नजर उसकी तरफ डालकर फिर सिर झुका लेती थीं। कांग्रेस की लेडी मेम्बर थीं। उनके पति महाशय जी० पी० सकसेना कांग्रेस के अच्छे काम करनेवालों में थे। उनका देहान्त हुए तीन साल हो गये थे। मिसेज सकसेना ने इधर एक साल से कांग्रेस के कामों में भाग लेना शुरू कर दिया था और कांग्रेस कमेटी ने उन्हें अपना मेम्बर चुन लिया था। वह शरीफ घरानों में जाकर स्वदेशी और खहर का प्रचार करती थीं। जब कभी कांग्रेस के प्लेटफार्म पर बोलने खड़ी होतीं, तो उनका जोश देखकर ऐसा मालूम होता था, आकाश में उड़ जाना चाहती हैं। कुन्दन का-सा रंग लाल हो जाता था, बड़ी बड़ी करुण आँखें—जिनमें जल भरा हुआ मालूम होता था—चमकने लगती थीं। बड़ी खुशमिजाज और उसके साथ बला की निर्भीक स्त्री थीं। दबी हुई चिनगारी थीं, जो हवा पाकर दहक उठती है। उनके मामूली शब्दों में इतना आकर्षण कहाँ से आ जाता था, कह नहीं सकते। कमेटी के कई जवान मेम्बर, जो पहले कांग्रेस में बहुत कम आते थे, अब बिला नागा आने लगे थे। मिसेज सकसेना कोई भी प्रस्ताव करें, उसका अनुमोदन करनेवालों की कमी न थी। उनकी सादगी, उनका उत्साह, उनकी विनय, मृदु बाणी कांग्रेस पर उनका सिक्का जमाये देती थी। हर आदमी उनकी खातिर सम्मान की सीमा तक करता था; पर उनकी स्वाभाविक नम्रता उन्हें अपने दैवी साधनों से पूरा-पूरा फायदा न उठाने देती थी। जब कमरे में आतीं, लोग खड़े हो जाते थे; पर वह पिछली सफ़ से आगे न बढ़ती थीं।

मिसेज सकसेना ने प्रधान से पूछा—शराब की दूकानों पर औरतें धरना दे सकती हैं ?

सबकी आँखें उनकी ओर उठ गयीं। इस प्रश्न का आशय सब समझ गये।

प्रधान ने कातर स्वर में कहा—महत्माजी ने तो यह काम औरतों ही को सुपुर्द करने पर जोर दिया है; पर...। मिसेज सकसेना ने उन्हें अपना वाक्य पूरा न करने दिया। बोलीं—तो मुझे इस काम पर भेज दीजिए।

लोगों ने कुतूहल की आँखों से मिसेज सकसेना को देखा। यह सुकुमारी,

जिसके कोमल अंगों में शायद हवा भी चुभती हो, गन्दो गलियों में, ताड़ी और शराब की दुर्गन्ध-भरी दूकानों के सामने जाने और नशे से पागल आदमियों की कछुपित आँखों और बाहों का सामना करने का कैसे तैयार हो गयी !

एक महाशय ने अपने समीप के आदमों के कान में कहा—बला की निडर औरत है !

उन महाशय ने जले हुए शब्दों में उत्तर दिया—हम लोंगों को काँटों में घसीटना चाहती हैं और कुछ नहीं। यह बेचारी क्या पिकेटिंग करेगी। दूकान के सामने खड़ा तक तो हुआ न जायगा।

प्रधान ने सिर झुकाकर कहा—मैं आपके साहस और उत्सुर्ग की प्रशंसा करता हूँ, लेकिन मेरे विचार में अभी इस शहर की दशा ऐसी नहीं है कि देवियों पिकेटिंग कर सकें। आपका खबर नहीं, नशेवाज़ लाग कितने मुँहफट हाँते हैं। विनय ता वह जानते ही नहीं !

मिसेज़ सकसेना ने व्यंग्य भाव से कहा—तो क्या आपका विचार है कि कोई ऐसा जमाना भी आधगा, जब शराबी लोग विनय और शील के पुतले बन जायेंगे ? यह दशा तो हमेशा ही रहेगी। आखिर महारमाजी ने कुछ समझकर ही ताँ औरताँ को यह काम सौगा है ? मैं नहीं कह सकती कि मुझे कहाँ तक सफलता होगी; पर इस कर्तव्य का टालने से काम न चलेगा।

प्रधान ने पशोपेश में पड़कर कहा—मैं तो आपको इस काम के लिए घसीटना उचित नहीं समझता, आगे आपको अखितयार है।

मिसेज़ सकसेना ने जैसे विजय का आलिंगन करते हुए कहा—मैं आपके पास परियाद लेकर न आऊँगी कि मुझे फ़लों आदमी ने मारा या गाली दी। इतना जानती हूँ कि अगर मैं सफल हो गयी, तो ऐसी स्त्रियों की कमी न रहेगी, जो सोतहो आने अपने हाथ में न ले लें।

इस पर एक नौजवान मेम्बर ने कहा—मैं सभापतिजी से निवेदन करूँगा कि मिसेज़ सकसेना को यह काम देकर आप हिंसा का सामान कर रहे हैं। यह कहीं अच्छो है कि आप मुझे यह काम सौंपें।

मिसेज़ सकसेना ने गर्म होकर कहा—आपके हाथों हिंसा हाने का डर और भी ज्यादा है।

इस नौजवान मेम्बर का नाम था जयराम । एक बार एक कड़ा व्याख्यान देने के लिए जेल हो आये थे; पर उस वक्त उनके सिर गृहस्थी का भार न था । कानून पढ़ते थे । अब उनका विवाह हो गया था, दां-तीन बच्चे भी हो गये थे, दशा बदल गयी थी । दिल में वही जोश, वही तड़प, वही दर्द था ; पर अपनी हालत से मजबूर थे ।

मिसेज़ सकसेना की ओर नम्र आग्रह से देखकर बोले—आप मेरो खातिर से इस गन्दे काम में हाथ न डालें । मुझे एक सप्ताह का अवसर दीजिए । अगर इस बीच में कहीं दंगा हो जाय, तो आपको मुझे निकाल देने का अधिकार होगा ।

मिसेज़ सकसेना जयराम को खूब जानती थीं । उन्हें माझम था कि यह स्याग और साहस का पुतला है और अब तक सिर्फ परिस्थितियों के कारण पीछे दबका हुआ था । इसके साथ ही वह यह भी जानती थीं कि इसमें वह धैर्य और बर्दास्त नहीं है, जो पिकेटिंग के लिए लाजमी है । जेल में उसने दारोगा को अपशब्द कहने पर चाँटा लगाया था और उसकी सजा तीन महीने और बढ़ गयी थी । बोलीं—आपके सिर गृहस्थी का भार है । मैं घमण्ड नहीं करती ; पर जितने धैर्य से मैं यह काम कर सकती हूँ, आप नहीं कर सकते ।

जयराम ने उसी नम्र आग्रह के साथ कहा—आप मेरे पिछले रेकार्ड पर फौसला कर रही हैं । आप भूलती जाती हैं कि आदमी की अवस्था के साथ उसकी उर्दंडता घटती जाती है ।

प्रधान ने कहा—मैं चाहता हूँ, महाशय जयराम इस काम को अपने हाथों में लें ।

जयराम ने प्रसन्न होकर कहा—मैं सच्चे हृदय से आपको धन्यवाद देता हूँ ।

मिसेज़ सकसेना ने निराश होकर कहा—महाशय जयराम, आपने मेरे साथ बड़ा अन्याय किया है और मैं इसे कभी क्षमा न करूँगी । आप लोगों ने इस बात का आज नया परिचय दे दिया कि पुरुषों के अधीन स्त्रियाँ अपने देश की सेवा भी नहीं कर सकतीं ।

( २ )

दूसरे दिन, तीसरे पहर जयराम पाँच स्वयंसेवकों को लेकर बेगमगंज के शरानखाने का पिकेटिंग करने जा पहुँचा । ताड़ी और शरान-दोनो की दूकानें

मिली हुई थीं। ठीकेदार भी एक ही था। दूकान के सामने, सड़क की पट्टरी पर, अन्दर के आँगन में नशेबाजों की टोलियों विष में अमृत का आनन्द लूट रही थीं। कोई वहाँ अफ़लातून से कम न था। कहीं अपनी वीरता की डींगें थीं, कहीं अपने दान-दक्षिणा के पन्चडे, कहीं अपने बुद्धि-कौशल का आलाप। अहंकार नशे का मुख्य रूप है।

एक बूढ़ा शराबी कह रहा था—भैया, जिन्दगानी का भरोसा नहीं; हाँ, कोई भरोसा नहीं; मेरी बात मान लो, जिन्दगानी का भरोसा नहीं। बस, यही खाना-खिलाना याद रह जायगा। धन-दौलत, जगह-जमीन सब धरी रह जायगी।

दो ताड़ीवाजों में एक दूसरी बहस छिड़ी हुई थी—

‘हम-तुम रियाया हैं भाई। हमारी मजाल है कि सरकार के सामने सिर उठा सकें ?’

‘अपने घर में बैठकर बादशाह को गालियाँ दे लो; लेकिन मैदान में आना कठिन है।’

‘कहाँ की बात भैया, सरकार तो बड़ी चीज है, लाल पगड़ी देखकर तो घर में भाग जाते हो।’

‘छोटा आदमी भर पेट खा के बैठता है, तो समझता है, अब बादशाह हमीं हैं; लेकिन अपनी हैसियत को भूलना न चाहिए।’

‘बहुत पक्की बात कहते हो ख़ाँ साहब? अपनी असलियत पर डटे रहो जो राजा है, वह राजा है; जो परजा है, वह परजा है। भला परजा कहीं राजा हो सकता है?’

इतने में जयराम ने आकर कहा—राम राम। भाइयो राम राम ॥

पाँच-छः खद्वधारी मनुष्यों को देख कर सभी लोग उनकी ओर शंका और कुतूहल से ताकने लगे। दूकानदार चुपके से अपने एक नौकर के कान में कुछ कहा और नौकर दूकान से उतर कर चला गया।

जयराम ने झंडे को जमीन पर खड़ा करके कहा—भाइयो, महात्मा गाँधी का हुकम है कि आप लोग ताड़ी-शराब न पियें। जो रुपये आप यहाँ उड़ा देते हैं, वह अगर अपने बाल-बच्चों को खिलाने-पिलाने में खर्च करें, तो कितनी अच्छी

बात हो ! जरा देर के नशे के लिए आप अपने बाल-बच्चों को भूखो मारते हैं, गंदे घरों में रहते हैं, महाजन की गालियों खाते हैं । सान्चिए, इस रूपये से आप अपने प्यारे बच्चों को कितने आराम से रख सकते हैं !

एक बूढ़े शराबी ने अपने साथी से कहा—भैया, है तो बुरी चीज़, पर तबाह करके छोड़ देती है । मुदा इतनी उमिर पीते कट गयी, तो अब मरते दम क्या छोड़ें ? उसके साथी ने समर्थन किया—वकी बात कहते हो चौधरी ! जब इतनी उमिर पीते कट गयी, तो अब मरते दम क्या छोड़ें ?

जयराम ने कहा—वाह ! चौधरी ! यही ता उमिर है छोड़ने की । जवानी तो दिवानी होती है, उस वक्त सब कुछ मुआफ़ है ।

चौधरी ने तां कोई जवाब न दिया; लेकिन उसके साथी ने जा काला, मोटा, बड़ी-बड़ी मूछो वाला आदमी था, सरल आपत्ति के भाव से कहा—अगर पीना बुरा है, तां अँग्रेज़ो न्यो पीते हैं ?

जयराम वकील था, उससे बहस करना भिड़ के छत्ते को छेड़ना था । बोला—यह तुमने बहुत अच्छा सवाल पूछा भाई । अँग्रेज़ों के बाप-दादा अभी डेढ़-दो साल पहले छुटेरे थे । हमारे-तुम्हारे बाप-दादा ऋषि-मुनी थे । छुटेरो की संतान पीये, तो पीने दो । उसके पास न कोई धर्म, न नीति; लेकिन ऋषियों की सन्तान उनकी नकल क्यों करें ? हम और तुम उन महात्माओं की संतान हैं, जिन्होंने दुनिया को सिखाया, जिन्होंने दुनिया को आदमी बनाया । हम अपना धर्म छोड़ बैठे, उसी का फल है कि आज हम गुलाम हैं; लेकिन अब हमने गुलामी की जंजीरा का तोड़ने का फैसला कर लिया है और...

एकाएक थानेदार और चार-पाँच कास्टेबुल आ खड़े हुए ।

थानेदार ने चौधरी से पूछा—यह लोग तुम्हें धमका रहे हैं ?

चौधरी ने खड़े हाँकर कहा—नहीं हुजूर, यह तो हमें समझा रहे हैं । कैसे । से समझा रहे हैं कि वाह !

थानेदार ने जयराम से कहा—अगर वहाँ फिसाद हो जाय, तां आप ज़िम्मेदार होंगे ?

जयराम—मैं उस वक्त तक ज़िम्मेदार हूँ, जब तक आप न रहें ।

‘आपका मनलब है कि मैं फिसाद कराने आया हूँ ।’

‘मैं यह नहीं कहता, लेकिन आप आथं हैं, तो अँग्रेजी साम्राज्य की अतुल्य शक्ति का परिचय जरूर ही दीजियेगा। जनता में उत्तेजना फैलेगी। तब आप पिल पड़ेगे और दस-बीस आदमियों को मार गिरायेंगे। यही सब जगह होता है और यहाँ भी होगा।’

इन्स्पेक्टर ने आँठ चबाकर कहा—मैं आप से कहता हूँ, यहाँ से चले बाइए, वना मुझे जावते की कार्रवाई करनी पड़ेगी।

जयराम ने अविचल भाव से कहा—और मैं आप से कहता हूँ कि आप मुझे अपना काम करने दीजिए। मेरे बहुत से भाई यहाँ जमा हैं और मुझे उनसे बातचीत करने का उतना ही हक है जितना आपको।

इस वक्त तक सैकड़ों दर्शक जमा हो गये। दारोगा ने अफसरों से पूछे बगैर और कोई कार्रवाई करना उचित न समझा। अकड़ते हुए दूकान पर गये और कुरसी पर पाँव रख कर बंले—ये लोग तो मानने वाले नहीं हैं!

दूकानदार ने गिड़गिड़ाकर कहा—हुजूर, मेरी तो बधिया बैठ जायगी!

दारोगा—दो-चार गुण्डे बुलाकर भगा क्यों नहीं देते? मैं कुछ न बोद्धूँगा। हाँ, ज़रा एक बोटल अच्छी-सी भेज देना। कल न-जाने क्या भेज दिया, कुछ मजा ही नहीं आया।

थानेदार चला गया, तो चौधरी ने अपने साथी से कहा—देखा कल्लू, थानेदार कितना बिगड़ रहा था। सरकार चाहतो है कि हम लोग खूब शराब पिये और कोई हमें समझाने न पाये। शराब का पैसा भी तो सरकार ही में जाता है?

कल्लू ने दार्शनिक भाव से कहा—हर-एक बहाने से पैसा खींचते हैं सब।

चौधरी—तो फिर क्या सलाह है? है तो बुरी चीज?

कल्लू—बहुत बुरी चीज है भैया, महात्माजी का हुक्म है, तो छोड़ ही देना चाहिए।

चौधरी—अच्छा तो यह लो आज से अगर पिये तो दोगला!

यह कहते हुए चौधरी ने बोटल जमीन पर पटक दी। आधी बोटल शराब जमीन पर बहकर सूख गयी।

जयराम को शायद जिन्दगी में कभी इतनी खुशी न हुई थी। जोर-जोर से तालियों बजाकर उल्लस पंड ।

उसी वक्त दोनों ताड़ी पीनेवालों ने भी 'महात्माजी की जय' पुकारी और अपनी हाँड़ी ज़मीन पर पटक दी। एक स्वयंसेवक लपककर फूलों की माला ली और चारों आदमियों के गले में डाल दी।

( ३ )

सड़क की पटरी पर कई नशेवाज बैठे इन चारों आदमियों की तरफ उस दुर्बल भक्ति से ताक रहे थे, जो पुरुषार्थहीन मनुष्यों का लक्षण है। वहाँ एक भी ऐसा व्यक्ति न था, जो अंगरेजों की मांस-मदिरा या ताड़ी को जिन्दगी के लिए अनिवार्य समझता हो और उसके बगैर जिन्दगी की कल्पना भी न कर सके। सभी लोग नशे को दूषित समझते थे, केवल दुर्बलेंद्रिय होने के कारण नित्य आकर पी जाते थे। चौधरी-जैसे घाघ पियकड़ को बोतल पटकते देखकर उनकी आँखें खुल गयीं।

एक मरियल, दाढ़ीवाले आदमी ने आकर चौधरी की पीठ ठोकी। चौधरी ने उसे पीछे ढकेलकर कहा—पीठ क्या ठोंकते हा जी, जाकर अपनी बोतल पटक दो।

दाढ़ीवाले ने कहा—भाज और पी लेने दो चौधरी ! अल्लाह जानता है, कल से इधर भूलकर भी न आऊँगा।

चौधरी—जितनी बची हो, उसके पैसे हमसे ले लो। घर जाकर बच्चों को मिठाई खिला देना।

दाढ़ीवाले ने जाकर बोतल पटक दी और बोला—लो, तुम भी क्या कहोगे ? अब तो हुए खुश !

चौधरी—अब तो न पियोगे कभी ?

दाढ़ीवाले ने कहा—अगर तुम न पियोगे, तो मैं भी न पिऊँगा। जिस दिन तुमने पी, उसी दिन मैंने फिर शुरू कर दी।

चौधरी की तत्परता ने दुराग्रह की जड़ें हिला दीं। बाहर अभी पाँच-छः आदमी और थे। वे सचेत निर्लज्जता से बैठे हुए अभी तक पीते जाते थे। जयराम ने उनके सामने जाकर कहा—भाइयो, आपके पाँच भाइयों ने अभी आपके



सामने अपनी-अपनी बोटल पटक दी। क्या आप उन लोगों को बाजी जीत ले जाने देंगे ?

एक ठिगने, काले आदमी ने, जो किसी अँगरेज का खानसामा मालूम होता था, छाल-ठाल ओंखें निकालकर कहा—हम पीते हैं, तो तुमसे मतलब ? तुमसे भीख मँगाने तो नहीं जाते ?

जयराम ने समझ लिया, अब बाजी मार ली। गुमराह आदमी जब विवाद करने पर उतर आये, तो समझ लो, वह रास्ते पर आ जायगा। चुप्पा ऐब वह चिकना षड़ा है, जिस पर किसी बात का असर नहीं होता।

जयराम ने कहा—अगर मैं अपने घर में आग लगाऊँ, तो उसे देखकर क्या आप मेरा हाथ न पकड़ लेंगे ? मुझे तो इसमें रस्ती-भर संदेह नहीं है कि आप मेरा हाथ ही न पकड़ लेंगे, बल्कि मुझे वहाँ से जबरदस्ती खींच ले जायेंगे।

चौधरी ने खानसामा की तरफ मुग्ध ओंखों से देखा, मानो कह रहा है—इसका तुम्हारे पास क्या जवाब है ? और बोला—जमादार, अब इसी बात पर बातल पटक दो।

खानसामा ने जैसे काट खाने के लिए दाँत तेज कर लिये और बोला—बातल क्यो पटक दूँ, पैसे नहीं दिये हैं ?

चौधरी परास्त हो गया। जयराम से बोला—इन्हें छोड़िए बाबूजी, यह लोग इस तरह माननेवाले असामी नहीं हैं। आप इनके सामने जान भी दे दें, तो भी शराब न छोड़ेंगे। हाँ, पुलिस की एक धुड़की पा जायें, तो फिर कभी इधर भूलकर भी न आयें।

खानसामा ने चौधरी की ओर तिरस्कार के भाव से देखा, जैसे कह रहा हो—क्या तुम समझते हो कि मैं ही मनुष्य हूँ, यह सब पशु है ? फिर बोला—तुमसे क्या मतलब है जी, क्यो बीच में कूद पड़ते हो ? मैं तो बाबूजी से बात कर रहा हूँ। तुम कौन होते हो बीच में बोलनेवाले ? मैं तुम्हारी तरह नहीं हूँ कि बोटल पटककर चाह-वाह कराऊँ। कल फिर मुँह में कालिख लगाऊँ, या घर पर मँगवाकर पीऊँ ? यहाँ जब छांड़ेगे, तो सब्जे दिल से छोड़ेंगे। फिर कोई लाख रुपये भी दे, तो ओंख उठाकर न देखें।

जयराम—मुझे आप लोगों से ऐसी ही आशा है।

चौधरी ने खानसामा की ओर कटाक्ष करके कहा—क्या समझते हो, मैं कल फिर पीने आऊँगा ?

खानसामा ने उहण्डता से कहा—हाँ-हाँ, कहता हूँ, तुम आओगे और बदकर आओगे । कहो पक्के कागज पर लिख दूँ !

चौधरी—अच्छा भाई, तुम बड़े धर्मात्मा हो, मैं पापी सही । तुम छोड़ोगे, तो जिन्दगी भर के लिए छोड़ोगे । मैं आज छोड़कर कल फिर पीने लगूँगा, यही सही । मेरी एक बात गाँठ बाँध लो, तुम उस बखत छोड़ोगे, जब जिन्दगी तुम्हारा साथ छोड़ देगी । इसके पहले तुम नहीं छोड़ सकते ।

खानसामा—तुम मेरे दिल का हाल क्या जानते हो ?

चौधरी—जानता हूँ, तुम्हारे-जैसे सैकड़ों आदमी को भुगत चुका हूँ ।

खानसामा—तो तुमने ऐसे-जैसे बेशर्माँ को देखा होगा । हयादार आदमियों को न देखा होगा ।

यह कहते हुए उसने जाकर बोतल पटक दी और बोला—अब अगर तुम इस दूकान पर देखना, तो मुँह में कालिख लगा देना ।

चारों तरफ़ तालियों बजने लगीं । मर्द ऐसे होते हैं !

ठीकेदार ने दूकान से नीचे उतर कर कहा—तुम लोग अपनी-अपनी दूकान पर क्यों नहीं जाते जी ? मैं तो किसी की दूकान पर नहीं जाता ?

एक दर्शक ने कहा—खड़े हैं, तो तुमसे क्या मतलब ? सड़क तुम्हारी नहीं है । तुम गरीबों को लूटते जाओ । किसी के बाल-बच्चे भूखों मरे, तुम्हारा क्या विगड़ता है । ( दूसरे शराबियों से ) क्या यारो, अब भी पीते जाओगे ! जानते हो, यह किसका हुकम है ? अरे कुछ भी तो शर्म हो !

जयराम ने दर्शकों से कहा—आप लोग यहाँ भीड़ न लगायें और न किसी को मला-बुरा कहें ।

मगर दर्शकों का समूह बढ़ता जाता था । अभी तक चार-पाँच आदमी वेगाम बैठे हुए कुल्हड़-पर-कुल्हड़ चढ़ा रहे थे । एक मनचले आदमी ने जाकर उस बोतल को उठा लिया, जो उनके बीच में रखी हुई थी और उसे पटकना चाहता था कि चारों शराबी उठ खड़े हुए और उसे पीटने लगे । जयराम और उनके स्वयंसेवक तुरन्त वहाँ पहुँच गये और उसे बचाने की चेष्टा

करने लगे कि चारों उसे छोड़कर जयराम की तरफ लपके। दर्शकों ने देखा कि जयराम पर मार पड़ा चाहती है, तो कई आदमी झल्लाकर उन चारों शराबियों पर दूट पड़े। लातें, घूँसे और डण्डे चलने लगे। जयराम को इसका कुछ धक्का न मिलता था कि किसी को समझाये। बस, दोनों हाथ फैलाये उन चारों के चारों से बच रहा था। वह चारों भी आये से बाहर होकर दर्शकों पर डण्डे चला रहे थे। जयराम दोनों तरफ से मार खाता था। शराबियों के वार भी उसी पर पड़ते थे, तमाशाइयों के वार भी उसी पर पड़ते थे; पर वह उनके बीच से हटता न था। अगर वह इस वक्त अपनी जान बचाकर हट जाता, तो शराबियों की खैरियत न थी। इसका दोष काँग्रेस पर पड़ता। वह काँग्रेस को इस आक्षेप से बचाने के लिए अपने प्राण देने पर तैयार था। मिसेज सकसेना को अपने ऊपर हँसने का मौका वह न देना चाहता था।

आखिर उसके सिर पर एक डण्डा इतने जोर से पड़ा कि वह सिर पकड़कर बैठ गया। आँखों के सामने तितलियाँ उड़ने लगीं। फिर उसे होश न रहा।

( ४ )

जयराम सारी रात बेहोश पड़ा रहा। दूसरे दिन सुबह को जब उसे होश आया, तो सारी देह में पीड़ा हो रही थी और कमजोरी इतनी थी कि रह-रह-कर जी डूबा जाता था। एकाएक सिरहाने की तरफ आँख उठ गयी, तो मिसेज सकसेना बैठी नजर आयीं। उन्हें देखते ही वह स्वयंसेवकों के मना करने पर भी उठ बैठा। दर्द और कमजोरी दोनों जैसे गायब हो गयीं। एक-एक अंग में स्फूर्ति दौड़ गयी।

मिसेज सकसेना ने उसके सिर पर हाथ रख कर कहा—आपको बड़ी चोट आयी। इसका सारा दोष मुझ पर है।

जयराम ने भक्तिमय कृतज्ञता के भाव से कहा—चोट तो ऐसी ज्यादा न थी, इन लोगों ने बरबस पट्टी-सट्टी बाँधकर जखमी बना दिया।

मिसेज सकसेना ने ग्लानित होकर कहा—मुझे आपको न जाने देना चाहिए था।

जयराम—आपका वहाँ जाना उचित न था। मैं आपसे अब भी यहीं अनुरोध करूँगा कि उस तरफ न जाइएगा।

मिसेज़ सकसेना ने जैसे उन बाधाओं पर हँस कर कहा—वाह ! मुझे आज से वहाँ पिकेट करने की आज्ञा मिल गई है ।

‘आप मेरी इतनी विनय मान जाइएगा ! शोहदाँ के लिए आवाज फसना बिलकुल मामूली बात है ।’

‘मैं आवाजों की परवाह नहीं करती ।’

‘तो फिर मैं भी आपके साथ चल्दूँगा ।’

‘आप ! इस हालत में ?’—मिसेज़ सकसेना ने आश्चर्य से कहा ।

‘मैं बिलकुल अच्छा हूँ, सच ।’

‘यह नहीं हो सकता । जब तक डाक्टर यह न कह देगा कि अब आप चहाँ जाने के योग्य हैं, मैं आपको न जाने दूँगी । किसी तरह नहीं ।’

‘तो मैं भी आपको न जाने दूँगा ।’

मिसेज़ सकसेना ने मृदु व्यंग्य के साथ कहा—आप भी अन्य पुरुषो ही की भाँति स्वार्थ के पुतले हैं । सदा यश खुद छूटना चाहते हैं, औरतों को कोई मौका नहीं देना चाहते । कम-से-कम यह तो देख लीजिए कि मैं भी कुछ कर सकती हूँ या नहीं ?

जयराम ने व्यथित कंठ से कहा—जैसी आपकी इच्छा !

( ५ )

तीसरे पहर मिसेज़ सकसेना चार स्वयंसेवकों के साथ बेगमगंज चली । जयराम आँखें बन्द किये चारपाई पर पड़ा था । शोर सुन कर चौंका और अपनी स्त्री से पूछा—यह कैसा शोर है ?

स्त्री ने खिड़की से झाँक कर देखा और बोली—यह औरत, जो कल आई थी, झण्डा लिये कई आदमियों के साथ जा रही है । इसे शर्म भी नहीं आती ?

जयराम ने उसके चेहरे पर क्षमा की दृष्टि डाली और विचार में डूब गया । फिर वह उठ कर खड़ा हुआ और बोला—मैं भी वहीं जाता हूँ ।

स्त्री ने उसका हाथ पकड़ कर कहा—अभी कल मार खाकर आये हो, आज फिर जाने की सूझी !

जयराम ने हाथ छुड़ा कर कहा—तुम उसे मार कहती हो, मैं उसे उपहार-समझता हूँ ।

स्त्री ने उसका रास्ता रोक लिया—कहती हूँ, तुम्हारा जी अच्छा नहीं है, मत जाओ, क्यों मेरी जान के गाहक हुए हो। उसकी देह में हीरे नहीं जड़े हैं, जो वहाँ कोई नोच लेगा ?

जयराम ने मिन्नत करके कहा—मेरी तबीयत बिलकुल अच्छी है चम्मू, अगर कुछ कसर है तो वह भी मिट जायगी। भला सोचो, यह कैसे सुमकिन है कि एक देवी उन शोहदों के बीच में पिकेटींग करने जाय और मैं बैठा रहूँ। मेरा वहाँ रहना जरूरी है ! अगर कोई बात आ पड़ी, तो कम-से-कम मैं लोगों को समझा तो सकूँगा।

चम्मू ने जल कर कहा—यह क्यों नहीं कहते कि कोई और ही चीज खींचे लिये जाती है।

जयराम ने मुसकिराकर उसकी ओर देखा, जैसे कह रहा हो—यह बात तुम्हारे दिल से नहीं, कठ से निकल रही है और कतरा कर निकल गया। फिर द्वार पर खड़ा होकर बोला—शहर में तीन लाख से कुछ ही कम आदमी हैं, कमेटी में भी ३० मेम्बर हैं; मगर सब-के-सब जी चुरा रहे हैं। लोगों को अच्छा बहाना मिल गया कि शराब-खानों पर धरना देने के लिए स्त्रियों ही की जरूरत है। आखिर क्यों स्त्रियों ही को इस काम के लिए उपयुक्त समझा जाता है ? इसीलिए कि मरदों के सिर भूत सवार हो जाता है और जहाँ उन्नता से काम लेना चाहिए, वहाँ लोग उन्नता से काम लेने लगते हैं। वे देवियों क्या इसी योग्य हैं कि शोहदों के फिकरे सुनें और उनकी कुदृष्टि का निशाना बनें ? कम से-कम मैं यह नहीं देख सकता।

वह लँगड़ाता हुआ घर से निकल पड़ा। चम्मू ने फिर उसे रोकने का प्रयास नहीं किया। रास्ते में एक स्वयंसेवक मिल गया। जयराम ने उसे साथ लिया और एक तॉगे पर बैठकर चला। शराबखाने से कुछ दूर इधर एक लेमनेड-बर्फ की दूकान थी। उसने तॉगे को छोड़ दिया और वालंटियर को शराबखाने भेजकर खुद उसी दूकान में जा बैठा।

दूकानदार ने लेमनेड का एक ग्लास उसे देते हुए कहा—चाबूजी, कल वाले चारो बदमाश भाज फिर आये हुए हैं। आपने न बचाया होता तो आज शराब या ताड़ी की जगह हल्दी-गुड़ पीते होते।

जयराम ने ग्लास लेकर कहा—तुम लोग बीच में न कूद पड़ते, तो मैंने उन सबों को ठीक कर लिया होता ।

दूकानदार ने प्रतिवाद किया—नहीं बाबूजी, वह सब छूटे हुए गुण्डे हैं । मैं तो उन्हें अपनी दूकान के सामने खड़ा भी नहीं होने देता । चारों तीन-तीन साल काट आये हैं ।

अभी वीस मिनट भी न गुजरे होंगे कि एक स्वयंसेवक आकर खड़ा हो गया । जयराम ने सचिंत होकर पूछा—कहो, वहाँ क्या हो रहा है ?

स्वयंसेवक ने कुछ ऐसा मुँह बना लिया, जैसे वहाँ की दशा कहना वह उचित नहीं समझता और बोला—कुछ नहीं, देवीजी आदमियों को समझा रही हैं ।

जयराम ने उसकी ओर अनृत नेत्रों से ताका, मानो कह रहे हो—बस इतना ही ! इतना तो मैं जानता ही था ।

स्वयंसेवक ने एक क्षण के बाद फिर कहा—देवियों का ऐसे शोहदों के सामने जाना अच्छा नहीं ।

जयराम ने अधीर होकर पूछा—साफ़-साफ़ क्यों नहीं कहते, क्या बात है ? स्वयंसेवक डरते-डरते बोला—सब-के-सब उनसे दिहलगी कर रहे हैं । देवियों का यहाँ आना अच्छा नहीं ।

जयराम ने और कुछ न पूछा । डंडा उठाया और लाल-लाल आँखें निकाले बिजली की तरह कौंधकर शराबखाने के सामने जा पहुँचा और मिसेज़ा सकसेना का हाथ पकड़कर पीछे हटाता हुआ शराबियों से बोला—अगर तुम लोगों ने देवियों के साथ ज़रा भी गुस्ताखी की, तो तुम्हारे हक में अच्छा न होगा । कल मैंने तुम लोगों की जान बचायी थी । आज इसी डण्डे से तुम्हारी खोपड़ी तोड़कर रख दूँगा ।

उनके बदले हुए तेवर देखकर सब-के-सब नशेवाज़ घबड़ा गये । वे कुछ कहना चाहते थे कि मिसेज़ा सकसेना ने गम्भीर भाव से पूछा—आप यहाँ क्यों आये ? मैंने तो आपसे कहा था, अपनी जगह से न हिलिएगा । मैंने तो आपसे मदद माँगी थी ?

जयराम ने लजित होकर कहा—मैं इस नीयत से नहीं आया था । एक

जरूरत से इधर निकला था। यहाँ जमाव देखकर आ गया। मेरे खयाल में आठ अथ यहाँ से चले। मैं आज कॉंग्रेस कमेटी में यह सवाल पेश करूँगा कि इस काम के लिए पुरुषों का भेजें।

मिसेज सकसेना ने तीखे स्वर में कहा—आपके विचार में दुनिया के सारे काम मरदों ही के लिए हैं ?

जयराम—मेरा यह मतलब न था।

मिसेज सकसेना—तो आप जाकर आराम से लेटें और मुझे अपना काम करने दें।

जयराम वहीं सिर झुकाये खड़ा रहा।

मिसेज सकसेना ने पूछा—अब आप क्यों खड़े हैं ?

जयराम ने विनीत स्वर में कहा—मैं भी यहीं एक किनारे खड़ा रहूँगा।

मिसेज सकसेना ने कठोर स्वर में कहा—जी नहीं, आप जायें।

जयराम धीरे-धीरे लदी हुई गाड़ी की भोंति चला और आकर फिर उसी लेमनेड की दूकान पर बैठ गया। उसे जोर की प्यास लगी थी। उसने एक ग्लास शर्बत बनवाया और सामने मेज पर रख कर विचार में डूब गया; मगर आँखें और कान उसी तरफ लगे हुए थे।

अब कोई आदमी दूकान पर आता, वह चौंक कर उसकी तरफ ताकने लगता—वहाँ कोई नई बात तो नहीं हो गई ?

कोई आध घंटे बाद वही स्वयंसेवक फिर डरा-सा आकर खड़ा हो गया।

जयराम ने उदासीन बनने की चेष्टा करके पूछा—वहाँ क्या हो रहा है जा ?

स्वयंसेवक ने कानों पर हाथ रख कर कहा—मैं कुछ नहीं जानता बाबूजी, मुझसे कुछ न पूछिए।

जयराम ने एक साथ ही नम्र और कठोर होकर पूछा—फिर कोई छेड़-छाड़ हुई ?

स्वयंसेवक—जी नहीं, कोई छेड़-छाड़ नहीं हुई। एक आदमी ने देवीजी को धक्का दे दिया, वे गिर पड़ीं।

जयराम निःशब्द बैठ रहा; पर उसके अन्तराल में भूकम्प-सा मचा हुआ था। बोला—उनके साथ के स्वयंसेवक क्या कर रहे हैं ?

‘खडे हैं, देवीजी उन्हें बोलने ही नहीं देती।’

‘तो क्या बडे जोर से धक्का दिया?’

‘जी हाँ, गिर पड़ीं। घुटनों में चोट आ गई। वे आदमी साथ पी रहे थे। जब एक बोतल उड़ गई, तो उनमें से एक आदमी दूसरी बोतल लेने चला। देवीजी ने रास्ता रोक लिया। बस, उसने धक्का दे दिया। वही, जो काला-काला मोटा-सा आदमी है। कलवाले चारों आदमियों की शरारत है।’

जयराम उन्माद की दशा में वहाँ से उठा और दौड़ता हुआ शरामखाने के सामने आया। मिसेज सकसेना सिर पकडे जमीन पर बैठी हुई थीं और वह काला, मोटा आदमी दूकान के कठपुतले के सामने खड़ा था। पचीसों आदमी जमा थे। जयराम ने उसे देखते ही लयक कर उसकी गर्दन पकड़ ली और इतने जोर से दबाई कि उसकी आँखें बाहर निकल आईं। मालूम होता था, उसके हाथ फौलाद के हो गये हैं।

सदसा मिसेज सकसेना ने आकर उसका फौलादी हाथ पकड़ लिया और भवें सिकोड़ कर बोलीं—छोड़ दो इसकी गर्दन! क्या इसकी जान ले लोगे?

जयराम ने ओर जोर से उसकी गर्दन दबाई और बोला—हाँ, ले लूँगा। ऐसे दुष्टों की यही सजा है।

मिसेज सकसेना ने अधिकार-गर्व से गर्दन उठा कर कहा—आपको यहाँ आने का कोई अधिकार नहीं है।

एक दर्शक ने कहा—ऐसा दबाओ चाबूजी कि साला ठण्डा हो जाय। इसने देवीजी को ऐसा ढकेला कि बेचारी गिर पड़ीं। हमें तो बोलने का हुक्म नहीं है, नहीं तो हड्डी तोड़ कर रख देते।

जयराम ने शराम की गर्दन छोड़ दी। वह किसी बाज के चंगुल से छुटी हुई चिड़िया की तरह सहमा हुआ खड़ा हो गया। उसे एक धक्का देते हुए उसने मिसेज सकसेना से कहा—आप यहाँ से चलती क्यों नहीं? आप जायें, मैं बैठता हूँ; अगर छोटोंक शराम बिक जाय, तो मेरा कान पकड़ लीजिएगा।

उसका दम फूलने लगा। आँखों के सामने छेपेरा छा रहा था। वह खड़ा न रह सका। जमीन पर बैठ कर रूमाल से माथे का पसीना पोंछने लगा।



मिसेज सकसेना ने परिहास करके कहा—आप कांग्रेस नहीं हैं कि मैं आपका हुकम मानूँ। अगर आप यहाँ से न जायेंगे, तो मैं सत्याग्रह करूँगी।

फिर एकाएक कठोर होकर बोली—जब तक कांग्रेस ने इस काम का भार मुझ पर रखा है, आपको मेरे बीच में बोलने का कोई हक नहीं है। आप मेरा अपमान कर रहे हैं। कांग्रेस कमेटी के सामने आपको इसका जवाब देना होगा।

जयराम तिलमिला उठा। बिना कोई जवाब दिये लौट पड़ा और वेग से घर की तरफ चला; पर ज्यों-ज्यों आगे बढ़ता था, उसकी गति मन्द होती जाती थी। यहाँ तक कि बाजार के दूसरे सिरे पर आकर वह रुक गया। रस्ती यहाँ खतम हो गयी। उसके आगे जाना उसके लिए असाध्य हो गया। जिस झटके ने उसे यहाँ तक भेजा था, उसकी शक्ति अब शेष हो गयी थी। उन शब्दों में जो कटुता और चोट थी, उसमें अब उसे सहानुभूति और स्नेह की सुगन्ध आ रही थी ?

उसे फिर चिन्ता हुई, न जाने वहाँ क्या हो रहा है। कहीं उन बदमाशों ने और कोई दुष्टता न की हो, या पुलिस न आ जाय।

वह बाजार की तरफ मुड़ा; लेकिन एक कदम ही चलकर फिर रुक गया। ऐसे पशोपेश में वह कभी न पड़ा था।

सहसा उसे वही स्वयंसेवक दौड़ा आता दिखायी दिया। वह बदहवास होकर उससे मिलने के लिए खुद भी उसकी तरफ दौड़ा। बीच में दोनों मिल गये।

जयराम ने हाँफते हुए पूछा—क्या हुआ ? क्यों भागे जा रहे हो ?

स्वयंसेवक ने दम लेकर कहा—बड़ा गजब हो गया बाबूजी ! आपके आने के बाद वह काला शराबी घोटल लेकर दूकान से चला, तो देवीजी दरवाजे पर बैठ गयीं। वह बार-बार देवीजी को हटाकर निकलना चाहता है; पर वह फिर आकर बैठ जाती हैं। धक्कम-धक्के में उनके कपड़े फट गये हैं और कुछ चोट भी...

अभी बात पूरी न हुई थी कि जयराम शराबखाने की तरफ दौड़ा।

( ६ )

जयराम शराबखाने के सामने पहुँचा तो देखा मिसेज सकसेना के चारो स्वयंसेवक दूकान के सामने लेटे हुए हैं और मिसेज सकसेना एक किनारे सिर

झुकाये खड़ी हैं। जयराम ने डरते-डरते उनके चेहरे पर निगाह डाली। आँचल पर रक्त की बूँदें दिखायी दीं। उसे फिर कुछ सुध न रही। खून की वह चिनगारियाँ, जैसे उसके रोम-रोम में समा गयीं। उसका खून खौलने लगा, मानो उसके सिर खून सवार हो गया। वह उन चारों शराबियों पर दूट पड़ा और पूरे जोर के साथ लकड़ी चलाने लगा। एक-एक बूँद के जगह वह एक-एक घड़ा खून बहा देना चाहता था। खून उसे कभी इतना प्यारा न था। खून में इतनी उन्मत्तता है, इसकी उसे खबर न थी।

वह पूरे जोर से लकड़ी चला रहा था। मिसेज़ सकसेना कब आकर उसके सामने खड़ी हो गयीं, उसे कुछ पता न चला। जब वह ज़मीन पर गिर पड़ीं, तब उसे जैसे होश आ गया। उसने लकड़ी फेंक दी और वहीं निश्चल, निःस्पंद खड़ा हो गया, मानो उसका रक्त-प्रवाह रुक गया है।

चारों स्वयंसेवकों ने दौड़कर मिसेज़ सकसेना को पंखा झलना शुरू किया। दूकानदार ठण्डा पानी लेकर दौड़ा। एक दर्शक डाक्टर को बुलाने मागा; पर जयराम वहीं बेजान था, जैसे स्वयं अपने तिरस्कार-भाव का पुतला बन गया हो। अगर इस वक्त कोई उसके दोनों हाथ काट डालता, कोई उसकी आँखें लाल लोहे से फोड़ देता, तब भी वह चूँ न करता।

फिर वहीं सड़क पर बैठकर उसने अपने लज्जित, तिरस्कृत, पराजित मस्तक को भूमि पर पटक दिया और बेहोश हो गया।

उसी वक्त उस काले मोटे शराबी ने शीतल ज़मीन पर पटक दी और उसके सिर पर ठंडा पानी डालने लगा।

एक शराबी ने लैसंसदार से कहा—तुम्हारा रोज़गार अन्य लोगों की जान लेकर रहेगा। आज तो अभी दूसरा ही दिन है।

लैसंसदार ने कहा—कल से मेरा इस्तीफा है। अब स्वदेशी कपड़े का रोज़गार करूँगा, जिसमें जस भी है और उपकार भी।

शराबी ने कहा—घाटा तो बहुत रहेगा।

दूकानदार ने किस्मत ठोककर कहा—घाटा-नफ़ा तो जिन्दगानी के साथ है।

## जुलूस

पूर्वा स्वराज्य का जुलूस निकल रहा था। कुछ युवक, कुछ बूढ़े, कुछ बालक झण्डियाँ और झण्डे लिए बन्दे मातरम् गाते हुए माल के सामने से निकले। दोनों तरफ दर्शकों की दीवारें खड़ी थीं, मानो उन्हें इस जत्थे से कोई सरोकार नहीं है, मानो यह कोई तमाशा है और उनका काम केवल खड़े-खड़े देखना है।

शम्भूनाथ ने दूकान की पटरी पर खड़े होकर अपने पड़ासी दीनदयाल से फहा—सब-के-सब काल के मुँह में जा रहे हैं। आगे सवारों का दल मार-मारकर भगा देगा।

दीनदयाल ने कहा—महात्माजी भी सठिया गये हैं। जुलूस निकालने से यदि स्वराज्य मिल जाता, तो अब तक कन्न का मिल गया होता। और जुलूस में हैं कौन लाग, देखो—लौंडे, लफंगे, सिर-फिरे। शहर का कोई बड़ा आदमी नहीं।

मैकू चट्टियो और स्लीपरी की माला गरदन में लटकाये खड़ा था। इन दोनों सेठों की बातें सुनकर हँसा।

शंभू ने पूछा—क्यों हँसे मैकू ? आज रंग चोखा मालूम होता है।

मैकू—हँसा इस बात पर जो तुमने कही कि कोई बड़ा आदमी जुलूस में नहीं है। बड़े आदमी क्यों जुलूस में आने लगे, उन्हें इस राज में कौन आराम नहीं है। बँगलों और महलों में रहते हैं, मोटरों पर घूमते हैं, साहबों के साथ दावते खाते हैं, कौन तफलीफ है। मर तो हम लोग रहे हैं, जिन्हे रोटियों का ठिकाना नहीं। इस बखत कोई टेनिस खेलता होगा, कोई चाय पीता होगा, कोई ग्रामोफोन लिए गाना सुनता होगा, कोई पारिक की सैर करता होगा, यहाँ आये पुलिस के कोडे खाने के लिए ? तुमने भी भली कही।

शंभू—तुम यह बातें क्या समझोगे मैकू, जिस काम में चार बड़े आदमी अगुवा होते हैं, उसकी सरकार पर भी धाक बैठ जाती है। लफंगों-लौंडों का भोल भला हाकिमो की निगाह में क्या जँचेगा।

मैकू ने ऐसी दृष्टि से देखा, जो कह रही थी—इन बातों के समझने का

ठीका कुछ तुम्हीं ने नहीं लिया है और बोला—बड़े आदमी को तो हमी लोग बनाते-बिगाड़ते हैं या कोई और ? कितने ही लोग, जिन्हें कोई पूछता भी न था, हमारे ही बनाये बड़े आदमी बन गये और अब मोटरो पर निकलते हैं और हमें नीच समझते हैं । यह लोगों की तक्रदीर की खूबी है कि जिसकी जरा बढ़ती हुई और उसने हमसे आँखें फेरीं । हमारा बड़ा आदमी तो वही है, जो लँगोटी बाँधे नंगे पाँव घूमता है, जो हमारी दशा को सुधारने के लिए अपनी जान हथेली पर लिये फिरता है । और हमें किसी बड़े आदमी की परवाह नहीं है । सच पूछो, तो इन बड़े आदमियों ने ही हमारी मिट्टी खराब कर रखी है । इन्हें सरकार ने कोई अच्छी-सी जगह दे दी, वस उसका दम भरने लगे ।

दीनदयाल—नया दारोगा बड़ा चहछाद है । चौरस्ते पर पहुँचते ही हंटर लेकर पिल पड़ेगा । फिर देखना, सब कैसे दुम दबाकर भागते हैं । मजा आयेगा ।

जुलूस स्वाधीनता के नशे में चूर चौरस्ते पर पहुँचा, तो देखा, आगे सवारों और सिपाहियों का एक दस्ता रास्ता रोके खड़ा है ।

सहसा दारोगा बीरबल सिंह धोड़ा बढ़ाकर जुलूस के सामने आ गये और बोले—तुम लोगों को आगे जाने का हुक्म नहीं है ।

जुलूस के बूढ़े नेता इब्राहीम अली ने आगे बढ़कर कहा—मैं आपको इतमिनान दिलाता हूँ, कि किसी किरम का दंगा-फ़साद न होगा । हम दूकानों लूटने या मोटरों तोड़ने नहीं निकले हैं । हमारा मकसद इससे कहीं ऊँचा है ।

बीरबल—मुझे यह हुक्म है कि जुलूस यहाँ से आगे न जाने पाये ।

इब्राहीम—आप अपने अफ़सरों से जरा पूछ न लें ।

बीरबल—मैं इसकी कोई जरूरत नहीं समझता ।

इब्राहीम—तो एम लोग यहीं बैठते हैं । जब आप लोग चले जायेंगे तो हम निकल जायेंगे ।

बीरबल—यहाँ खड़े होने का भी हुक्म नहीं है । तुमको वापस जाना पड़ेगा ।

इब्राहीम ने गम्भीर भाव से कहा—वापस तो हम न जायेंगे । आपको या किसी को भी, हमें रोकने का कोई हक नहीं है । आप अपने सत्तारों, संगीनों और बन्दूकों के जोर से हमें रोकना चाहते हैं, रोक लीजिए; मगर आप हमें लौटा नहीं सकते । न जाने वह दिन कब आयेगा, जब हमारे भाई-बन्द ऐसे

हुकमों की तामील करने से साफ़ इन्कार कर देंगे, जिनकी मंशा महज कौम को गुलामी की जंजीरों में जकड़े रखना है।

वीरवल ग्रेजुएट था। उसका बाप सुपरिन्टेण्डेण्ट पुलिस था। उसकी नस-नस में रोब भरा हुआ था। वाफ़सरो की दृष्टि में उसका बड़ा सम्मान था। खासा मोरा चिट्ठा, नीली आँखों और भूरे बालोंवाला तेजस्वी पुरुष था। शायद जिस वक्त वह कोर्ट पहनकर ऊपर से हैट लगा लेता तो वह भूल जाता था कि मैं भी यहीं का रहनेवाला हूँ। शायद वह अपने को राज्य करनेवाली जाति का अंग समझने लगता था; मगर इब्राहिम के शब्दों में जो तिरस्कार भरा हुआ था, उसने जग देर के लिए उसे लजित कर दिया, पर मुआमला नाजुक था। जुल्स को रास्ता दे देता है, तो जवाब तलब हो जायगा, वहीं खड़ा रहने देता है, तो यह सत्र न जाने कब तक खड़े रहें, इस संकट में पड़ा हुआ था कि उसने डी० ए० पी० को घोड़े पर आते देखा। अब सोच-विचार का समय न था। यही मौका था कारगुजारी दिखाने का! उसने कमर से वेटन निकाल लिया और घोड़े को एड़ लगाकर जुल्स पर चढ़ाने लगा। उसे देखते ही और सवारों ने भी घोड़ों को जुल्स पर चढ़ाना शुरू कर दिया। इब्राहिम दारोगा के घोड़े के सामने खड़ा था। उसके सिर पर एक वेटन ऐसे जोर से पड़ा कि उसकी आँखें तिलमिला गयीं। खड़ा न रह सका। सिर पकड़कर बैठ गया। उसी वक्त दारोगाजी के घोड़े ने दोनों पाँव उठाये और जमीन पर बैठा हुआ इब्राहिम उसके टापी के नीचे आ गया। जुल्स अभी तक शात खड़ा था। इब्राहिम को गिरते देखकर कई आदमी उसे उठाने के लिए लपके, मगर कोई आगे न बढ़ सका। उधर सवारों के डण्डे बड़ी निर्दयता से पड़ रहे थे। लोग हाथों पर डण्डों को रोकते थे। और अविचलित रूप से खड़े थे। हिंसा के भावों में प्रवाहित न हो जाना उनके लिए प्रतिक्षण कठिन होता जाता था। जब आघात और अपमान ही सहना है, तो फिर हम भी इस दीवार को पार करने की क्यो न चोषा करें? लोगों को खयाल आया, शहर के लाखों आदमियों की निगाहें हमारी तरफ़ लगी हुई हैं। यहाँ से यह झण्डा लेकर हम लौट जायँ, तो फिर किस मुँह से आजादी का नाम लेंगे; मगर प्राण-रक्षा के लिए भागने का किसी को ध्यान भी न आता था। यह पेट के भक्तों, किराये के टट्टुओं का दल न था। यह स्वाधीनता के सब्जे

स्वयंसेवको का, आज़ादी के दीवानो का संगठित दल था—अपनी जिम्मेदारियों को खूब समझता था। कितनो ही के सिरों से खून जारी था, कितनो ही के हथ ज़ख्मी हो गये थे। एक हल्ले में यह लोग सवारो की सफ़्तो को चर्रा सकते थे; मगर पैरों में बँडियाँ पड़ी हुई थीं—सिद्धान्त की, धर्म की, आदर्श की।

दस-चारह मिनट तक यों ही डण्डो की बौछार हांती रही और लोग शान्त खड़े रहे।

( २ )

इस मार-भड़ की खबर एक क्षण में बाजार में जा पहुँची। इब्राहिम धोड़े से कुचल गये, कई आदमी ज़ख्मी हो गये, कई के हाथ टूट गये; मगर न वे लोग पीछे फिरते हैं और न पुलिस उन्हें आगे जाने देती है।

मैकू ने उत्तेजित होकर कहा—अब तो भाई, यहाँ नहीं रहा जाता। मैं भी चलता हूँ।

दीनदयाल ने कहा—हम भी चलते हैं भाई, देखी जायगी।

शम्भू एक मिनट तक मौन खड़ा रहा। एकाएक उसने भी दूकान बढ़ायी और बोला—एक दिन तां मरना ही है, ज़ां कुछ होना है, हो। आखिर वे लोग सभी के लिए ता जान दे रहे हैं। देखते-देखते अधिकांश दूकानें बन्द हो गयीं। वह लोग, जो दस मिनट पहले तमाशा देख रहे थे, इधर-उधर से दौड़ पडे और हज़ारों आदमियों का एक विराट् दल घटनास्थल की ओर चला। यह उन्मत्त, हिंसामद से भरे हुए मनुष्यो का समूह था, जिसे सिद्धान्त और आदर्श की परवाह न थी। जो मरने के लिए ही नहीं, मारने के लिए भी तैयार थे। कितनो ही के हाथों में लाठियों थीं, कितने ही जेबों में पत्थर भरे हुए थे। न कोई किसी से कुछ बोलता था, न पूछता था। वस सब-के-सब मन में एक दृढ़ संकल्प किये लपके चले जा रहे थे, सानो कोई घटा उमड़ी चली आती हों।

इस दल को दूर देखते ही सवारो में कुछ हलचल पड़ी। बीरबल सिंह के चेहरे पर हवाईयों उड़ने लगीं। डी० एस० पी० ने अपनी मोटर आगे बढ़ाई। शांति और अहिंसा के व्रतधारियों, पर डण्डे बरसाना और बात थी, एक उन्मत्त दल से मुकाबला करना दूसरी बात। सवार और सिपाही पीछे खिसक गये।

इब्राहिम की पीठ पर धोड़े ने टाप रख दी थी। वह अचेत जमीन पर पडे

थे। इन आदमियों का शोर-गुल मुनकर आप ही आप उनकी आँखें खुल गयीं। एक युवक को इशारे से बुला कर कहा—क्यों कैलाश, क्या कुछ लोग शहर से आ रहे हैं ?

कैलाश ने उस बढ़ती हुई घटा की ओर देख कर कहा—जी हाँ, हजारों आदमी हैं।

इब्राहिम—तो अब खैरियत नहीं है। झण्डा लौटा दो। हमें फौरन लौट चलना चाहिए, नहीं तूफान मच जायगा। हमें अपने भाइयों से लड़ाई नहीं करना है। फौरन लौट चलो।

यह कहते हुए उन्होंने उठने की चेष्टा की, मगर उठ न सके।

इशारे की देर थी। संगठित सेना की भौंति लोग हुक्म पाते ही पीछे फिर गये। झण्डियों के बासों, साफों और रूमालों से चटपट एक स्ट्रेंचर तैयार हा गया। इब्राहिम को लोगों ने उस पर लिटा दिया और पीछे फिरे; मगर क्या वह परास्त हो गये थे ? अगर कुछ लोगों को उन्हे परास्त मानने में ही सन्तोष होता हो, तो हो; लेकिन वास्तव में उन्होंने एक युगान्तरकारी विजय प्राप्त की थी। वे जानते थे, हमारा संघर्ष अपने ही भाइयों से है, जिसके हित परिस्थितियों के कारण हमारे हितों से भिन्न हैं। हमें उनसे वैर नहीं करना है। फिर वह यह भी नहीं चाहते थे कि शहर में लूट और दंगे का बाजार गर्म हो जाय और हमारे कर्म-युद्ध का अन्त छुटी हुई दूकानों और टूटे हुए सिर हो। उनकी विजय का सबसे उज्ज्वल चिह्न यह था कि उन्होंने जनता की सहानुभूति प्राप्त कर ली थी। वही लोग, जो पहले उन पर हँसते थे, उनका धैर्य और साहस देख कर उनकी सहायता के लिए निकल पड़े थे। मनोवृत्ति का यह परिवर्तन ही हमारी असली विजय है। हमें किसी से लड़ाई करने की जरूरत नहीं, हमारा उद्देश्य केवल जनता की सहानुभूति प्राप्त करना है, उसकी मनोवृत्ति को बदल देना है। जिस दिन हम इस लक्ष्य पर पहुँच जायेंगे, उसी दिन स्वराज्य-सूर्य उदय होगा।

( ३ )

तीन दिन गुजर गये थे। बीरबल सिंह अपने कमरे में बैठे चाय पी रहे थे और उनकी पत्नी मिट्टन बाई शिशु को गोद में लिये सामने खड़ी थीं।

बीरबल ने कहा—मैं क्या करता उस वक्त। पीछे डी० एस० पी० खड़ा था। अगर उन्हें रास्ता दे देता, तो अपनी जान मुसीबत में फँसती।

मिठ्ठन बाई ने सिर हिला कर कहा—कम-से-कम तुम इतना तो कर ही सकते थे कि उन पर डण्डे न चलाने देते। तुम्हारा काम आदमियों पर डण्डे चलाना है ? तुम ज्यादा-से-ज्यादा रोक सकते थे। कल को तुम्हें अपराधियों को बँत लगाने का काम दिया जाय, तो शायद तुम्हें बड़ा आनन्द आयेगा, क्यों ?

बीरबल सिंह ने खिसिया कर कहा—तुम तो बात नहीं समझती हो।

मिठ्ठन बाई—मैं खूब समझती हूँ। डी० एस० पी० पीछे खड़ा था। तुमने सोचा होगा, ऐसी कारगुजारी दिखाने का अवसर शायद फिर कभी मिले या न मिले। क्या तुम समझते हो, उस दल में कोई भला आदमी न था ? उनमें कितने ही आदमी ऐसे थे, जो, तुम्हारे जैसे को नौकर रख सकते हैं। विद्या में तो शायद अधिकांश तुमसे बड़े हुए होंगे; मगर तुम उन पर डण्डे चला रहे थे और उन्हें घोड़े से कुचल रहे थे, वाह री जवॉमर्दी !

बीरबल ने वेहयायी की हँसी के साथ कहा—डी० एस० पी० ने मेरा नाम नोट कर लिया है। सच।

दारोगा ने समझा था, यह सूचना देकर वह मिठ्ठन बाई को खुश कर देंगे। सज्जनता और भलमनसी आदि ऊपर की बातें हैं, दिल से नहीं, ज्ञान से कही जाती हैं। स्वार्थ दिल की गहराइयों में बैठा होता है। वही गम्भीर विचार का विषय है।

मगर मिठ्ठन बाई के मुख पर हर्ष की कोई रेखा न नजर आयी, ऊपर की बातें शायद गहराइयों तक पहुँच गयी थीं। बोलीं—जल्द कर लिया होगा और शायद तुम्हें जल्द तरक्की भी मिल जाय ; मगर वेगुनाहो के खून से हाथ रँगकर तरक्की पायी, तो क्या पायी ! यह तुम्हारी कारगुजारी का इनाम नहीं, तुम्हारे देश-द्रोह की कीमत है। तुम्हारी कारगुजारी का इनाम तो तब मिलेगा, जब तुम किसी खूनी को खोज निकालोगे, किसी डूबते हुए आदमी को बचा लोगे।

एकाएक एक सिपाही ने बरामदे में खड़े होकर कहा—हुज़ूर, यह लिफ़ाफ़ा लाया हूँ। बीरबल सिंह ने बाहर निकलकर लिफ़ाफ़ा ले लिया और भीतर की सरकारी चिट्ठी निकालकर पढ़ने लगे। पढ़कर उसे मेज पर रख दिया।



मिठ्ठन ने पूछा—क्या तरक्की का परवाना आ गया ?

बीरबल सिंह ने झेंपकर कहा—तुम तो बनाती हो ! आज फिर कोई जुलूस निकलनेवाला है । मुझे उसके साथ रहने का हुकम हुआ है ।

मिठ्ठन—फिर तो तुम्हारी चाँदी है, तैयार हो जाओ । आज फिर वैसे ही शिकार मिलेंगे । खूब बढ़कर हाथ दिखाना । डी० एस० पी० भी ज़रूर आवेंगे । अबकी तुम इन्स्पेक्टर हो जाओगे । सच !

बीरबल सिंह ने माथा सिकोड़कर कहा—कभी-कभी तुम बे-सिर-पैर की बातें करने लगती हो । मान लो, मैं जाकर चुपचाप खड़ा रहूँ, तो क्या नतीजा होगा । मैं नालायक समझा जाऊँगा और मेरी जगह कोई दूसरा आदमी भेज दिया जायगा । कहीं श्रुतहा हो गया कि मुझे स्वराज्य-वादियों से सहानुभूति है, तो कहीं का न रहूँगा । अगर बर्खास्त न हुआ तो लैन की हाजिरी तो हो ही जायगी । आदमी दुनिया में रहता है, उसी का चलन देखकर काम करता है । मैं बुद्धिमान् न सही ; पर इतना जानता हूँ कि ये लोग देश और जाति का उद्धार करने के लिए ही कोशिश कर रहे हैं । यह भी जानता हूँ कि सरकार इस खयाल को कुचल डालना चाहती है । ऐसा गधा नहीं हूँ कि गुलामी की जिन्दगी पर गर्व करूँ ; लेकिन परिस्थिति से मजबूर हूँ ।

बाजे की आवाज कानों में आयी । बीरबल सिंह ने बाहर जाकर पूछा । मालूम हुआ, स्वराज्यवालों का जुलूस आ रहा है । चटपट चर्दी पहनी, साफा बाँधा और जेब में पिस्तौल रखकर बाहर आये । एक क्षण में घोड़ा तैयार हो गया । कांस्टेबल पहले ही से तैयार बैठे थे । सब लोग डबल मार्च करते हुए जुलूस की तरफ चले ।

( ४ )

लोग डबल मार्च करते हुए कोई पन्द्रह मिनट में जुलूस के सामने पहुँच गये । इन लोगों को देखते ही अगणित कंठों से 'वन्दे मातरम्' की एक ध्वनि निकली, मानो मेघ-मण्डल में गर्जन शब्द, हुआ हो, फिर सच्चाटा छा गया । उस जुलूस में और इस जुलूस में कितना अन्तर था । वह स्वराज्य के उत्सव का जुलूस था, यह एक शहीद के मातम का । तीन दिन के भीषण ज्वर के और वेदना के बाद आज उस जीवन का अन्त हो गया, जिसने कभी पद की लालसा

नहीं की, कभी अधिकार के सामने सिर नहीं झुकाया। उन्होंने मरते समय वसीयत की थी कि मेरी लाश को गंगा में नहलाकर दफन किया जाय और मेरे बाजार पर स्वराज्य का झंडा खड़ा किया जाय। उनके मरने का समान्धार फैलते ही सारे शहर पर मातम का पर्दा-सा पड़ गया। जो सुनता था, एक बार इस तरह चौंक पड़ता था, जैसे उसे गोली लग गयी हो और तुरन्त उसके दर्शनों के लिए भागता था। सारे बाजार बन्द हो गये, इकों और ताँगों का कहीं पता न था जैसे शहर छुट गया हो। देखते-देखते सारा शहर उमड़ पड़ा। जिस वृत्त जमाजा उठा, लाख-सवा लाख आदमी साथ थे। कोई आँख ऐसी न थी, जो आँसुओं से लाल न हो।

बीरबल सिंह अपने कास्टेब्रलों और सवारों को पाँच-पाँच गज के फासले पर जुलूस के साथ चलने का हुक्म देकर खुद पीछे चले गये। पिछली सफा में कोई पचास गज तक महिलाएँ थीं। दारोगा ने उनकी तरफ ताका। पहली ही कतार में मिट्टनभाई नज़र आयीं। बीरबल को विश्वास न आया। फिर ध्यान से देखा, वही थीं। मिट्टन ने उनकी तरफ एक बार देखा, और आँखें फेर लीं; पर उसके एक चितवन में कुछ ऐसा धिक्कार, कुछ ऐसी लजा, कुछ ऐसी व्यथा, कुछ ऐसी घृणा भरी हुई थी कि बीरबल सिंह की देह में सिर से पाँच तक सनसनी-सी दौड़ गई। वह अपनी दृष्टि में कभी इतने हल्के, इतने दुर्बल, इतने जलील न हुए थे।

सहसा एक युवती ने दारोगाजी की तरफ देखकर कहा—कौतवाल साहब, कहीं हम लोगों पर डण्डे न चला दीजिएगा। आपको देख कर भय हो रहा है। दूसरी बोली—आपही के कोई भाई तो थे, जिन्होंने उस दिन माल के नौरस्ते पर इस वीर पुरुष पर आघात किये थे।

मिट्टन ने कहा—आप के कोई भाई न थे, आप खुद थे।

बीसियों ही मुँहों से आवाज़ें निकलीं—अच्छा, यह वही महाशय है? महाशय आपको नमस्कार है। यह आप ही की कृपा का फल है कि आज हम भी आपके डण्डे के दर्शनों के लिए आ खड़ी हुई हैं।

बीरबल ने मिट्टन भाई की ओर आँखों का भाला चलाया; पर मुँह से कुछ

न बोले। एक तीसरी महिला, ने फिर कहा—हम एक जलसा करके आपको एक जयमाल पहनायेंगे और आपका यशोगान करेंगे।

चौथी ने कहा—आप विलकुल अँग्रेज मादम होते हैं, जभी इतने गोरे हैं!

एक बुढ़िया ने आँखें चढ़ा कर कहा—मेरी कोख में ऐसा बालक जन्मा होता तो उसकी गर्दन मरोड़ देती!

एक युवती ने उसका तिरस्कार करके कहा—आप भी खूब कहती हैं माताजी, कुनो तक तो नमक का हक अदा करते हैं, यह तो आदमी हैं।

बुढ़िया ने झट्टा कर कहा—पेट के गुलाम, हाय पेट! हाय पेट!

इस पर कई स्त्रियो ने बुढ़िया को आड़े हाथो लिया और वह बेचारी लज्जित होकर बोली—भरे, मैं कुछ कहती थोड़े ही हूँ; मगर ऐसा आदमी भी क्या, जो स्वार्थ के पीछे अन्धा हो जाय।

बीरबल सिंह अब और न सुन सके। घोड़ा बढ़ा कर जुलूस के कई गज्ज पीछे चले गये। मर्द लज्जित करता है, तो हमें क्रोध आता है। स्त्रियो लज्जित करती हैं तो म्लानि उत्पन्न होती है। बीरबल की इस वक्त इतनी हिम्मत न थी कि फिर उन महिलाओं के सामने जाते। अपने अफसरों पर क्रोध आया। मुझी को बार-बार क्यों इन कामों पर तैनात किया जाता है। और लोग भी तो हैं, उन्हें क्यों नहीं लाया जाता? क्या मैं ही सबसे बीता गया हूँ? क्या मैं ही सबसे भावशून्य हूँ?

मिट्टो इस वक्त मुझे दिल में कितना कायर और नीच समझ रही होगी! शायद इस वक्त मुझे कोई मार डाले, तो वह जवान भी न खोलेगी। शायद मन में प्रसन्न होगी कि अच्छा हुआ। अभी कोई जाकर साहब से कह दे, कि बीरबल सिंह की स्त्री जुलूस में निकलती थी तो कहीं का न रहूँ। मिट्टो जानती है, समझती है, फिर भी निकल खड़ी हुई। मुझसे पूछा तक नहीं। कोई फिक्र नहीं है न, जभी ये बातें सझती हैं। यहाँ सभी बेफिक्र हैं, कालेजों और स्कूलों के लड़के, मजदूर, पेशेवर इन्हें क्या चिन्ता! मरन तो हम लोगो की है, जिनके बाल-बच्चे हैं, और कुल-मर्यादा का ध्यान है। सब-ही-सब मेरी तरफ कैसा घूर रही थीं, मानों खा जायँगी।

जुलूस शहर की मुख्य सड़की से गुज़रता हुआ चला जा रहा था। दोनों

और छतों पर, छज्जो पर, जँगलो पर, वृक्षों पर दर्शकों की दीवारें-सी खड़ी थीं। वीरबल सिंह को आज उनके चेहरो पर एक नयी स्फूर्ति; एक नया उत्साह, एक नया गर्व झलकता हुआ मालूम होता था। स्फूर्ति थी वृद्धो के चेहरो पर, उत्साह युवकों के और गर्व रमणियों के। यह स्वराज्य के पथ पर चलने का उल्लास था। अब उनकी यात्रा का लक्ष्य अज्ञात न था, पथ-भ्रष्टों की भौंति हथर-उधर भटकना न था, दलितों की भौंति सिर झुकाकर रोना न था। स्वाधीनता का सुनहला शिखर सुदूर आकाश में चमक रहा था। ऐसा जान पड़ता था, लोगों को बीच के नालों और जंगलों की परवा नहीं है, सब उस सुनहले लक्ष्य पर पहुँचने के लिए उत्सुक हो रहे हैं।

ग्यारह बजते-बजते जुलूस नदी के किनारे जा पहुँचा, जनाजा उतारा गया और लाग शव का गंगास्नान कराने के लिए चले। उसके शीतल, शान्त, पीले मस्तक पर लाठी की चोट साफ़ नजर आ रही थी। रक्त जम कर काला हो गया था। सिर के बड़े-बड़े बाल खून जम जाने से किसी चित्रकार की टूलिका की भौंति चिमट गये थे। कई हजार आदमी इस शहीद के अन्तिम दर्शनों के लिए मण्डल बाँधकर खड़े हो गये। वीरबल सिंह पीछे घोंड़ पर सवार खड़े थे। लाठी की चोट उन्हें भी नजर आयी। उनकी आत्मा ने जोर से धिक्कारा। वह शव की ओर न ताक सके। मुँह फेर लिया। जिस मनुष्य के दर्शनों के लिए, जिसके चरणों की रज मस्तक पर लगाने के लिए लाखों आदमी विकल हो रहे हैं, उसका मैंने इतना अपमान किया। उनकी आत्मा इस समय स्वीकार कर रही थी कि उस निर्दय प्रहार में कर्त्तव्य के भाव का लेश भी न था—केवल स्वार्थ था, कारगुजारी दिखाने की हवस और अफ़सरो को खुश करने की लिप्सा। हजारों आँखें क्रोध से भरी हुईं उनकी ओर देख रही थी; पर वह सामने ताकने का साहस न कर सकते थे।

एक कास्टेबल ने आकर प्रशंसा की—हुज़ूर का हाथ गहरा पड़ा था। अभी तक खोपड़ी खुली हुई है। सबकी आँखें खुल गयीं।

वीरबल ने उपेक्षा की—मैं इसे अपनी जर्बामर्दी नहीं, अपना कमीनापन समझना हूँ।

कास्टेबल ने फिर खुशामद की—बड़ा सरकश आदमी था हुज़ूर।

वीरगल ने तीव्र भाव से कहा—चुप रहो ! जानते भी हो, सरकश किसे कहते हैं ? सरकश वे कहलाते हैं, जो डाके मारते हैं, चोरी करते हैं, खून करते हैं ; उन्हें सरकश नहीं कहते, जो देश की भलाई के लिए अपनी जान हथेली पर लिए फिरते हों। हमारी बदनसीबी है कि जिनकी मदद करनी चाहिए, उनका विरोध कर रहे हैं। यह धमण्ड करने और खुश होने की बात नहीं है, शर्म करने और रोने की बात है।

स्नान समाप्त हुआ। जुलूस यहाँ से फिर रवाना हुआ।

( ५ )

शव को जब खाक के नीचे सुलाकर लोग लौटने लगे, तो दो बज रहे थे। मिट्टन बाई स्त्रियों के साथ-साथ कुछ दूर तक तो आयीं ; पर क्रीन्स-पार्क में आकर ठिठक गयीं। घर जाने की इच्छा न हुई। वह जीर्ण, आहत, रक्त-रंजित शव, मानो उसके अन्तस्तल में बैठा उसे धिक्कार रहा था। पति से उसका मन्त्र इतना विरक्त हो गया था कि अब उसे धिक्कारने की भी उसकी इच्छा न थी। ऐसे स्वार्थी मनुष्य पर भय के सिवा और किसी चीज का असर हो सकता है, इसका उसे विश्वास ही न था।

वह बड़ी देर तक पार्क में घास पर बैठी सोचती रही ; पर अपने कर्त्तव्य का कुछ निश्चय न कर सकी। मैके जा सकती थी ; किन्तु वहाँ से महीने-दो-महीने में फिर इसी घर में आना पड़ेगा। नहीं, मैं किसी की आश्रित न बनूँगी। क्या मैं अपने गुजर-बसर को भी नहीं कमा सकती ? उसने स्वयं भौँति-भौँति की कठिनाइयों की कल्पना की ; पर आज उसकी आत्मा में न-जाने इतना बल कहाँ से आ गया था। इन कल्पनाओं का ध्यान में लाना ही उसे अपनी कमजोरी मालूम हुई।

सहसा उसे इब्राहिमअली की वृद्धा विधवा का खयाल आया। उसने सुना था, उसके लड़के-बाले नहीं हैं। बेचारी अकेली बैठी रो रही होगी। कोई तसल्ली देनेवाला भी पास न होगा। वह उनके मकाम की ओर चली। पता उसने पहले ही अपने साथ की औरतों से पूछ लिया था। वह दिल में सोचती जाता थी— मैं उनसे कैसे मिलूँगी, उनसे क्या कहूँगी, उन्हें किन शब्दों में समझाऊँगी। इन्हीं विचारों में डूबी हुई वह इब्राहिमअली के घर पर पहुँच गयी। मकान एक

गली में था, साफ़-सुथरा; लेकिन द्वार पर हसरत बरस रही थी। उसने धड़कते हुए हृदय से अन्दर कदम रखा। सामने बरामदे में एक खाट पर वह वृद्धा बैठी हुई थी, जिसके पति ने आज स्वाधीनता की वेदी पर अपना बलिदान दिया था। उसके सामने सादे कपड़े पहने एक युवक खड़ा, आँखों में आँसू भर वृद्धा से कुछ बातें कर रहा था। मिट्टन उस युवक को देखकर चौंक पड़ी—वह वीरबल सिंह थे।

उसने क्रोधमय आश्चर्य से पूछा—तुम यहाँ कैसे आये ?

वीरबल सिंह ने कहा—उसी तरह, जैसे तुम आयीं। अपने अपराध क्षमा कराने आया हूँ।

मिट्टन के गोरे मुखड़े पर आज गर्व, उल्लास और प्रेम की जो उज्ज्वल, विभूति भजर आयी, वह अकथनीय थी। ऐसा जान पड़ा, मानो उसके जन्म-जन्मान्तर के क्लेश मिट गये हैं; वह चिन्ता और माया के बन्धनों से मुक्त हो गयी है।

## मैकू

क्लादिर और मैकू ताड़ीखाने के सामने पहुँचे, तो वहाँ कांग्रेस के वाल्ड-टियर झण्डा लिये खड़े नजर आये। दरवाजे के इधर-उधर हजारों दर्शक खड़े थे। शाम का वक्त था। इस वक्त गली में पियकड़ों के सिवा और कोई न आता था। भले आदमी इधर से निकलते सिद्धकतं। पियकड़ों की छोटी-छोटी टोलियाँ भाती-जाती रहती थीं। दो-चार वेश्याएँ दूकान के सामने खड़ी नजर आती थीं। आज यह भीड़-भाड़ देखकर मैकू ने कहा—बड़ी भीड़ है वे, कोई दांतीन सौ आदमी होंगे।

क्लादिर ने मुसकिराकर कहा—भीड़ देखकर डर गये क्या ? यह सब हुर्र हो जायेंगे, एक भी न टिकेगा। यह लोग तमाशा देखने आये हैं, लाठियों खाने नहीं आये हैं।

मैकू ने सन्देह के स्वर में कहा—मगर पुलिस के सिपाही भी तो बैठे हैं। ठीकेदार ने तो कहा था, पुलिस न बोलेगी।

क्लादिर—हाँ वे, पुलिस न बोलेगी ; तेरी नानी क्यों मरी जा रही है। पुलिस वहाँ बोलती है, जहाँ चार पैसे मिलते हैं, या जहाँ कोई औरत का मामला होता है। ऐसी बेफ्रजूल बातों में पुलिस नहीं पड़ती। पुलिस तो और शह दे रही है। ठीकेदार से साल में सैकड़ों रुपये मिलते हैं। पुलिस इस वक्त उसकी मदद न करेगी तो कब करेगी ?

मैकू—चलो, आज दस हमारे भी सीधे हुए। मुफ्त में पियेंगे वह अलग। मगर सुनते हैं, कांग्रेसवालों में बड़े-बड़े मालदार लोग शरीक हैं। वह कहीं हम लोगों से कसर निकालें तो बुरा होगा।

क्लादिर—अबे, कोई कसर-वसर नहीं निकालेगा, तेरी जान क्यों निकल रही है ; कांग्रेसवाले किसी पर हाथ नहीं उठाते, चाहे कोई उन्हें मार ही डाले। नहीं तो उस दिन जुलूस में दस-बारह चौकीदारों की मजाल थी कि दस हजार आदमियों को पीटकर रख देते। चार तो वहीं ठण्डे हो गये थे, मगर एक ने

हाथ नहीं उठाया। इनके जो महात्मा हैं, वह बड़े भारी फकीर हैं। उनका हुक्म है कि चुपके से मार खा लां, लड़ाई मत करो।

यों बातें करते-करते दोनों ताड़ीखाने के द्वार पर पहुँच गये। एक स्वयं सेवक हाथ जोड़कर सामने आ गया और बोला—भाई साहब, आपके मज़हब में ताड़ी हराम है।

मैकू ने बात का जवाब चॉँटे से दिया। ऐसा तमाचा मारा कि स्वयंसेवक की आँखों में खून आ गया। ऐसा मालूम होता था, गिरा चाहता है। दूसरे स्वयंसेवक ने दौड़कर उसे संभाला। पाँचों उँगलियों का रक्तमय प्रतिबिम्ब झलक रहा था।

मगर वालंटियर तमाचा खाकर भी अपने स्थान पर खड़ा रहा। मैकू ने कहा—अब हटता है कि और लेगा ?

स्वयंसेवक ने नम्रता से कहा—अगर आपकी यही इच्छा है, तो सिर सामने क्रिये हुए हैं। जितना चाहिए, मार लीजिए; मगर अन्दर न जाइए।

यह कहता हुआ वह मैकू के सामने बैठ गया।

मैकू ने स्वयंसेवक के चेहरे पर निगाह डाली। उसकी पाँचों उँगलियों के निशान झलक रहे थे। मैकू ने इसके पहले अपनी लाठी से टूटे हुए कितने ही सिर देखे थे, पर आज की-सी ग्लानि उसे कभी न हुई थी। वह पाँचों उँगलियों के निशान किसी पंचशूल की भाँति उसके हृदय में चुम रहे थे।

क्लादिर चौकीदारों के पास खड़ा सिगरेट पीने लगा। वहाँ खड़े-खड़े बोला—अबे, खड़ा देखता क्या है, लगा कसके एक हाथ !

मैकू ने स्वयंसेवक से कहा—तुम उठ जाओ, मुझे अन्दर जाने दो।

‘आप मेरी छाती पर पाँव रखकर चले जा सकते हैं।’

‘मैं कहता हूँ, उठ जाओ; मैं अन्दर ताड़ी न पीऊँगा, एक दूसरा ही काम है।’

उसने यह बात कुछ इस दृढ़ता से कही कि स्वयंसेवक उठकर रास्ते से हट गया। मैकू ने मुसकिराकर उसकी ओर ताका। स्वयंसेवक ने फिर हाथ जोड़कर कहा—अपना वादा भूल न जाना।

एक चौकीदार बोला—लात के आगे भूत भागता है, एक ही तमाचे में ठीक हो गया।



कादिर ने कहा—वह तमाचा बच्चा को जन्म भर याद रहेगा । मैकू के तमाचे सह लेना मामूली काम नहीं है ।

चौकीदार—आज ऐसा ठोको इन सबों को कि फिर इधर आने का नाम न लें ।

कादिर—खुदा ने चाहा, तो फिर इधर आयेंगे भी नहीं । मगर हैं सब बड़े हिम्मती । जान को हथेली पर लिये फिरते हैं ।

( २ )

मैकू भीतर पहुँचा, तो ठीकेदार ने स्वागत किया—आओ मैकू भियों ! एक ही तमाचा लगाकर क्यों रह गये ? एक तमाचे का भला इन पर क्या असर होगा ? बड़े लतखोर हैं सब ! कितना ही पीटो, असर ही नहीं होता । बस, आज सबों के हाथ-पाँव तोड़ दो, फिर इधर न आयें ।

मैकू—तो क्या और न आयेंगे ?

ठीकेदार—फिर आते सबों की नानी मरेगी ।

मैकू—और जो कहीं इन तमाशा देखनेवालों ने मेरे ऊपर डण्डे चलाये तो ?

ठीकेदार—तो पुलिस उनको मार भगायेगी । एक झड़प में मैदान साफ हो जायगा । लो जब तक एकाध बोटल पी लो । मैं तो आज मुफ्त की पिला रहा हूँ ।

मैकू—क्या इन ग्राहकों को भी मुफ्त ?

ठीकेदार—क्या करता, कोई आता ही न था । जब सुना कि मुफ्त मिलेगी, तो सब धँस पड़े ।

मैकू—मैं तो आज न पीऊँगा ।

ठीकेदार—क्यों ? तुम्हारे लिए तो आज ताजी ताड़ी मँगवाई है ।

मैकू—यों ही, आज पीने की इच्छा नहीं है । लाओ, कोई लकड़ी निकालो, हाथ से मारते नहीं बनता ।

ठीकेदार ने लपककर एक मोटा सोंटा मैकू के हाथ में दे दिया । और डण्डेबाजी का तमाशा देखने के लिए द्वार पर खड़ा हो गया ।

मैकू ने एक क्षण डण्डे को तौला, तब उछलकर ठीकेदार को ऐसा डण्डा दिया कि वह वहीं दोहरा होकर द्वार में गिर पड़ा । इसके बाद मैकू ने

पियकड़ों की ओर रुख किया और लगा डण्डों की वर्षा करने। न आगे देखता था, न पीछे। बस डण्डे चलाये जाता था।

ताड़ीबाजों के नशे हिरन हुए। घबड़ा-घबड़ाकर भागने लगे; पर किवाड़ों के बीच में ठीकेदार की देह बिंधी पड़ी थी। उधर से फिर भीतर की ओर छपके। मैकू ने फिर डण्डों से आवाहन किया। आखिर सब ठीकेदार की देह को रौंद-रौंदकर भागे। किसी का हाथ टूटा, किसी का सिर फूटा, किसी की कमर टूटी। ऐसी भगदड़ मची कि एक मिनट के अन्दर ताड़ीखाने में एक चिड़िये का पूत भी न रह गया।

एकाएक मटकों के टूटने की आवाज आयी। एक स्वयंसेवक ने भीतर झाँककर देखा, तो मैकू मटकों का विध्वंस करने में जुटा हुआ था। बोला—भूईं साहब, अजी भाई साहब, यह आप क्या गजब कर रहे हैं। इससे तो कहीं अच्छा था कि आपने हमारे ही ऊपर अपना गुस्सा उतारा होता।

मैकू ने दो-तीन हाथ चलाकर बाकी बची हुई बोटलों और मटकों का सफ़ाया कर दिया और तब चलते-चलते ठीकेदार को एक लात जमाकर बाहर निकल आया।

कादिर ने उसको रोककर पूछा—तू पागल तो नहीं हो गया वे? क्या करने आया था, और क्या कर रहा है।

मैकू ने लाल-लाल आँखों से उसकी ओर देखकर कहा—हाँ, अल्लाह का शुक्र है कि मैं जो करने आया था, वह न करके कुछ और ही कर बैठा। तुममें कूवत हो, तो वालंटर्स को मारो, मुझमें कूवत नहीं है। मैंने तो एक थप्पड़ लगाया, रंज अभी तक है और हमेशा रहेगा! तमाचे के निशान मेरे कलेजे पर बन गये हैं। जो लोग दूसरों को गुनाह से बचाने के लिए अपनी जान देने को खड़े हैं, उन पर वही हाथ उठायेगा, जो पाजी है, कमीना है, नामर्द है। मैकू क्रिसादी है, लठैत है, गुण्डा है; पर कमीना और नामर्द नहीं है। कह दो पुलिसवालों से, चाहें तो मुझे गिरफ्तार कर लें।

कई ताड़ीबाज खड़े सिर सहलाते हुए, उसकी ओर सहमी हुई आँखों से ताक रहे थे। कुछ बोलने की हिम्मत न पड़ती थी। मैकू ने उनकी ओर देखकर कहा—मैं कल फिर आऊँगा। अगर तुममें से किसी को यहाँ पर देखा, तो

खून ही पी जाऊँगा ! जेल और फाँसी से नहीं डरता । तुम्हारी भलमनसी इसी में है कि अब भूलकर भी इधर न आना । यह कांग्रेसवाले तुम्हारे दुश्मन नहीं हैं । तुम्हारे और तुम्हारे बाल-बच्चों की भलाई के लिए ही तुम्हें पीने से रोकते हैं । इन पैसों से अपने बाल-बच्चों की परवरिश करो, घी-दूध खाओ । घर में तो फाँके हो रहे हैं, घरवाली तुम्हारे नाम को रो रही हैं, और तुम यहाँ बैठे पी रहे हो ? लानत है इस नशेवाजी पर ।

मैकू ने वहीं डण्डा फेंक दिया और कदम बढ़ाता हुआ धर चला । इस वक्त तक हज़ारों आदमियों का हुजूम हो गया था । सभी श्रद्धा, प्रेम और गर्व की आँखों से मैकू को देख रहे थे ।

## आहुति

आनन्द ने गद्देदार कुरसी पर बैठकर सिगार जलाते हुए कहा—आज विशंभर ने कैसी हिमाकत की ! इस्तहान करीब है और आप आज वालंटियर बन बैठे । कहीं पकड़ गये, तो इस्तहान से हाथ धोयेंगे । मेरा तो खयाल है कि वजीफा भी बन्द हो जायगा ।

सामने दूसरे बेंच पर रूपमणि बैठी एक अखबार पढ़ रही थी । उसकी आँखें अखबार की तरफ थीं; पर कान आनन्द की तरफ लगे हुए थे । बोली—यह तो बुरा हुआ । तुमने समझाया नहीं ? आनन्द ने मुँह बनाकर कहा—जब कोई अपने को दूसरा गाँधी समझने लगे, तो उसे समझाना मुश्किल हो जाता है । वह उलटे मुझे समझाने लगता ।

रूपमणि ने अखबार का समेटकर बालों को सँभालते हुए कहा—तुमने मुझे भी तो नहीं बताया, शायद मैं उसे रोक सकती ।

आनन्द ने कुछ चिढ़कर कहा—तो अभी क्या हुआ, अभी तो शायद कांग्रेस-आफिस ही में हो । जाकर रोक लो ।

आनन्द और विशंभर दोनों ही युनिवर्सिटी के विद्यार्थी थे । आनन्द के हिस्से में लक्ष्मी भी पड़ी थीं, सरस्वती भी; विशंभर फूटी तकदीर लेकर आया था । प्रोफ़ेसर ने दया करके एक छोटा-सा वजीफ़ा दे दिया था । बस, यही उसकी जीविका थी । रूपमणि भी साल भर पहले उन्हीं की समकक्ष थी; पर इस साल उसने कालेजू छोड़ दिया था । स्वास्थ्य कुछ बिगड़ गया था । दोनों युवक कभी-कभी उससे मिलने आते रहते थे । आनन्द आता था उसका हृदय लेने के लिए; विशंभर आता था यों ही । जी पढ़ने में न लगता, या घबड़ता, तो उसके पास आ बैठता था । शायद उससे अपनी विपत्ति-कथा कहकर उसका चित्त कुछ शान्त हो जाता था । आनन्द के सामने कुछ बोलने की उसकी हिम्मत न पड़ती थी । आनन्द के पास उसके लिए सहानुभूति का एक शब्द भी न था । वह उसे फटकारता था, जलील करता था और बेवकूफ बनाता था । विशंभर में उससे

बहस करने की सामर्थ्य न थी। सूर्य के सामने दीपक की हस्ती ही क्या ? आनन्द का उस पर मानसिक आधिपत्य था। जीवन में पहली बार उसने उस आधिपत्य को अस्वीकार किया था और उसी की शिकायत लेकर आनन्द रूपमणि के पास आया था। महीनों विशंभर ने आनन्द के तर्क पर अपने भीतर के आग्रह को टाला; पर तर्क से परास्त होकर भी उसका हृदय विद्रोह करता रहा। बेशक उसका यह साल खराब हो जायगा। संभव है, उसके छात्र-जीवन ही का अन्त हो जाय, फिर इस १४-१५ वर्षों की मेहनत पर पानी फिर ब्यायगा, न खुदा ही मिलेगा न सनम का विसाल ही नसीब होगा। आग में कूदने से क्या फायदा। युनिवर्सिटी में रहकर भी तो बहुत कुछ देश का काम किया जा सकता है। आनन्द महीने में कुछ-न-कुछ चंदा जमा कर देता है। दूसरे छात्रों से स्वदेशी की प्रतिज्ञा करा ही लेता है। विशंभर को भी आनन्द ने यही सलाह दी। इस तर्क ने उसकी बुद्धि को तो जीत लिया; पर उसके मन को न जीत सका। आज जब आनन्द कालेज गया तो विशभर ने स्वराज्य-भवन की राह ली। कालेज से लौटा, तो उसे अपनी मेज पर विशभर का पत्र मिला। लिखा था—

प्रिय आनन्द,

मैं जानता हूँ कि मैं जो कुछ करने जा रहा हूँ वह मेरे लिए हितकर नहीं है; पर न-जाने कौन-सी शक्ति मुझे खींचे लिये जा रही है। मैं जाना नहीं चाहता; पर जाता हूँ, उसी तरह जैसे आदमी मरना नहीं चाहता; पर मरता है, रोना नहीं चाहता; पर रोता है। जब सभी लोग, जिन पर हमारी भक्ति है, ओखली में अपना सिर डाल चुके, तो मेरे लिए अब कोई दूसरा मार्ग नहीं है। मैं अब और अपनी आत्मा का धोखा नहीं दे सकता। युनिवर्सिटी के लिए आत्मा की हत्या नहीं कर सकता। यह इज्जत का सवाल है, और इज्जत किसी तरह का समझौता **Compromise** नहीं कर सकती।

तुम्हारा—

विशंभर

खत पढ़कर आनन्दके जी में आया कि विशंभर को समझाकर लौटा लाये; पर उसकी हिमाकत पर गुस्ता आया और उसी तैश में वह रूपमणि के पास जा पहुँचा। अगर रूपमणि उसकी खुशामद करके कहती—जाकर उसे लौटा लाओ

तो शायद वह चला जाता ; पर उसका यह कहना कि मैं उसे रोक लेती, उसके लिए असह्य था। उसके जवाब में रोष था, रुखाई थी और शायद कुछ हसद भी था।

रूपमणि ने गर्व से उसकी ओर देखा और बोली—अच्छी बात है, मैं जाती हूँ।

एक क्षण के बाद उसने डरते-डरते पूछा—तुम क्यों नहीं चलते ?

फिर वही ग़लती। अगर रूपमणि उसकी खुशामद करके कहती, तो आनन्द ज़रूर उसके साथ चला जाता; पर उसके प्रश्न में पहले ही यह भाव छिपा था कि आनन्द जाना नहीं चाहता था। अभिमानी आनन्द इस तरह नहीं जा सकता। उसने उदासीन भाव से कहा—मेरा जाना व्यर्थ है। तुम्हारी बातों का ज्यादा असर होगा। मेरी मेज़ पर यह खत छोड़ गया था। जब वह आत्मा, कर्त्तव्य और आदर्श की बड़ी-बड़ी बातें सोच रहा है और अपने को भी कोई ऊँचे दर्जे का आदमी समझ रहा है, तो मेरा उस पर कोई असर न होगा।

उसने जेब से पत्र निकालकर रूपमणि के सामने रख दिया। इन शब्दों में जो संकेत और व्यंग्य था, उसने एक क्षण तक रूपमणि को उसकी तरफ़ देखने न दिया। आनन्द के इस निर्दय प्रहार ने उसे आहत-सा कर दिया था ; पर एक ही क्षण में विद्रोह की एक चिनगारी-सी उसके अन्दर जा खुसी। उसने स्वच्छन्द भाव से पत्र को लेकर पढ़ा। पढ़ा सिर्फ़ आनन्द के प्रहार का जवाब देने के लिए ; पर पढ़ते-पढ़ते उसका चेहरा तेज से कठोर हो गया, गरदन तन गयी, आँखों में उत्सर्ग की लाली आ गयी।

उसने मेज़ पर पत्र रखकर कहा—नहीं, अब मेरा भी जाना व्यर्थ है।

अनन्द ने अपनी विजय पर फूलकर कहा—मैंने तो तुमसे पहले ही क्रह दिया, इस वक्त उसके सिर पर भूत सवार है, उस पर किसी के समझाने का असर न होगा। जब साल भर जेल में चक्की पीस लेंगे और वहाँ से तपेदिक लेकर निकलेंगे, या पुलिस के डंडों से सिर और हाथ-पॉव तुड़वा लेंगे, तो बुद्धि ठिकाने आयेगी। अभी जय-जयकार और तालियों के स्वप्न देख रहे होंगे !

रूपमणि सामने आकाश की ओर देख रही थी। नीले आकाश में एक

छाया-चित्र-सा नजर आ रहा था—दुर्बल, सूखा हुआ, नम शरीर, घुटनों तक धोती, चिकना सिर, पोपला मुँह, तप, त्याग और सत्य की सजीव मूर्ति ।

आनन्द ने फिर कहा—अगर मुझे मालूम हो कि मेरे रक्त से देश का उद्धार हो जायगा, तो मैं आज उसे देने को तैयार हूँ; लेकिन मेरे जैसे सौ-पचास आदमी निकल ही आयें, तो क्या होगा । प्राण देने के सिवा और तो कोई प्रत्यक्ष फल नहीं दीखता ।

रूपमणि अब भी वही छाया-चित्र देख रही थी । वह छाया मुसकिया रही थी, वह सरल-मनोहर मुसकान, जिसने विश्व को जीत लिया है ।

आनन्द फिर बोला—जिन महाशयों को परीक्षा का भूत सताया करता है, उन्हें देश का उद्धार करने की सूझती है । पूछिये, आप अपना उद्धार तो कर ही नहीं सकते, देश का क्या उद्धार कीजिएगा ।

इधर फेल होने से उधर के डण्डे फिर भी हलके हैं ।

रूपमणि की बाँखें आकाश की ओर थीं । छाया-चित्र।कडोर हो गया था । आनन्द ने जैसे चौंक कर कहा—हाँ, आज बड़ा मजेदार फिल्म है । चलती हो ? पहले शो में लौट आयें ।

रूपमणि ने जैसे आकाश से नीचे उतर कर कहा—नहीं, मेरा जी नहीं चाहता । आनन्द ने धीरे से उसका हाथ पकड़ कर कहा—तबीयत तो अच्छी है ? रूपमणि ने हाथ छुड़ाने की चेष्टा न की । बोली—हाँ, तबीयत में क्या हुआ है ?

‘तो चलती क्यों नहीं ?’

‘आज जी नहीं चाहता ।’

‘तो फिर मैं भी न जाऊँगा ।’

‘बहुत ही उच्चम, टिकट के रुपये कांप्रेस को दे दो ।’

‘यह तो टेढ़ी शर्त है; लेकिन मंजूर ।’

‘कल रसीद मुझे दिखा देना ।’

‘तुम्हें मुझ पर इतना विश्वास भी नहीं ?’

आनन्द होस्टल चला । जरा देर बाद रूपमणि स्वराज्य-भवन की ओर चली ।

( २ )

रूपमणि स्वराज्य-भवन पहुँची, तो स्वयंसेवकों का एक दल विलायती कपड़े के गोदामों को पिकेट करने जा रहा था। विशम्भर इस दल में न था।

दूसरा दल शराब की दूकानों पर जाने को तैयार खड़ा था। विशम्भर इसमें भी न था।

रूपमणि ने मन्त्री के पास जाकर कहा—आप बता सकते हैं विशम्भरनाथ कहाँ हैं ?

मन्त्री ने पूछा—वही, जो आज भरती हुए हैं ?

‘जी हाँ, वही।’

‘बड़ा दिलेर आदमी है। देहातों को तैयार करने का काम लिया है। स्टेशन पहुँच गया होगा। सात बजे की गाड़ी से जा रहा है।’

‘तो अभी स्टेशन पर होंगे ?’

मन्त्री ने धड़ी पर नज़र डालकर जवाब दिया—हाँ, अभी तो शायद स्टेशन पर मिल जायँ।

रूपमणि ने बाहर निकल कर साइकिल तेज की। स्टेशन पर पहुँची तो देखा कि विशम्भर प्लेट-फार्म पर खड़ा है।

रूपमणि को देखते ही लटक कर उसके पास आया और बोला—तुम यहाँ कैसे आई ? आज आनन्द से तुम्हारी मुलाकात हुई थी ?

रूपमणि ने उसे सिर से पाँव तक देखकर कहा—यह तुमने क्या सुरत बना रखी है ? क्या पाँव में जूता पहनना भी देशद्रोह है ?

विशम्भर ने डरते-डरते पूछा—आनन्द बाबू ने तुमसे कुछ कहा नहीं ?

रूपमणि ने स्वर को कठोर बनाकर कहा—जी हाँ, कहा। तुम्हें यह क्या सूझी। दो साल से कम के लिए न जाओगे ?

विशम्भर का मुँह गिर गया। बोला—जब यह जानती हो, तो क्या तुम्हारे पास मेरी हिम्मत बँधाने के लिए दो शब्द नहीं हैं ?

रूपमणि का हृदय मसोस उठा, मगर बाहरी उपेक्षा को न त्याग सकी।

बोली—तुम मुझे दुश्मन समझते हो या दोस्त ?



विशम्भर ने आँखों में आँसू भरकर कहा—तुम ऐसा प्रश्न क्यों करती हो, रूपमणि ? इसका जवाब मेरे मुँह से न सुनकर भी क्या तुम नहीं समझ सकतीं ?

रूपमणि—तो मैं कहती हूँ, तुम मत जाओ ।

विशम्भर—यह दोस्त की सलाह नहीं है, रूपमणि ! मुझे विश्वास है, तुम हृदय से यह नहीं कह रही हो । मेरे प्राणों का क्या मूल्य है, जरा यह सोचो । एम० ए० होकर भी सौ रुपये की नौकरी ! बहुत बढ़ा तो तीन-चार सौ तक लाऊँगा । इसके बदले यहाँ क्या मिलेगा, जानती हो ? संपूर्ण देश को स्वराज्य । इतने महान् हेतु के लिए मर जाना भी उस जिन्दगी से कहीं बढ़कर है । अब जाओ गाड़ी आ रही है । आनन्द बाबू से कहना, मुझसे नाराज न हों ।

रूपमणि ने आज तक इस मन्दबुद्धि युवक पर दया की थी । इस समय वह उसकी श्रद्धा का पात्र बन गया । त्याग में हृदय को खींचने की जो शक्ति है, उसने रूपमणि को इतने वेग से खींचा कि परिस्थितियों का अन्तर मिट-सरा गया । विशम्भर में जितने दोष थे, वे सभी अलंकार बन-बनकर चमक उठे । उसके हृदय की विशालता में वह किसी पक्षी की भाँति उड़-उड़कर आश्रय खोजने लगी ।

रूपमणि ने उसकी ओर आतुर नेत्रों से देखकर कहा—मुझे भी अपने साथ लेते चलो ।

विशम्भर पर जैसे घड़ों का नशा चढ़ गया ।

‘तुमको ? आनन्द बाबू जिन्दा न छोड़ेंगे !’

‘मैं आनन्द के हाथों बिकी नहीं हूँ, !’

‘आनन्द तो हमारे हाथों बिके हुए हैं !’

रूपमणि ने विद्रोह-भरी आँखों से उसकी ओर देखा; पर कुछ बोली नहीं । परिस्थियाँ उसे इस समय बाधाओं-सी माझम हो रही थीं । वह भी विशम्भर की भाँति स्वच्छन्द क्यों न हुई ? सम्पन्न माँ-बाप की अकेली लड़की, भोग-विलास में पली हुई, इस समय अपने को कैदी समझ रही थी । उसकी आत्मा उन बन्धनों को तोड़ डालने के लिए जोर लगाने लगी ।

गाड़ी आ गयी । मुसाफिर चढ़ने-उतरने लगे । रूपमणि ने सजल नेत्रों से कहा—तुम मुझे नहीं ले चलेगो ?

‘क्यों’

‘मैं इसका जवाब नहीं देना चाहता ।’

‘क्या तुम समझते हो, मैं इतनी विलासता हूँ कि देहात में रह नहीं सकती ?’

विशंभर लजित हो गया । यह भी एक बड़ा कारण था ; पर उसने इनकार न किया—नहीं, यह बात नहीं ।

‘फिर क्या बात है ? क्या यह भय है, पिताजी मुझे त्याग देंगे ?’

‘अगर यह भय हो तो क्या वह विचार करने योग्य नहीं ?’

‘मैं उसकी तुण-बराबर भी परवा नहीं करती ।’

विशंभर ने देखा, रूपमणि के चौद-से मुँह पर गर्वमय संकल्प का आभास था । वह उस संकल्प के सामने जैसे कौं उठा । बोला—मेरी यह याचना स्वीकार करो रूपमणि, मैं तुमसे विनती करता हूँ ।

रूपमणि साचती रही ।

विशंभर ने फिर कहा—मेरी खातिर तुझे यह विचार छोड़ना पड़ेगा ।

रूपमणि ने सिर हटकाकर कहा—अगर तुम्हारा यह आदेश है, तो मैं उसे मानूँगी विशंभर ! तुम दिल में समझते हो, मैं क्षणिक आवेश में आकर इस समय अपने भविष्य को गारत करने जा रही हूँ । मैं तुम्हें दिखा दूँगी, यह मेरा क्षणिक आवेश नहीं है, दृढ़ संकल्प है । जाओ ; मगर मेरी इतनी बात मानना कि कानून के पंजे में उसी वक्त आना जन्न आत्माभिमान या सिद्धान्त पर चोट लगती हा । मैं ईश्वर से तुम्हारे लिए प्रार्थना करती रहूँगी ।

गाड़ी ने सीटी दी । विशंभर अन्दर जा बैठा । गाड़ी चली गयी, रूपमणि मानो विश्व की सम्पत्ति अञ्चल में लिये खड़ी रही ।

( ३ )

रूपमणि के पास विशंभर का एक पुराना रद्दी-सा फोटो आत्मारी के एक कोने में पड़ा हुआ था । आज स्टेशन से आकर उसने उसे निकाला और उसे एक सख्तमली फ्रेम में लगाकर मेज़ पर रख दिया । आनन्द का फोटो वहाँ से हटा दिया गया ।

विशंभर ने छुट्टियों में उसे दो-चार पत्र लिखे थे । रूपमणि ने उन्हें पढ़कर एक किनारे डाल दिये थे । आज उसने उन पत्रों को निकाला और उन्हें दोबारा

पढ़ा। उन पत्रों में आज कितना रस था ! वह बड़ी हिफाजत से राइटिंग-माक्स में बन्द कर दिये गये।

दूसरे दिन समाचार-पत्र आया तो रूपमणि उस पर दूट पड़ी। विशंभर का नाम देखकर वह गर्व से फूल उठी।

दिन में एक बार स्वराज्य-भवन जाना उसका नियम हो गया। जलसों में भी बराबर शरीक होती, विलास की चीजें एक-एक करके सब फेंक दीं गयीं। रेशमी साड़ियों की जगह गाढ़े की साड़ियाँ आयीं। चरखा भी आया। वह घण्टों बैठी सूत काता करती। उसका सूत दिन-दिन बारीक होता जाता था। इसी सूत से वह विशंभर के कुरते बनवायेगी।

इन दिनों परीक्षा की तैयारियाँ थीं। आनन्द को सिर उठाने की फुरसत न मिलती। दो-एक बार वह रूपमणि के पास आया; पर ज्यादा देर बैठा नहीं। शायद रूपमणि की शिथिलता ने उसे ज्यादा देर बैठने ही न दिया।

एक महीना बीत गया।

एक दिन शाम को आनन्द आया। रूपमणि स्वराज्य-भवन जाने को तैयार थी। आनन्द ने भवें सिकोड़कर कहा—तुमसे तो अब बातें करना भी मुश्किल है।

रूपमणि ने कुरसी पर बैठकर कहा—तुम्हें भी तो किताबों से छुट्टी नहीं मिलती। आज की कुछ ताजी खबर नहीं मिली? स्वराज्य-भवन में राज-रोज का हाल मालूम हो जाता है।

आनन्द ने दार्शनिक उदासीनता से कहा—विशंभर ने तो मुना देहातों में खूब शोर-गुल मचा रखा है। जो काम उसके लायक था, वह मिल गया। यहाँ उसकी ज्ञान बन्द रहती थी। वहाँ देहातियों में खूब गरजता होगा; मगर आदमी दिलेर है।

रूपमणि ने उसकी ओर ऐसी आँखों से देखा, जो कह रही थीं, तुम्हारे लिए यह चर्चा अनधिकार चेष्टा है, और बोली—आदमी में अगर यह गुण है तो फिर उसके सारे अवगुण मिट जाते हैं। तुम्हें कांग्रेस बुलेटिन पढ़ने की क्यों फुरसत मिलती होगी। विशंभर ने देहातों में ऐसी जाग्रति फैला दी है कि विलायती का एक सूत भी नहीं बिकने पाता और न नशे की दूकानों पर कोई जाता है।।

और मजा यह है कि विकेन्द्रित करने की जरूरत नहीं पड़ती। अब तो वह भ्रष्टाचार खोल रहे हैं।

आनन्द ने उपेक्षा-भाव से कहा—तो समझ लो, अब उनके चलने के दिन भी आ गये हैं।

रूपमणि ने जोश से कहा—इतना करके जाना बहुत सस्ता नहीं है। कल सौ किसानों का एक बहुत बड़ा जलसा होनेवाला था। पूरे परगने के लोग जमा हुए होंगे। सुना है, आजकल देहातों से कोई मुकदमा ही नहीं आता। चक्रीलों की नानी मरी जा रही है।

आनन्द ने कड़वेपन से कहा—यही तो स्वराज्य का मजा है कि जमींदार, चक्रील और व्यापारी सब मरें। बस, केवल मजदूर और किसान रह जायें।

रूपमणि ने समझ लिया, आज आनन्द तुलकर आया है। उसने भी जैसे आस्तीन चढ़ाते हुए कहा—तो तुम क्या चाहते हो कि जमींदार, चक्रील और व्यापारी ग्रामीणों को चूस-चूस कर माटे होते चले जायें और जिन सामाजिक व्यवस्थाओं में ऐसा महान् अन्याय हो रहा है, उनके खिलाफ जवान तक न खोली जाय? तुम तो समाज-शास्त्र के पंडित हो। क्या किसी अर्थ में भी यह व्यवस्था आदर्श कही जा सकती है? सभ्यता के तीन मुख्य सिद्धान्तों का ऐसी दशा में किसी न्यूनतम मात्रा में भी व्यवहार हो सकता है।

आनन्द ने गर्म होकर कहा—शिक्षा और सम्पत्ति का प्रभुत्व हमेशा रहा है और हमेशा रहेगा। हाँ, उसका रूप भले ही बदल जाय।

रूपमणि ने आवेश से कहा—अगर स्वराज्य आने पर भी सम्पत्ति का यही प्रभुत्व रहे और पढ़ा-लिखा समाज यों ही स्वार्थान्ध बना रहे, तो मैं कहूँगी, ऐसे स्वराज्य का न आना ही अच्छा। अंग्रेजों महाजनों की धन लोलुपता और शिक्षितों का स्वहित ही आज हमें पीसे डाल रहा है। जिन बुराइयों को दूर करने के लिए आज हम प्राणों को हथेली पर लिए हुए हैं, उन्हीं बुराइयों को क्या प्रजा इसलिए सिर चढ़ायेगी कि वे विदेशी नहीं स्वदेशी हैं? कम-से-कम मेरे लिए तो स्वराज्य का यह अर्थ नहीं है कि जॉन की जगह गोविन्द बैठ जायें। मैं समाज की ऐसी व्यवस्था देखना चाहती हूँ, जहाँ कम-से-कम विषमता को आश्रय मिल सके।

आनन्द—यह तुम्हारी निज की कल्पना होगी !

रूपमणि—तुमने अभी इस आन्दोलन का साहित्य पढ़ा ही नहीं।

आनन्द—न पढ़ा है, न पढ़ना चाहता हूँ।

रूपमणि—इससे राष्ट्र की कोई बड़ी हानि न होगी।

आनन्द—तुम तो जैसे वह रहीं ही नहीं। बिलकुल कायापलट हो गई !

सहसा डाकिये ने कांग्रेस-बुलेटिन लाकर मेज पर रख दिया। रूपमणि ने अधीर होकर उसे खोला; पहले शीर्षक पर नजर पड़ते ही उसकी आँखों में जैसे नशा छा गया। अज्ञात रूप से गर्दन तन गई और चेहरा एक अलौकिक तेज से दमक उठा।

उसने आवेश में खड़ी होकर कहा—विशांभर पकड़ लिये गये और दो साल की सजा हो गई।

आनन्द ने विरक्त मन से पूछा—किस मुआमले में सजा हुई ? रूपमणि ने विशांभर के फोटो को अभिमान की आँखों से देख कर कहा—रानीगंज में किसानों की विराट् सभा थी। वहीं पकड़ा गया है।

आनन्द—मैंने तो पहले ही कहा था, दो साल के लिए जायँगे। जिन्दगी खराब कर डाली।

रूपमणि ने फटकार बताई—क्या छिप्री ले लेने ही से आदमी का जीवन सफल हो जाता है ? सारा अनुभव पुस्तकों ही में भरा हुआ है ? मैं समझती हूँ संसार और मानवी चरित्र का जितना अनुभव विशांभर को दो सालों में हो जायगा, उतना दर्शन और कानून की पोथियों से तुम्हें दो सौ वर्षों में भी न होगा। अगर शिक्षा का उद्देश्य चरित्रबल मानो तो राष्ट्र-संग्राम में मनोबल के जितने साधन हैं, पेट के संग्राम में कमी हो ही नहीं सकते। तुम यह कह सकते हो कि हमारे लिए पेट की चिन्ता ही बहुत है, हमसे और कुछ हो ही नहीं सकता। हममें न उतना साहस है; न बल, न धैर्य न संगठन; तो मैं मान जाऊँगी; लेकिन जाति-हित के लिए प्राण देनेवालों को बेवकूफ बनाना मुझसे नहीं सहा जा सकता। विशांभर के इशारे पर आज लाखों आदमी सीना खोल कर खड़े हो जायँगे, तुममें है जनता के सामने खड़े होने का हौसला ? जिन लोगों ने तुम्हें पैरों के नीचे कुचल रखा है, जो तुम्हें कुत्तों से भी नीच समझते हैं, उन्हीं की

गुलामी करने के लिए तुम डिग्रियों पर जान दे रहे हो। तुम इसे अपने लिए गौरव की बात समझो, मैं नहीं समझती।

आनन्द तिलमिला उठा। बोला—तुम तो पक्की क्रांति-कारिणी हो गईं इस वक्त।

रूपमणि ने उसी आवेश में आकर कहा—अगर सच्ची-खरी बातों में तुम्हें क्रांति की गन्ध मिले, तो मेरा दोष नहीं।

‘आज विशम्भर को बधाई देने के लिए जलसा जरूर होगा। क्या तुम उसमें जाओगी?’

रूपमणि ने उग्र भाव से कहा—जरूर जाऊँगी, बोल्दूँगी भी और कल रानीगंज भी चली जाऊँगी? विशम्भर ने जो दीपक जलाया है, वह मेरे जीते जी बुझने न पायेगा।

आनन्द ने झूबते हुए आदमी की तरह तिनके का सहारा लिया—अपनी अम्मा और दादा से पूछ लिया है?

‘पूछ लूँगी!’

‘और वह तुम्हें अनुमति भी दे देंगे?’

‘सिद्धान्त के विषय में अपनी आत्मा का आदेश सर्वोपरि होता है।’

‘अच्छा, यह नयी बात मालूम हुई!’

यह कहता हुआ आनन्द उठ खड़ा हुआ और बिना हाथ मिलाये कमरे से बाहर निकल गया। उसके पैर इस तरह लड़खड़ा रहे थे कि अब गिरा, अब गिरा।

## होली का उपहार

मैकूलाल अमरकान्त के घर शतरंज खेलने आये, तो देखा, वह कहीं बाहर जाने की तैयारी कर रहे हैं। पूछा—कहीं बाहर की तैयारी कर रहे हो क्या भाई ? फुरसत हो, तो आओ, आज दो-चार बाजियाँ हो जायँ ।

अमरकान्त ने सन्दूक में आईना-कधी रखते हुए कहा—नहीं भाई, आज तो बिल्कुल फुरसत नहीं है। कल, जरा ससुराल जा रहा हूँ ? सामान-आमान ठीक कर रहा हूँ ।

मैकू—तो आज ही से क्या तैयारी करने लगे। चार कदम तो है। शायद पहली ही बार जा रहे हो।

अमर०—हाँ वार, अभी एक बार भी नहीं गया। मेरी इच्छा तो अभी जाने की न थी; पर ससुराजो आग्रह कर रहे हैं ?

मैकू—तो कल शाम को उठना और चल देना। आध घण्टे में तो पहुँच जाओगे।

अमर०—मेरे हृदय में तो अभी से न जाने कैसी धड़कन हो रही है। अभी तक तो कल्पना में पत्नी-मिलन का आनन्द लेता था। अब वह कल्पना प्रत्यक्ष हुई जाती है। कल्पना सुन्दर होती है, प्रत्यक्ष क्या होगा, कौन जाने।

मैकू—तो कोई सौगात ले ली है ? खाली हाथ न जाना, नहीं मुँह ही सीधा न होगा।

अमरकान्त ने कोई सौगात न ली थी। इस कला में अभी अभ्यस्त न हुए थे।

मैकू बोला—तो अब ले लो भले आदमी ! पहली बार जा रहे हो, भला वह दिल में क्या कहेंगी !

अमर०—तो क्या चीज ले जाऊँ ? मुझे तो इसका खयाल ही नहीं आया। कोई ऐसी चीज बताओ, जो कम खर्च और बालानशील हो; क्योंकि घर भी रुपये भेजने हैं, दादा ने रुपये माँगे हैं।

मैकू माँ-बाप से अलग रहता था। व्यंग्य करके बोला—जब दादा ने रुपये माँगे हैं, तो भला कैसे ढाल सकते हो ! दादा का रुपये माँगना कोई मामूली बात तो नहीं है।

अमरकान्त ने व्यंग्य न समझकर कहा—हाँ, इसी-वजह से तो मैंने होली के लिए कपड़े भी नहीं बनवाये। मगर जब कोई सौझात ले जाना भी जरूरी है, तो कुछ-न-कुछ लेना ही पड़ेगा। हलके-दामों की कोई चीज बतलाओ।

दोनों मित्रों में विचार-विनिमय होने लगा। विषय बड़े ही महत्व का था। उसी आधार पर भावी दाम्भत्य-जीवन सुखमय या इसके प्रतिकूल हो सकता था। पहले दिन बिल्ली का मारना अगर जीवन पर स्थायी प्रभाव डाल सकता है, तो पहला उपहार क्या कम महत्व का विषय है ? देर तक बहस होती रही; पर कोई निश्चय न हो सका।

उसी वक्त एक पागरी महिला एक नये फैशन की साड़ी पहने हुए मोटर पर निकल गयी। मैकूलाल ने कहा—अगर ऐसा एक साड़ी ले लें, तो वह जरूर खुश हो जायें। कितना सूफियाना रंग है और वजू कितनी निराली ! मेरी ऑँखों में तो जैसे बस गयी। हाशिम की दूकान से ले लें। २५)में आ जायगी।

अमरकान्त भी उस साड़ी पर मुग्ध हो रहा था। वधू यह साड़ी देखकर 'कितनी प्रसन्न होगी' और उसके गारे रंग पर यह कितनी खिलेगी, वह इसी कहाना में मग्न था। बोला—हाँ, यार, पसन्द तो मुझे भी है; लेकिन हाशिम की दूकान पर तो पिकेटिंग हो रही है।

'तो हौन्ने दो। खरीदनेवाले खरीदते ही हैं। अपनी इच्छा है। जो चीज चाहते हैं, खरीदते हैं, किसी के बाबा का साक्षा है ?'

अमरकान्त ने क्षमा-प्रार्थना के भाव से कहा—यह तो सत्य है; लेकिन मेरे लिए स्वयंसेवकों के बीच से दूकान में जाना संभव नहीं है। फिर तमाशा-इयों की हरदम भीड़ भी ता लगी रहती है ?

मैकूलाल ने मानो उसकी कायरता पर दया करके कहा—तो पीछे के द्वार से चले जाना। वहाँ पिकेटिंग नहीं होती।

'किसी देखी दूकान पर न मिल जायगी ?'

'हाशिम की दूकान के सिवा और कहीं न मिलेगी।'



( २ )

सन्ध्या हो गयी थी। अमीनाबाद में आकर्षण का उदय हो गया था। स्वर्ण की प्रतिभा विद्युत्-प्रकाश के बुलबुलों में अपनी स्मृति छोड़ गयी थी।

अमरकान्त दवे पाँच हाशिम की दूकान के सामने पहुँचा। स्वयंसेवकों का धरना भी था और तमाशाहियों की भीड़ भी। उसने दो-तीन बार अन्दर जाने के लिए कलेजा मजबूत किया; पर फुटपाथ तक जाते-जाते हिम्मत ने जवाब दे दिया।

मगर साड़ी लेना जरूरी था। वह उसकी आँखों में खुब गयी थी। वह उसके लिए पागल हो रहा था।

आखिर उसने पिछवाड़े के द्वार से जाने का निश्चय किया। जाकर देखा, अभी तक वहाँ कोई वालंटियर न था। जल्दी से एक सपाटे में भीतर चला गया। और बीस-पच्चीस मिनट में, उसी नमूने की एक साड़ी लेकर फिर उसी द्वार पर आया; पर इतनी ही देर में परिस्थिति बदल चुकी थी। स्वयंसेवक आ पहुँचे थे। अमरकान्त एक मिनट तक द्वार पर दुविधे में खड़ा रहा। फिर तीर की तरह निकल भागा और अन्धाधुन्ध भागता चला गया। दुर्भाग्य की बात! एक बुढ़िया लाठी टेकती हुई चली आ रही थी। अमरकान्त उससे टकरा गया। बुढ़िया गिर पड़ी और लगी गालियाँ देने—आँखों में चर्बी छा गयी है क्या? देखकर नहीं चलते? यह जवानी दै जायगी एक दिन।

अमरकान्त के पाँव आगे न जा सके। बुढ़िया को उठाया और उससे क्षमा माँग रहे थे कि तीनों स्वयंसेवकों ने पीछे से आकर उन्हें घेर लिया। एक स्वयंसेवक ने साड़ी के पैकेट पर हाथ रखते हुए कहा—बिछाती कपड़ा ले जाये का हुकम नहीं बा। बुलाइत है, तो सुनत नाही हौ।

दूसरा बोला—आप तो ऐसे भागे, जैसे कोई चोर भागे।

तीसरा—हज्जारन मनई, पकड़-पकड़ करके जेहल में भरा जात अहँ, देशा माँ आग लगी है, और इनका मन बिछाती माल से नहीं भरा।

अमरकान्त ने पैकेट को दोनों हाथों से मजबूत पकड़ कर कहा—तुम लोग मुझे जाने दोगे या नहीं?।

पहले स्वयंसेवक ने पैकेट पर हाथ बढ़ाते हुए कहा—जाये कसस देंई ।  
बिल्लाती कपड़ा लेके तुम इहाँ से कहीं नहीं जाय सकत हो ।

अमरकान्त ने पैकेट को एक झटके में छुड़ाकर कहा—तुम मुझे हर्गिज  
नहीं रोक सकते ।

उन्होंने आगे कदम बढ़ाया; मगर दो स्वयंसेवक तुरन्त उनके सामने लेट  
गये । अब बेचारे बड़ी मुश्किल में फँसे । जिस विपत्ति से बचना चाहते थे, वह  
जबरदस्ती गले में पड़ गयी । एक मिनट में बीसो आदमी जमा हो गये और  
चारों तरफ से उन पर टिप्पड़ियाँ होने लगीं ।

‘कोई जंडलमैन मालूम होते हैं !’

‘यह लोग अपने को शिक्षित कहते हैं । छिः ! इस दूकान पर से रोज़  
दस-पॉन्च आदमी गिरफ्तार होते हैं; पर आपको इसकी क्या परवाह !’

‘कपड़ा छीन लो और कह दो जाकर पुलिस में रपट करें ।’

बेचारे बेड़ियाँ-सी पहने खड़े थे । कैसे गला छूटे, इसका कोई उपाय न  
सूझता था । मैकूलाल पर क्रोध भा रहा था कि उसी ने यह रोग उनके सिर  
मढ़ा । उन्हें तो किसी सौभाग्य की फिक्र न थी । आये वहाँ से कि कोई सौभाग्य  
ले लो ।

कुछ देर तक लोग टिप्पड़ियाँ ही करते रहे, फिर छीन-झपट शुरू हुई ।  
किसी ने सिर से टोपी उड़ा दी । उसकी तरफ लपके, तो एक ने साड़ी का  
पैकेट हाथ से छीन लिया । फिर वह हाथों-हाथ गायब हो गयी ।

अमरकान्त ने बिगड़कर कहा—मैं जाकर पुलिस में रिपोर्ट करता हूँ ।

एक आदमी ने कहा—हाँ-हाँ, ज़रूर जाओ और हम सभी को फौसी  
चढ़वा दो ।

सहसा एक युवती खहर की साड़ी पहने, एक थैला लिए आ निकली ।  
यहाँ यह हुड़दंगा देखकर बोली—क्या सुआमला है ? तुम लोग क्यों एक  
भले आदमी को दिक कर रहे हो ?

अमरकान्त की जान में जान आयी । उसके पास जाकर क़रियाद करने  
लगे—ये लोग मेरे कपड़े छीनकर भाग गये हैं और उन्हें ग़ायब कर दिया । मैं  
इसे डाका कहता हूँ । यह चोरी है । इसे मैं न सत्याग्रह कहता हूँ न देश-प्रेम ।

युवती ने दिलासा दिया—घबड़ाइए नहीं। आपके कपड़े मिल जायेंगे।  
दौंगे तो इन्हीं लोगों के पास। कैसे कपड़े ये ?

एक स्वयंसेवक बोला—बहनजी, इन्होंने हाशिम की दूकान से कपड़े लिये हैं।

युवती—किसी के दूकान से लिये हों, तुम्हें उनके हाथ से कपड़ा छीनने  
का कोई अधिकार नहीं है। आपके कपड़े वापस ला दो। किसके पास हैं ?

एक क्षण में अमरकान्त की साड़ी जैसे हाथों-हाथ गयी थी, जैसे ही हाथों-  
हाथ वापस आ गयी। ज़रा देर में भीड़ भी गायब हो गयी। स्वयंसेवक भी  
चले गये। अमरकान्त ने युवती को धन्यवाद देते हुए कहा—आप इस समय  
न आ गयी होती तो इन लोगों ने धाती तो गायब कर ही दी थी, शायद  
मेरी खबर भी लेते।

युवती ने सरल भर्त्सना के भाव से कहा—जन-सम्मति का लिहाज़ सभी का  
करना पड़ता है; मगर आपने इस दूकान से कपड़े लिए ही क्यों ? जब आप  
देख रहे हैं कि वहाँ हमारे ऊपर कितना अत्याचार हो रहा है, फिर भी आपने  
न माना। जो लोग समझकर भी नहीं समझते उन्हें कैसे कोई समझाये !

अमरकान्त इस समय लज्जित हो गये और अपने मित्रों में बैठकर वे जो  
स्वेच्छा के राग अलाप रहे थे, वह भूल गये। बोले—मैंने अपने लिए नहीं  
खरीदे हैं। एक महिला की फ़रमाइश थी, इसलिये मज़बूर था।

‘उन महिला को आपने समझाया नहीं ?’

‘आप समझातीं, तो शायद समझ जातीं, मेरे समझाने से तो न समझीं !’

‘कभी अवसर मिला, तो जरूर समझाने की चेष्टा करूँगी। पुरुषों की  
नकेल महिलाओं के हाथ में है ! आर किस मुद्दले में रहते हैं ?’

‘सआदतगंज में ।’

‘शुभ नाम ?’

‘अमरकान्त ।’

युवती ने तुरन्त ज़रा-सा घूँघट खींच लिया और सिर छुका कर संकोच  
और स्नेह से सने स्वर में बोली—आपकी पत्नी तो आपके घर में नहीं है,  
उसने फ़रमाइश कैसे की ?

! अमरकान्त ने चकित होकर पूछा—आप किस मुद्दले में रहती हैं ?

‘घसियारी मण्डी ।’

‘आपका नाम सुखदा देवी तो नहीं ?’

‘हो सकता है, इस नाम की कई स्त्रियाँ हैं ।’

‘भायके पिता का नाम ज्वालादत्तजी है ?’

‘उस नाम के भी कई आदमी हो सकते हैं ।’

अमरकान्त ने जेब से दियासलाई निकाली और वहीं सुखदा के सामने उस साड़ी को जला दिया ।

सुखदा ने कहा—‘गाय कल आयेंगे ?’

अमरकान्त ने अवचढ़ कण्ठ से कहा—‘नहीं सुखदा, अब जब तक इसका प्रायश्चित्त न कर लूँगा, न भाऊँगा ।’

सुखदा कुछ और कहने जा रही थी कि अमरकान्त तेजी से कदम बढ़ा कर दूसरी तरफ चले गये ।

( ३ )

आज होली है; मगर आजादी के मतवालों के लिए न होली है न वसन्त । हाशिम की दूकान पर आज भी पिकेटिंग हो रही है और तमाशाह आब भी जमा हैं । आज के स्वयंसेवकों में अमरकान्त भी खड़े पिकेटिंग कर रहे हैं । उनकी देह पर खदर का कुरता है और खदर की धोती । हाथ में तिरंगा झंडा लिये हैं ।

एक स्वयंसेवक ने कहा—‘पानीदारो को यों बात लगती है । कल तुम क्या थे, आज क्या हो । सुखदा देवी न आ जाती, तो बड़ी मुश्किल होती ।’

अमर ने कहा—‘मैं उसके लिए तुम लोगों को धन्यवाद देता हूँ । नहीं मैं आज यहाँ न होता ।’

‘आज तुम्हें न आना चाहिए था । सुखदा बहन तो कहती थी, मैं आज उन्हें न जाने दूँगी ।’

‘कल के अपमान के बाद अब मैं उन्हें मुँह दिखाने योग्य नहीं हूँ । जब वह रमणी होकर इतना कर सकती हैं, तो हम तो हर तरह के कष्ट उठाने के लिए बने ही हैं । खासकर जब बाल-बच्चों का भार, सिर पर नहीं है ।’

उसी वक्त पुलिस की लॉरी आई; एक सब इंस्पेक्टर उतरा और स्वयंसेवकों के पास आकर बोला—‘मैं तुम लोगों को गिरफ्तार करता हूँ ।’

‘घन्डे मातरम्’ की ध्वनि हुई। तमासाहयों में कुछ हलचल हुई। लोग दो-दो कदम और आगे बढ़ आये। स्वयंसेवकों ने दर्शकों को प्रणाम किया और मुस्कराते हुए लॉरी में सा बैठे। अमरकान्त सबसे आगे थे। लॉरी चलना ही चाहती थी कि सुखदा किसी तरफ से दौड़ी हुई आ गई। उसके हाथ में एक पुष्प-माला थी। लॉरी का द्वार खुला था उसने ऊपर चढ़ कर वह माला अमरकान्त के गले में डाल दी। आँखों से स्नेह और गर्व की दो बूँदें टपक पड़ीं। लॉरी चली गई। यही होली थी, यही होली का आनन्द-मिलन था।

उसी वक्त सुखदा दूकान पर खड़ी होकर बोली—विलायती कपड़े खरीदना और पहनना देश-द्रोह है।

## अनुभव

प्रियतम को एक वर्ष की सज़ा हो गयी और अपराध केवल इतना था, कि तीन दिन पहले जेठ की तपती दोपहरी में उन्होंने राष्ट्र के कई सेवकों का शर्बत-पान से सत्कार किया था। मैं उस वक्त अदालत में खड़ी थी। कमरे के बाहर सारे नगर की राजनैतिक चेतना किसी बन्दी पशु की भौंति खड़ी चीत्कार कर रही थी। मेरे प्राणधन हथकड़ियों से जकड़े हुए लाये गये। चारों ओर सन्नाटा छा गया। मेरे भीतर हाहाकार मचा हुआ था, मानों प्राण पिघला जा रहा हो। आवेश की लहरें-सी उठ-उठकर समस्त शरीर को रोमांचित किये देती थीं। ओह ! इतना गर्व मुझे कभी न हुआ था। वह अदालत, कुरसी पर बैठा हुआ अँग्रेज़ अफसर, लाल जरीदार पगड़ियाँ बाँधे हुए पुलिस के कर्मचारी, सब मेरी आँखों में कुछ जान पड़ते थे। बार-बार जी में आता था, दौड़कर जीवनधन के चरणों से लिपट जाऊँ और उसी दशा में प्राण त्याग दूँ। कितनी शान्त, अविचलित, तेज और स्वाभिमान से प्रदीप्त मूर्ति थी। ग्लानि, विषाद या शोक की छाया भी न थी। नहीं, उन ओठों पर एक स्फूर्ति से भरी हुई मनोहारिणी, ओजस्वी मुस्कान थी। इस अपराध के लिए एक वर्ष का कठिन कारावास ] बाहरे न्याय ] तेरी बलिहारी है। मैं ऐसे हजार अपराध करने को तैयार थी। प्राणनाथ ने चलते समय एक बार मेरी ओर देखा, कुछ मुसकराये, फिर उनकी मुद्रा कुछ कठोर हो गयी। अदालत से लौटकर मैंने पाँच रुपये को मिठाई मँगवायी और स्वयंसेवकों को बुलाकर खिलाया। और सन्ध्या समय मैं पहली बार कांग्रेस के जलसे में शरीक हुई—शरीक ही नहीं हुई, मंच पर जाकर बोली और सत्याग्रह की प्रतिज्ञा ले ली। मेरी आत्मा में इतनी शक्ति कहीं से आ गयी, नहीं कह सकती। सर्वस्व छुट जाने के बाद फिर किसकी शंका और किसका डर। विधाता का कठोर से कठोर आघात भी अब मेरा क्या अहित कर सकता था।

( २ )

दूसरे दिन मैंने दो तार दिये। एक पिताजी को, दूसरा ससुरजी को। ससुरजी

पेंशन पाते थे। पिताजी जंगल के महकमे में अच्छे पद पर थे; पर सारा दिन गुजर गया, तार का जवाब नदारद। दूसरे दिन भी कोई जवाब नहीं। तीसरे दिन दोनों महाशयों के पत्र आये। दोनों नामे से बाहर थे। ससुरजी ने लिखा—आशा थी, तुम लोग बुढ़ापे में मेरा पालन करोगे। तुमने उस आशा पर पानी फेर दिया। क्या अब चाहतो हो, मैं भिक्षा माँगूँ। मैं सरकार से पेंशन पाता हूँ। तुम्हें आश्रय देकर मैं अपनी पेंशन से हाथ नहीं धो सकता। पिताजी के शब्द इतने कठोर न थे; पर भाव लगभग ऐसा ही था। इसी साल उन्हें प्रेड मिलनेवाला था। वह मुझे बुलायेंगे, तो सम्भव है, प्रेड से वंचित होना पड़े। हाँ, वह मेरा सहायता मौखिक रूप से करने को तैयार थे। मैंने दोनों पत्र फाड़कर फेंक दिये और फिर उन्हें कोई पत्र न लिखा। हा स्वार्थ ! तेरी माया कितनी प्रबल है ! अपना ही पिता, केवल स्वार्थ में बाधा पड़ने के भय से, अपनी लड़की की तरफ से इतना निर्दय हो जाय ! अपना ही ससुर अपनी ही बहू की ओर से इतना उदासीन हो जाय ! मगर अभी मेरी उम्र ही क्या है ? अभी तो सारी दुनिया देखने का पड़ी है।

अब तक मैं अपने विषय में निश्चिन्त थी, लेकिन अब यह नयी चिन्ता सवार हुई। इस निर्जन घर में, निराधार, निराश्रय कैसे रहूँगी; मगर जाऊँगी कहाँ ! अगर मर्द होती, तो कांग्रेस के आश्रम में चली जाती या कोई मजूरी कर लेती। मेरे पैरों में नारीत्व की वेड़ियाँ पड़ी हुई थीं। अपनी रक्षा की इतनी चिन्ता न थी, जितनी अपने नारीत्व की रक्षा की। अपनी जान की चिन्ता न थी; पर नारीत्व की ओर किसी की आँख भी न उठनी चाहिए।

किसी की आहट पाकर मैंने नीचे देखा। दो आदमा खड़े थे। जी में आया, पूछूँ तुम कौन हो ? यहाँ क्यों खड़े हो ? मगर फिर ख्याल आया, मुझे यह पूछने का क्या हक ! आम रास्ता है। जिसका जी चाहे खड़ा हो।

पर मुझे खटका हो गया। उस शंका को किसी तरह दिल से निकाल सकती था। वह एक चिगारो की भोंति हृदय के एक क्षेत्र में समा गयी थी।

गर्मी से देह फुँकी जाती थी; पर मैंने कमरे का द्वार भीतर से बन्द कर लिया। घर में एक बड़ा-सा चाकू था, उसे निकालकर सिरहाने रख लिया। वह शंका सामने बैठी धूरती हुई मालूम होती थी।

किसी ने पुकारा। मेरे रोयें खड़े हो गये। मैंने द्वार से कान लगाया। कोई मेरी कुण्डी खटखटा रहा था। कलेजा धक-धक करने लगा। वही दोनों बदमाश होंगे। क्यों कुण्डी खड़खड़ा रहे हैं? मुझसे क्या काम है? मुझे झंझलाहट आ गई। मैंने द्वार खोला और छज्जे पर खड़ी होकर जोर से बोली—कौन कुण्डी खड़खड़ा रहा है?

आवाज सुन कर मेरी शंका शान्त हो गई। कितना डारस हो गया। यह बाबू ज्ञानचन्द थे। मेरे पति के मित्रों में इनसे ज्यादा सम्जन दूसरा नहीं है। मैंने नीचे जाकर द्वार खोल दिया। देखा तो एक स्त्री भी थी। यह मिसेज ज्ञानचन्द थीं। वह मुझसे बड़ी थीं। पहले-पहल मेरे घर आई थीं। मैंने उनके चरण-स्पर्श किये। हमारे यहाँ मित्रता मर्दों ही तक रहती है। औरतो तक नहीं जाने पाती।

दोनों जने ऊपर आये। ज्ञान बाबू एक स्कूल में मास्टर हैं। बड़े ही उदार, विद्वान्, निष्कपट; पर आज मुझे मादस हुआ कि उनकी पथप्रदर्शिका उनकी स्त्री हैं। वह दुहरे बदन की, प्रतिभाशाली महिला थीं। चेहरे पर ऐसा रोच था, मानो कोई रानी हों। सिर से पाँच तक गहनो से लदी हुई। मुख सुन्दर न होने पर भी अकर्षक था। शायद मैं उन्हें कहीं और देखती, तो मुँह फेर लेती। गर्व की सजीव प्रतिमा थी; पर बाहर जितनी कठोर, भीतर उतनी ही दयालु थीं।

‘घर कोई पत्र लिखा?’—यह प्रश्न उन्होंने कुछ हिचकते हुए किया।

‘मैंने कहा—हाँ, लिखा था।’

‘कोई लेने आ रहा है?’

‘जी नहीं। न पिताजी अपने पास रखना चाहते हैं, न ससुरजी।’

‘तो फिर?’

‘फिर क्या, अभी तो यहीं पड़ी हूँ।’

‘तो मेरे घर क्यों नहीं चलती? अकेले इस घर में मैं न रहने दूँगी।’

खुफिया के दो आदमी इस वक्त भी डटे हुए हैं।’

‘मैं पहले ही समझ गयी थी, दोनों खुफिया के आदमी होंगे।’

ज्ञान बाबू ने पत्नी की ओर देखकर, मानो उनकी आज्ञा से कहा—तो मैं जाकर ताँगा लाऊँ ?



देवीजी ने इस तरह देखा, मानो कह रही हों, क्या अभी तुम यहीं खड़े हो ? मास्टर साहब चुपके से द्वार की ओर चले ।

‘उहरो’ देवीजी झोलीं—‘कै तौंगे लाओगे ?’

‘कै !’—मास्टर साहब घबड़ा गये ।

‘हाँ कै ! एक तौंगे पर तो तीन सवारियाँ ही बैठेंगी । सन्दूक-बिछावन, भरतन-भौंड़े क्या मेरे सिर पर जायेंगे !’

‘तो दो लेता आऊँगा !’ मास्टर साहब डरते-डरते बोले ।

‘एक तौंगे में कितना सामान भर दोगे ?’

‘तो तीन लेता आऊँ ?’

‘अरे तो जाओ भी । जरा-सी बात के लिए घण्टा भर लगा दिया !’

मैं कुछ कहने न पाई थी कि ज्ञान बाबू चल दिये । मैंने सकुचाते हुए कहा—बहन, तुम्हें मेरे जाने से कष्ट होगा और...

देवीजी ने तीक्ष्ण स्वर में कहा—हाँ, होगा तो अवश्य । तुम दोनों जूम में पाब भर आटा खाओगी, कमरे के एक कोने अड़्डा जमा लोगी, सिर में दो-तीन धाने का तेल डालोगी । यह क्या थोड़ा कष्ट है ।

मैंने झोंपते हुए कहा—भाप तो मुझे बना रही हैं ।

देवीजी ने सहृदय भाव से मेरा कन्धा पकड़ कर कहा—जब तुम्हारे बाबूजी लौट आयें, तो मुझे भी अपने घर मेहमान रख लेना । मेरा घाटा पूरा हो जायगा । अब तो राजी हुई । चलो, असबाब बाँधो । खाट-वाट कल मँगवा लेंगे ।

( ३ )

मैंने ऐसी सहृदय, उदार, मीठी बातें करनेवाली स्त्री नहीं देखी । मैं उनकी छोटी बहन होती, तो भी शायद इससे अच्छी तरह न रखती । विन्ता या क्रोध को तो जैसे उन्होंने जीत लिया हो । संदेव उनके मुख पर मधुर विनोद खेला करता था । कोई लड़का-बाला न था; पर मैंने उन्हें कभी दुःखी नहीं देखा । ऊपर के काम के लिए एक लौंडा रख लिया था । भीतर का सारा काम खुद करतीं । इतना कम खाकर और इतनी मेहनत करके वह कैसे इतनी दृष्ट-पुष्ट थीं, मैं नहीं कह सकती । विश्राम तो जैसे उनके भाग्य ही में नहीं लिखा था । जेठ की

हुपहरी में भी न लेटती थीं। हाँ, मुझे कुछ न करने देतीं, उस पर जब देखो, कुछ खिलाने को सिर पर सवार। मुझे यहाँ पर बस यही एक तकलीफ़ थी।

मगर आठ ही दिन गुजरे थे; कि एक दिन मैंने उन्हीं दोनों खुफ़ियों को नीचे बैठे देखा। मेरा माया ठनका। यह अभागे यहाँ भी मेरे पीछे पड़े हैं। मैंने तुरन्त बहनजी से कहा—वह दोनों बदमाश यहाँ भी भँडरा रहे हैं।

उन्होंने हिकारत से कहा—कुत्ते हैं। फिरने दो।

मैं चिन्तित होकर बोली—कोई स्वाँग न खड़ा करें।

उसी बेपरवाही से बोलीं—भूँकने के सिवा और क्या कर सकते हैं ?

मैंने कहा—काट भी तो सकते हैं ?

हँस कर बोलीं—इसके डर से कोई भाग तो नहीं जाता।

मगर मेरी दाल में मक्खी पड़ गई। बार-बार छप्पे पर जाकर उन्हे टहलते देख आती। यह सब क्यों मेरे पीछे पड़े हुए हैं ? आखिर मैं नौकरशाही का क्या बिगाड़ सकती हूँ। मेरी सामर्थ्य ही क्या है। क्या यह सब इस तरह मुझे यहाँ से भगाने पर तुले हैं ? इससे उन्हें क्या मिलेगा ? यही तो कि मैं मारी-मारी फिरूँ ? कितनी नीची तबीयत है।

एक हफ़ता और गुजर गया। खुफ़ियों ने पिंड न छोड़ा। मेरे प्राण सूखते जाते थे। ऐसी दशा में यहाँ रहना मुझे अनुचित मालूम होता था; पर देवीजी से कुछ कह न सकती थी।

एक दिन-शाम को ज्ञान बाबू आये, तो घबड़ाये हुए थे। मैं बरामदे में थी। परबल छील रही थी। ज्ञान बाबू ने कमरे में जाकर देवीजी की इशारे से बुलाया। देवीजी ने बैठे-बैठे कहा—पहले कपड़े-वपड़े तो उतारो; मुँह-हाथ धोओ, कुछ खाओ, फिर जो कुछ कहना हो, कह लेना।

ज्ञान बाबू को धैर्य कहाँ ? पेट में बाँस की गन्ध तक न पचती थी। आग्रह से बुलाया—तुमसे तो उठानहीं जाता। मेरी जान आफ़त में है।

देवीजी ने बैठे-बैठे कहा—तो कहते क्यों नहीं, क्या कहना है ?

‘यहाँ आओ।’

‘क्या यहाँ कोई और बैठा हुआ है ?’

मैं वहाँ से चली। बहन ने मेरा हाथ पकड़ लिया। मैं जोर करने पर भी न

छुड़ा सकी। ज्ञान बाबू मेरे सामने न कहना चाहते थे; पर इतना सब भी न था; कि जरा देर रुक जाते। बोले, प्रिन्सिपल से मेरी लड़ाई हो गई।

देवीजी ने बनावटी गम्भीरता से कहा—सच। तुमने उसे खूब पीटा न ?

‘तुम्हें दिल्लीगी सुझती है। यहाँ नौकरी आ रही है।’

‘जब यह डर था, तो लड़े क्यों ?’

‘मैं थोड़े ही लड़ा। उसी ने मुझे बुला कर डाँटा।’

‘बिकसूर ?’

‘अब तुमसे क्या कहूँ।’

‘फिर वही पर्दा। मैं कह चुकी, यह मेरी महन है। मैं इससे कोई पर्दा नहीं रखना चाहती।’

‘और जो इन्हीं के बारे में कोई बात हो, तो ?’

देवीजी ने जैसे पहेली बूझ कर कहा—अच्छा, समझ गई। कुछ खुफियों का झगड़ा होगा। पुलिस ने तुम्हारे प्रिन्सिपल से शिकायत की होगी।

ज्ञान बाबू ने इतनी आसानी से अपनी पहेली का बूझा जाना स्वीकार न किया।

बोलें—पुलिस ने प्रिन्सिपल से नहीं; हाकिम जिला से कहा। उसने प्रिन्सिपल को बुला कर मुझसे जवाब तलब करने का हुक्म दिया।

देवी ने आभास से कहा—समझ गई। प्रिन्सिपल ने तुमसे कहा होगा, कि उस छत्री को घर से निकाल दो।

‘हाँ, यही समझ लो।’

‘तो तुमने क्या जवाब दिया ?’

‘अभी कोई जवाब नहीं दिया। वहाँ खड़े-खड़े क्या कहता !’

देवीजी ने उन्हें आड़े हाथों लिया—जिस प्रश्न का एक ही जवाब हो, उसमें सोच-विचार कैसा ?

ज्ञान बाबू सिरपिटाकर बोले—लेकिन कुछ सोचना तो जरूरी था।

देवीजी की त्पोरियाँ बदल गयीं; आज मैंने पहली बार उनका यह रूप देखा। बोलें—तुम उस प्रिन्सिपल से जाकर कह दो, मैं उसे किसी तरह नहीं

छोड़ सकता और न माने, तो इस्तीफ़ा दे दो। अभी जाओ। लौटकर हाथ-मुँह धोना।

मैंने रोकर कहा—बहन, मेरे लिए...

देवी ने डाँट बतायी—तू चुप रह, नहीं कान पकड़ लूँगी। तू क्यों बीच में कूदती है। रहेंगे, तो साथ रहेंगे। मरेंगे, तो साथ मरेंगे। इस मटुँवे की मैं क्या कहूँ। आधी उम्र बीत गयी और अभी बात करना न आया। (पति से) खड़े सोच क्या रहे हो? तुम्हें डर लगता हो, तो मैं जाकर कह आऊँ।

ज्ञान बाबू ने खिसियाकर कहा—तो कल कह दूँगा, इस वक्त कहाँ होगा, कौन जाने।

रात-भर मुझे नींद नहीं आयी। बाप और ससुर जिसका मुँह नहीं देखना चाहते, उसका यह आदर! राह की भिखारिन का यह सम्मान! देवी, तू सचमुच देवी है।

दूसरे दिन ज्ञान बाबू चले, तो देवी ने फिर कहा—कैसला करके घर आना। यह न हो कि फिर सोचकर जवाब देने की जरूरत पड़े।

ज्ञान बाबू के चले जाने के बाद मैंने कहा—तुम मेरे साथ बड़ा अन्याय कर रही हो बहनजी! मैं यह कभी नहीं देख सकती, कि मेरे कारण तुम्हें यह विपत्ति झेलनी पड़े।

देवी ने हास्य-भाव से कहा—कह चुकी या कुछ और कहना है।

‘कह चुकी; मगर अभी बहुत कुछ कहूँगी।’

‘अच्छा, बता तेरे प्रियतम क्यों जेल गये। इसी लिए तो कि स्वयंसेवकों का सत्कार किया था। स्वयंसेवक कौन हैं? यह हमारी सेना के वीर हैं, जो हमारी लड़ाइयों लड़ रहे हैं। स्वयंसेवकों के भी तो बाल-बच्चे होंगे, माँ-बाप होंगे, वे भी तो कोई कार-बार करते होंगे; पर देश की लड़ाई लड़ने के लिए उन्होंने सब कुछ लगा दिया है। ऐसे वीरों का सत्कार करने के लिए, जो आदमी जेल में डाल दिया जाय, उसकी स्त्री के दर्शनो से भी आत्मा पवित्र होती है। मैं तुझपर एहसान नहीं कर रही हूँ, तू मुझपर एहसान कर रही है।

मैं इस दया-सागर में डूबकियाँ खाने लगी। बोलती क्या।

शाम को जब शान बाबू लौटे, तो उनके मुख पर विजय का आनन्द था।  
देवी ने पूछा—हार कि जीत ?

शान बाबू ने अकड़ कर कहा—जीत ! मैंने इस्तीफा दे दिया, तो चक्कर  
में आ गया। उसी वक्त हाकिम जिला के पास गया। वहाँ न जाने मोटर पर  
बैठ कर दोनों में क्या बातें हुईं। लौट कर मुझसे बोला—आप पोलिटिकल  
जलसों में तो नहीं जाते ?

मैंने कहा—कभी भूल कर भी नहीं।

‘कांग्रेस के मेम्बर तो नहीं हैं ?’

मैंने कहा—मेम्बर क्या, मेम्बर का दोस्त भी नहीं।

‘कांग्रेस फंड में चन्दा तो नहीं देते ?’

मैंने कहा—कानी कौड़ी भी कभी नहीं देता।

‘तो हमें आपसे कुछ नहीं कहना है। मैं आपका इस्तीफा वापस करता हूँ।  
देवीजी ने मुझे गले लगा लिया।

## समर-यात्रा

आज सवेरे ही से गाँव में हलचल मची हुई थी। कच्ची झोपड़ियाँ हँसती हुई जान पड़ती थीं। आज सत्याग्रहियों का जत्था गाँव में आयेगा। कोदई चौधरी के द्वार पर चँदवा तना हुआ है। आटा, घी, तरकारी, दूध, दही जमा किया जा रहा है। सबके चेहरों पर उमंग है, हौसला है, आनन्द है। वही विन्दा अहीर, जो दौरे के हाकिमों के पड़ाव पर पाव-पाव भर दूध के लिए मुँह छिपाता फिरता था, आज दूध और दही के दो मटके अहिराने से बटोरकर रख गया है। कुम्हार जो घर छोड़कर भाग जाया करता था, मिट्टी के बर्तनों का अंठम लग गया है। गाँव के नाई-कहार सब आप-ही-आप दौड़े चले आ रहे हैं। अगर कोई प्राणी दुखी है, तो नोहरी बुढ़िया है; वह अपनी झोंपड़ी के द्वार पर बैठी हुई अपनी पचहत्तर साल की बूढ़ी, सिकुड़ी हुई आँखों से यह समारोह देख रही है और पछता रही है। उसके पास क्या है, जिसे लेकर कोदई के द्वार पर जाय और कहे—मैं यह लाई हूँ, वह तो दानों को मुहताज है।

मगर नोहरी ने अच्छे दिन भी देखे हैं। एक दिन उसके पास धन, जन सब कुछ था। गाँव पर उसी का राज था। कोदई को उसने हमेशा नीचे दबाये रखा। वह स्त्री होकर भी पुरुष थी। उसका पति घर में सोता था, वह खेत में सोने जाती थी। मामले-मुकदमे की पैरवी खुद ही करती थी। लेना-देना सब उसी के हाथों में था; लेकिन वह सब कुछ विघाता ने हर लिया; न धन रहा, न जन रहे—अब उनके नामों को रोने के लिए वही बाकी थी। आँखों से सूझता न था, कानों से सुनाई न देता था, जगह से हिलना मुश्किल था। कितनी तरह जिन्दगी के दिन पूरे कर रही थी और उधर कोदई के भाग उदय हो गये थे। अब चारों ओर कोदई की पूछ थी—पहुँच थी। आज यह जलसा भी कोदई के द्वार पर हो रहा है। नोहरी को अब कौन पूछेगा। यह सोचकर उसका मनस्वी हृदय मानो किसी परधर से कुचल उठा। हाय! अगर भगवान ने उसे इतना अपंग न कर दिया होता, तो आज झोंपड़े को लीपती, द्वार पर बाजे

बजवाती, कढ़ाव चढ़ा देती, पूड़ियाँ बनवाती और जब वह लोग खा चुकते, तो अँजुली भर हपये उनकी भेंट कर देती ।

उसे वह दिन याद आया, जब वह अपने बूढ़े पति को लेकर यहाँ से बीस कोस महात्माजी के दर्शन करने गयी थी । वह उत्साह, वह सात्विक प्रेम, वह श्रद्धा, आज उसके हृदय में आकाश के सटियाले भेषों की भाँति उमड़ने लगी ।

कोदई ने आकर पोपले मुँह से कहा—भाभी, आज महात्माजी का जत्था आ रहा है, तुम्हें भी कुछ देना है ?

नोहरी ने चौधरी को कटार भरी हुई आँखों से देखा । निर्दयी ! मुझे जलाने आया है । मुझे नीचा दिखाना चाहता है । जैसे आकाश पर चढ़कर बोली—मुझे जो कुछ देना है, वह उन्हीं लोगों को दूँगी । तुम्हें क्यों दिखाऊँ ।

कोदई ने सुकिराकर कहा—हम किसी से कहेंगे नहीं, सच कहते हैं भाभी, निकालो वह पुरानी हाँड़ी । अब किस दिन के लिए रखे हुए हो । किसी ने कुछ नहीं दिया । गाँव की लाज कैसे रहेगी ?

नोहरी ने कठोर दीनता के भाव से कहा—जले पर नमक न छिड़को, देवरजी ! भगवान ने दिया होता, तो तुम्हें कहना न पड़ता । इसी द्वार पर एक दिन साधु-सन्त, जोगी-जती, हाकिम-सूबा सभी आते थे; मगर सब दिन बराबर नहीं आते ।

कोदई लज्जित हो गया । उसके मुख की झुर्रियाँ मानो रँगने लगीं । बोला—तुम तो हँसी में बिगड़ जाती हो भाभी ! मैंने तो इसलिए कहा था कि पीछे से तुम यह न कहने लगे—मुझसे तो किसी ने कुछ कहा ही नहीं ।

यह कहता हुआ वह चला गया । नोहरी वहीं बैठी उसकी ओर ताकती रही । उसका वह व्यंग्य सर्प की भाँति उसके सामने बैठा हुआ मालूम होता था ।

( २ )

नोहरी अभी बैठी हुई थी कि शोर मचा—जत्था आ गया ! पच्छिम में गर्द उड़ती हुई नजर आ रही थी, मानों पृथ्वी उन शान्तियों के स्वागत में अपने रज-रत्नों की वर्षा कर रही हो । गाँव के सब स्त्री-पुरुष सब काम छोड़-छोड़ कर उनका अभिवादन करने चले । एक क्षण में तिरंगी पताका हवा में फहराती

दिखाई दी, मानो स्वराज्य ऊँचे आसन पर बैठा हुआ सबको आशीर्वाद दे रहा हो ।

स्त्रियों मंगल-गान करने लगीं । जरा देर में यात्रियों का दल साफ़ नजर आने लगा । दो-दो आदमियों की कतार थीं । हर एक की देह पर खहर का कुर्ता था, सिर पर गाँधी टोपी, बगल में थैला लटकता हुआ, दोनों हाथ खाली, मानो स्वराज्य का आलिंगन करने को तैयार हों । फिर उनका कंठस्वर सुनाई देने लगा । उनके भरदाने गलों से एक क्रौमी तराना निकल रहा था । गर्म, गहरा, दिलों में स्फूर्ति डालनेवाला—

‘एक दिन वह था कि हम सारे जहाँ में फ़र्द थे,  
एक दिन यह है कि हम-सा बेहया कोई नहीं ।  
एक दिन वह था कि अपनी शान पर देते थे जान,  
एक दिन यह है कि हम-सा बेहया कोई नहीं ।’

गाँववालों ने कई कदम आगे बढ़कर यात्रियों का स्वागत किया । बेचारों के सिरों पर धूल जमी हुई थी, ओठ सूखे हुए, चेहरे सँवलाये; पर आँखों में जैसे आजादी की ज्योति त्वमक रही थी ।

स्त्रियाँ गा रही थीं, बालक उछल रहे थे और पुरुष अपने अँगोछे से यात्रियों को हवा कर रहे थे, इस समारोह में नोहरी की ओर किसी का ध्यान न गया, जो अपनी लठिया पकड़े सबके पीछे सजीव आशीर्वाद बनी खड़ी थी । उसकी आँखें डबडबाई हुई थीं, मुख से गौरव की एसी झलक आ रही थी, मानो वह कोई रानी है, मानो यह सारा गाँव उसका है, ये सभी युवक उसके बालक हैं । अपने मन में उसने ऐसी शक्ति, ऐसे विकास, ऐसे उत्थान का अनुभव कभी न किया था ।

सहसा उसने लाठी फेंक दी और भीड़ को चीरती हुई यात्रियों के सामने आ खड़ी हुई, जैसे लाठी के साथ ही उसने बुढ़ापे और दुःख के बोझ को फेंक दिया हो । वह एक पल अनुरक्त आँखों से आजादी के सैनिकों की ओर ताकती रही, मानो उसकी शक्ति को अपने अन्दर भर रही हो, तब वह नाचने लगी, इस तरह नाचने लगी, जैसे कोई सुन्दरी नवयौना प्रेम और उल्लास के मद से मिहिल होकर नाचे । लोग दो-दो, चार-चार कदम पीछे हट गये, छोटा-सा



औंगान बन गया और उस औंगान में वह बुद्धिया अगना नृत्य-कौशल दिखाने लगी। इस अलौकिक आनन्द के रेले में वह अपना सारा दुःख और सन्ताप भूल गई। उसके जीर्ण अंगों में सदा वायु का प्रकोप रहता था, वहाँ न जाने इतनी चपलता, इतनी लचक, इतनी फुरती कहीं से आ गई थी। पहले कुछ देर तो लोग मजाक से उसकी ओर ताकते रहे, जैसे बालक बन्दर का नाच देखते हैं, फिर अनुराग के इस पावन प्रवाह ने सभी को मतवाला कर दिया। उन्हें ऐसा जान पड़ा कि सारी प्रकृति एक विराट् व्यापक नृत्य की गोद में खेल रही है।

कोदर्ई ने कहा—बस करो भाभी, बस करो।

नोहरी ने थिरकते हुए कहा—क्या तुम आज भी बूढ़े हो? मेरा बुढ़ापा तो जैसे भाग गया। इन वीरों को देखकर भी तुम्हारी छाती नहीं फूलती? हमारा ही दुःख-दर्द हरने के लिए तो इन्होंने यह परन ठाना है। इन्हीं हाथों से हाकिमों की बेगार बजाई है, इन्हीं कानों से उनकी गालियाँ और घुड़कियाँ सुनी हैं। अब तो उस जोर-जुलूम का नाश होगा—हम और तुम क्या अभी बूढ़े होने जोग थे? हमें पेट की आग ने जलाया है। बोली, ईमान से, यहाँ इतने आदमी हैं, किसी ने इधर छः महीने से पेट भर रोटी खाई है? घी किसी को सूँघने को मिला है? कभी नींद भर सोये हो? जिस खेत का लगान तीन रुपये देते थे, अब उसी के नौ-दस देते हो। क्या धरती सोना उगलेंगी? काम करते-करते छाती फट गई। हमीं हैं कि इतना सह कर भी जीते हैं। दूसरा होता, तो या तो मार डालता, या मर जाता। धन्य हैं महारामा गाँधी और उनके चेले कि दीनों का दुःख समझते हैं, उनके उद्धार का जतन करते हैं। और तो सभी हमें पीसकर हमारा रक्त निकालना जानते हैं।

यात्रियों के चेहरे चमक उठे। हृदय खिल उठे। प्रेम में डूबी हुई ध्वनि निकली—

‘एक दिन वह था कि पारस थी यहाँ की सरजूमी,

एक दिन यह है कि यों बेदस्तोपा कोई नहीं।’

( ३ )

कोदर्ई के द्वार पर मशालें जल रही थीं। कई गाँवों के आदमी जमा हो-

गये थे। यात्रियों के भोजन कर लेने के बाद सभा शुरू हुई। दल के नायक ने खड़े होकर कहा—

भाइयो, आपने आज हम लोगो का जो आदर-सत्कार किया, उससे हमें यह आशा हो रही है कि हमारी बेड़ियाँ जल्द ही कट जायँगी। मैंने पूरब और पश्चिम के बहुत-से देशों को देखा है, और मैं तजरबे से कहता हूँ कि आप में जो सरलता, जो ईमानदारी, जो श्रम और धर्मबुद्धि है, वह संसार के और किसी देश में नहीं। मैं तो यही कहूँगा कि आप मनुष्य नहीं, देवता हैं। आपको भोग-विलास से मतलब नहीं, नशा-पानी से मतलब नहीं, अपना काम करना, और अपनी दशा पर सन्तोष रखना, यह आपका आदर्श है; लेकिन आपका यही देवत्व, आपका यही सीधापन आपके हक में घातक हो रहा है। बुरा न मानिएगा, आप लोग इस संसार में रहने के योग्य नहीं। आपको तो स्वर्ग में कोई स्थान पाना चाहिए था। खेतों का लगान बरसाती नाले की तरह बढ़ता जाता है, आप चूँ नहीं करते। अमले और अहलकार आपको नोचते रहते हैं; आप जबान नहीं धिल्लाते। इसका यह नतीजा हो रहा है कि आपको लोग दोनों हाथों से लूट रहे हैं; पर आपको खबर नहीं। आपके हाथों से सभी रोजगार छिनते जाते हैं, आपका सर्वनाश हो रहा है; पर आप आँखें खोलकर नहीं देखते। पहले लाखों भाई सूत/कातकर, कपड़े बुनकर गुजर करते थे। अब सब कपड़ा विदेश से आता है। पहले लाखों आदमी यहीं नमक बनाते थे। अब नमक बाहर से आता है। यहाँ नमक बनाना जुर्म है। आपके देश में इतना नमक है कि सारे संसार का दो सौ साल तक उससे काम चल सकता है; पर आप सात करोड़ रुपये सिर्फ नमक के लिए देते हैं। आपके ऊसरो में, झीलों में नमक भरा पड़ा है, आप उसे छू नहीं सकते। शायद कुछ दिन में आपके कुओं पर भी महसूल लग जाय। क्या आप अब भी यह अन्याय सहते रहेंगे ?

एक आवाज आई—हम किस लायक हैं ?

नायक—यही तो आपका भ्रम है। आप ही की गर्दन पर इतना बड़ा राज्य थमा हुआ है। आप ही इन बड़ी-बड़ी फौजों, इन बड़े अफसरों के मालिक हैं; मगर फिर भी आप भूखों मरते हैं, अन्याय सहते हैं। इसलिए कि आपको अपनी शक्ति का ज्ञान नहीं। यह समझ लीजिए कि संसार में जो

आदमी अपनी रक्षा नहीं कर सकता, वह सदैव स्वार्थी और अन्यायी आदमियों का शिकार बना रहेगा। आज ससार का सबसे बड़ा आदमी अपने प्राणों की बाजी खेल रहा है। हजारों जवान अपनी जानें हथेली पर लिए आपके दुःखों का अन्त करने के लिए तैयार हैं। जो लोग आपको भ्रमहाय समझकर दोनों हाथों से आपको लूट रहे हैं, वह कब चाहेंगे कि उनका शिकार उनके मुँह से छीन जाय। वे आपके इन सिपाहियों के साथ जितनी सख्तियाँ कर सकते हैं, कर रहे हैं; मगर हम लोग सब कुछ सहने को तैयार हैं। अब सोचिए कि आप हमारी कुछ मदद करेंगे? मरदों की तरह निकलकर अपने को अन्याय से बचायेंगे या कायरों की तरह बैठे हुए तकदीर को कोसते रहेंगे? ऐसा भ्रमसर फिर शायद कभी न आये। अगर इस वक्त चूके, तो फिर हमेशा हाथ मलते रहिएगा। हम न्याय और सत्य के लिए लड़ रहे हैं; इसलिए न्याय और सत्य ही के इधियारों से हमें लड़ना है। हमें ऐसे वीरों की जरूरत है, जो हिंसा और क्रोध को दिला से निकाल डालें और ईश्वर पर अटल विश्वास रखकर धर्म के लिए सब कुछ झेल सकें। बोलिए, आप क्या मदद करते हैं ?

कोई आगे नहीं बढ़ता। सन्नाटा छाया रहता है।

( ४ )

एकाएक शोर मचा—पुलीस आ गयी।

पुलीस का दारोगा कांसटेबलों के एक दल के साथ आकर सामने खड़ा हो गया। लोगों ने सहमी हुई आँखों और धड़कते हुए दिलों से उनकी ओर देखा और जैसे छिपने के लिए बिल खोजने लगे।

दारोगाजा ने हुक्म दिया—मारकर भगा दो इन बदमाशों को ?

कांसटेबलों ने अपने खण्डे सँभाले; मगर इसके पहलें कि वे किसी पर हाथ चलायें, सभी लोग हुर्र हो गये। कोई इधर से भागा, कोई उधर से। भगदड़ मच गयी। दस मिनट में वहाँ गाँव का एक आदमी भी न रहा। हाँ, नायक अपने स्थान पर अब भी खड़ा था और ज़रथा उसके पीछे बैठा हुआ था; केवल कोईदई चौधरी नायक के समीप बैठे हुए स्थिर आँखों से भूमि की ओर ताक रहे थे।

दारोगा ने कोदई की ओर कठोर आँखों से देखकर कहा—क्यों रे कोदइया, तूने इन बदमाशों को क्यों ठहराया यहाँ ?

कोदई ने लाल-लाल आँखों से दारोगा की ओर देखा और जहर की तरह गुस्से को पी गये । आज अगर उनके सिर गृहस्थी का बखेड़ा न होता, लेना-देना न होता तो वह भी इसका मुँह-तोड़ जवाब देते । जिस गृहस्थी पर उन्होंने अपने जीवन के ५० साल होम कर दिये थे, वह इस समय एक विषैले सर्प की भोंति उनकी आत्मा में लिपटी हुई थी ।

कोदई ने अभी कोई जवाब न दिया था कि नोहरी पीछे से आकर बोली—क्या लाल पगड़ी बाँधकर तुम्हारी जीभ भी एँठ गयी है ? कोदई क्या तुम्हारे गुलाम हैं कि कोदइया-कोदइया कर रहे हो । हमारा ही पैसा खाते हो और हमीं को आँखें दिखाते हो ? तुम्हें लाज नहीं आती ?

नोहरी इस वक्त दोपहरी की धूप की तरह काँप रही थी । दारोगा एक क्षण के लिए सन्नाटे में आ गया । फिर कुछ सोचकर और औरत के मुँह लगाना अपनी शान के खिलाफ समझकर कोदई से बोला—यह कौन शैतान की खाला है, कोदई । खुदा का खौफ न होता, तो इसकी ज्ञान तालू से खींच लेता ।

बुढ़िया लाठी टेककर दारोगा की ओर घूरती हुई बोली—क्यों खुदा की तुहाई देकर खुदा को बदनाम करते हो ? तुम्हारे खुदा तो तुम्हारे अफसर हैं, जिनकी तुम जूतियाँ चाटते हो । तुम्हें तो चाहिए या कि डूब भरते चिक्लू भर पानी में । जानते हो, यह लोग जो यहाँ आये हैं, कौन हैं ? यह वह लोग हैं, जो हम शरीबों के लिये अपनी जान तक होमने को तैयार हैं । तुम उन्हें बदमाश कहते हो । तुम, जो घूस के रुपये खाते हो, जुधा खेलाते हो, चोरियाँ करवाते हो, डाके डलवाते हो, भले आदमियों को फँसाकर मुट्टियाँ गरम करते हो और अपने देवताओं की जूतियों पर नाक रगड़ते हो, तुम इन्हें बदमाश कहते हो ?

नोहरी की तीक्ष्ण बातें सुनकर बहुत से लोग जो इधर-उधर दबक गये थे, फिर जमा हो गये । दारोगा ने देखा, भीड़ बढ़ती जाती है, तो अपना हँटर लेकर उन पर पिल पड़े । लोग फिर तितर-बितर हो गये । एक हँटर नोहरी पर भी पड़ा । उसे ऐसा मालूम हुआ कि कोई चिगारी सारी पीठ पर दौड़ गयी । उसकी आँखों तले अँधेरा छा गया; पर अपनी बची हुई शक्ति को एकत्र करके

ऊँचे स्वर में बोली—लड़की, क्यों भागते हो ? क्या यहाँ नेबता खाने आये थे, या कोई नाच-तमाशा हो रहा था । तुम्हारे इसी लेंडीपन ने इन सबों को शेर बना रखा है । कब तक यह मार-धाड़, गाली-गुफ्ता सहते रहोगे ?

एक सिपाही ने बुढ़िया की गरदन पकड़कर जोर से धक्का दिया । बुढ़िया दो-तीन कदम पर, औँचे मुँह गिरा चाहती थी कि कोदर्ह ने लपककर उसे लँभाल लिया और बोला—क्या एक बुखिया पर गुस्ता दिखाते हो यारो ? क्या गुलामी ने तुम्हें नामर्द भी बना दिया है ? औरतो पर, बूढ़ो पर, निहत्थों पर बार करते हो, यह मरदो का काम नहीं है ।

नाहरो ने ज़मीन पर पड़े-पड़े कहा—मर्द होते, तो गुलाम ही क्यों होते ! भगवान् ! आदमी इतना निर्दयी भी हो सकता है ? भला भँगरेज इस तरह वेदरदी करे, तो एक बात है । उसका राज्य है । तुम तो उसके चाकर हो, तुम्हें राज तो न मिलेगा ; मगर रॉड मॉड में ही खुश । इन्हें कोई तलब देता जाय, दूसरों की गरदन भी काटने में इन्हें संकोच नहीं !

अब दारोगा ने नायक को डोंटना शुरू किया—तुम किसके हुक्म से इस गाँव में आये ?

नायक ने शान्त भाव से कहा—खुदा के हुक्म से ।

दारोगा—तुम रियाया के अमन में खलल डालते हो ?

नायक—अगर उन्हें उनकी हालत बताना उनके अमन में खलल डालना है, तो बेशक हम उनके अमन में खलल डाल रहे हैं ।

भागनेवालों के कदम एक बार फिर रुक गये । कोदर्ह ने उनकी ओर निराशा औँखों से देखकर काँपते हुए स्वर में कहा—भाइयो, इस बखत कई गाँवों के आदमी यहाँ जमा हैं । दारोगा ने हमारी जैसी बेधाबरूह की है, क्या उसे सहकर तुम आराम की नीद सो सकते हो ? इसकी फरियाद कौन सुनेगा ? हाकिम लोग क्या हमारी फरियाद सुनेंगे ? कभी नहीं । आज अगर हम लोग मार डाले जायँ, तो भी कुछ न होगा । यह है हमारी इज्जत और आबरू ! धुड़ी है इस बिन्दगानी पर ।

समूह स्थिर भाव से खड़ा हो गया, जैसे बहता हुआ पानी में ड से रुक जाय । भय का ध्रुऔँ, जो लोगों के हृदय पर छा गया था, एकाएक हट गया ।

उनके चेहरे कठोर हो गये। दारोगा ने उनके तीवर देखे, तो तुरन्त घोड़े पर सवार हो गया और कोदई को गिरफ्तार करने का हुक्म दिया। दो सिपाहियों ने बढ़कर कोदई की बाँह पकड़ ली। कोदई ने कहा—घबड़ाते क्या हो, मैं कहीं भागूँगा नहीं। चलो, कहाँ चलते हो ?

ज्योंही कोदई दोनों सिपाहियों के साथ चला, उसके दोनों जवान बेटे कई आदमियों के साथ सिपाहियों की ओर लपके कि कोदई को उनके हाथों से छीन लें। सभी आदमी विकट भावेश में आकर पुलिसवालों के चारों ओर जमा हो गये।

दारोगा ने कहा—तुम लोग हट जाओ, वरना मैं फायर कर दूँगा। समूह ने इस धमकी का अवाज 'भारतमाता की जय !' से दिया और एक-एक दो-दो कदम और आगे खिसक आये।

दारोगा ने देखा, अब जान बचती नहीं नजर आती। नम्रता से बोला—नायक साहब, यह लोग फसाद पर आमादा हैं। इसका नतीजा अच्छा न होगा।

नायक ने कहा—नहीं, जब तक हमसे एक आदमी भी यहाँ रहेगा, आपके ऊपर कोई हाथ न उठा सकेगा। आपसे हमारी कोई दुश्मनी नहीं है। हम और आप दोनों ही एक पैरों के तले दबे हुए हैं। यह हमारी बदनसीबी है, कि हम-आप दो विरोधी दलों में खड़े हैं।

कह कहते हुए नायक ने गाँववालों को समझाया—भाइयो, मैं आपसे कह चुका हूँ, यह न्याय और धर्म की लड़ाई है और हमें न्याय और धर्म के हथियारों से ही लड़ना है। हमें अपने भाइयों से नहीं लड़ना है। हमें तो किसी से भी लड़ना नहीं है। दारोगा की जगह कोई अँगरेज होता, तो भी हम उसकी इतनी ही रक्षा करते। दारोगा ने कोदई चौधरी को गिरफ्तार किया है। मैं इसे चौधरी का सौभाग्य समझता हूँ। धन्य हैं वे लोग जो आजादी की लड़ाई में सजा पायें। यह बिगड़ने या घबड़ाने की बात नहीं है। आप लोग हट जायें और पुलिस को जाने दें।

दारोगा और सिपाही कोदई को लेकर चले। लोगों ने जयध्वनि की—  
'भारत माता की जय !'

कोदई ने जवाब दिया—राम-राम, भाइयो, राम-राम । बड़े रहना मैदान में । घबड़ाने की कोई बात नहीं है । भगवान् सबका मालिक है ।

दोनों लड़के आँखों में आँसू भरे आये और कातर स्वर में बोले—हमें क्या कहे जाते हो दादा ।

कोदई ने उन्हें बढ़ावा देते हुए कहा—भगवान् का भरोसा मत छोड़ना और वह करना, जो मरदों को करना चाहिए । भय सारी बुराइयों की जड़ है । इसे मन से निकाल डालो, फिर तुम्हारा कोई कुछ नहीं कर सकता । सत्य की कभी हार नहीं होती ।

आज पुलिस के सिपाहियों के बीच में कोदई को निर्भयता का जैसा अनुभव हो रहा था, वैसा पहले कभी न हुआ था । जेल और फौसी उसके लिए आज भय की वस्तु नहीं, गौरव की वस्तु हो गयी थी । सत्य का प्रत्यक्ष रूप आज उसने पहली बार देखा । मानो वह कवच की भाँति उसकी रक्षा कर रहा हो ।

( ५ )

गाँववालों के लिए कोदई का पकड़ लिया जाना लज्जाजनक मालूम हो रहा था । उनकी आँखों के सामने उनके चौधरी इस तरह पकड़ लिये गये और वे कुछ न कर सके । अब वे मुँह कैसे दिखायें । हर एक के मुख पर गहरी वेदना झलक रही थी । जैसे गाँव छुट गया हो ।

सहसा नोहरी ने चिल्ला कर कहा—अब सब जनें खड़े क्या पछता रहे हो ? देख ली अपनी दुर्दशा, या अभी छुछ बाकी है । आज तुमने देख लिया न कि हमारे ऊपर कानून से नहीं, लाठी से राज हो रहा है और हम इतने बेशरम हैं कि इतनी दुर्दशा होने पर भी कुछ नहीं बोलते । हम इतने स्वार्थी, इतने कायर न होते, तो उनकी मजाल थी कि हमें कोढ़ों से पीटते ? जब तक तुम गुलाम बने रहोगे, उनकी सेवा-टहल करते रहोगे, तुम्हें भूसा-चोकर मिलता रहेगा; लेकिन जिस दिन तुमने कन्धा टेढ़ा किया, उसी दिन मार पड़ने लगेगी । कब तक इस तरह मार खाते रहोगे ? कब तक मुर्दों की तरह पड़े गिद्धों से अपने को नोचवाते रहोगे ? अब दिखा दो, कि तुम भी जीते जागते हो और तुम्हें भी अपनी इज्जत-आँखों का कुछ खयाल है । जब इज्जत ही न रही, तो क्या करोगें खेती-बारी करके, धन कमा कर ? जीकर ही क्या करोगे ? क्या इसी लिए जी रहे हो,

कि तुम्हारे बाल-बच्चे इसी तरह लातें खाते जायें? छोड़ो यह कायरता! आखिर एक दिन खाट पर पड़े-पड़े मर जाओगे, क्यों नहीं इस धरम की लड़ाई में आकर वीरों की तरह मरते! मैं तो बूढ़ी औरत हूँ; लेकिन और कुछ न कर सकूँगी, तो जहाँ यह लोंग सोयेंगे वहाँ झाड़ू तो लगा दूँगी, इन्हें पंखा तो झलूँगी।

कोदई का बड़ा लड़का मैकू बोला—हमारे जीते-जी तुम जाओगी काकी, हमारे जीवन को धिक्कार है! अभी तो हम तुम्हारे बालक जीते ही हैं। मैं चलता हूँ उधर। खेती-बारी गंगा देखेगा।

गंगा उसका छोटा भाई था। बोला—भैया, तुम यह अन्याय करते हो। मेरे रहते तुम नहीं जा सकते। तुम रहोगे, तो गिरहस्थी को सँभालोगे। मुझसे तो कुछ न होगा। मुझे जाने दो।

मैकू—इसे काकी पर छोड़ दो। इस तरह हमारी-तुम्हारी लड़ाई होगी। जिसे काकी का हुकम हा, वह जाय।

नोहरी ने गर्व से मुसकिराकर कहा—जो मुझे घूस देगा, उसी को जिताऊँगी।

मैकू—क्या तुम्हारी कचहरी में भी वही घूस चलेगा काकी? हमने तो समझा था, यहाँ ईमान का फैसला होगा।

नोहरी—चलो, रहने दो। सरता दाईँ राज मिला है, तो कुछ तो कमा लूँ।

गंगा हँसता हुआ बोला—मैं तुम्हें घूस दूँगा काकी। अचकी बाजार जाऊँगा, तो तुम्हारे लिए पूर्वी तमाखू का पत्ता लाऊँगा।

नोहरी—तो बस, तेरी ही जीत है। तू ही जाना।

मैकू—काकी, तुम न्याय नहीं कर रही हो।

नोहरी—अदालत का फैसला कभी दोनो फरीक ने पसन्द किया है कि तुम्हीं करोगे?

गंगा ने नोहरी के चरण छूये, फिर भाई से गले मिला और बोला—कल दादा को कहला भेजना कि मैं जाता हूँ।

एक आदमी ने कहा—मेरा भी नाम लिख लो भाई—सेवाराम।

सब ने जय-घोष किया। सेवाराम आकर नायक के पास खड़ा हो गया।

दूसरी आवाज़ आई—मेरा नाम लिख लो—भजन सिंह।



सत्र ने जय-घोष किया। भजन सिंह जाकर नायक के पास खड़ा हो गया। भजन सिंह दस-पाँच गाँवों में पहलवानी के लिए मगहूर था। वह अपनी चौड़ी छाती ताने, सिर उठाये नायक के पास खड़ा हुआ, तो जैसे मण्डय के नीचे एक नये जीवन का उदय हो गया।

तुरन्त ही तीसरी आवाज़ आई—मेरा नाम लिखा—घूरे।

यह गाँव का चौकीदार था। लोगो ने सिर उठा-उठा कर उसे देखा। सहसा किसी को विश्वास न आता था कि घूरे अपना नाम लिखायेगा।

भजन सिंह ने हँसते हुए पूछा—तुम्हे क्या हुआ है घूरे ?

घूरे ने कहा—मुझे भी वही हुआ है, जो तुम्हे हुआ है। बीस साल तक गुलामी करते-करते थक गया।

फिर आवाज़ आई—मेरा नाम लिखो—काले खॉँ।

वह ज़मींदार का सहना था, बड़ा ही जाबिर और दरंग। फिर लोगो का आश्चर्य हुआ।

मैकू बाला—मालूम होता है, हमें लूट-लूटकर घर भर लिया है, क्यों ?

काले खॉँ गंभीर स्वर में बोला—क्या, जा आदमी भटकता रहे, उसे कभी सीधे रास्ते पर न आने दोने भाई ! अब तक जिसका नमक खाता था, उसका हुकम बजाता था। तुमका लूट-लूटकर उसका घर भरता था। अब मालूम हुआ, कि मैं बड़े भारी मुग़ालते में पड़ा हुआ था। तुम सब भाइयों को मैंने बहुत सताया है। अब मुझे माफ़ी दो।

पाँचो रंगलूट एक दूसरे से लिपटते थे, उछलते थे, चीखते थे, मानो उन्होंने सचमुच स्वराज्य पा लिया हो और वास्तव में उन्हें स्वराज्य मिल गया था। स्वराज्य चित्त की वृत्तिमात्र है। ज्योही पराधीनता का आतंक दिल से निकल गया, आपको स्वराज्य मिल गया। भय ही पराधीनता है, निर्भयता ही स्वराज्य है। व्यवस्था और संगठन तो गौरव है।

नायक ने उन सेवकों को संबोधित करके कहा—मित्रों, आप आज आजादी के सिपाहियों में आ मिले, इस पर मैं आपको बधाई देता हूँ। आपको मालूम है, हम किस तरह की लड़ाई करने जा रहे हैं ? आपके ऊपर तरह-तरह की सख्तियाँ की जायँगी ; मगर याद रखिए, जिस तरह आज आपने मोह और

लोक का त्याग कर दिया है, उसी तरह हिंसा और क्रोध का भी त्याग कर दीजिए। हम धर्म-संग्राम में जा रहे हैं। हमें धर्म के रास्ते पर जमे रहना होगा। आप इसके लिए तैयार हैं ?

पॉचों ने एक स्वर स कहा—तैयार हैं !

नाथक ने आशीर्वाद दिया—ईश्वर आपकी मदद करे।

( ६ )

उस सुहावने, सुनहले, प्रभात में जैसे उमंग घुली हुई थी। समीर के हलके-हलके झोंके में, प्रकाश की हलकी-हलकी किरणों में उमंग सनी हुई थी। लोग जैसे दीवाने हो गये थे। माना आज्ञादो की देवी उन्हें अपनी ओर बुला रही हा। वही खेत-खलिहान हैं, वही वाग-वर्गाचे हैं, वही स्त्री-पुरुष हैं; पर आज के प्रभात में जो आशीर्वाद है, जो वरदान है, जा विभूति है, वह और कभी न थी। वही खेत-खलिहान, वाग-वर्गाचे, स्त्री-पुरुष आज एक नयी विभूति में रँग गये हैं।

सूर्य निकलने के पहले ही कई हजार आदमियों का जमाव हो गया था। जब सत्याग्रहियों का दल निकला, तो लोगों की मस्तानी आवाजों से आकाश गूँज उठा। नये सैनिकों की विदाई, उनकी रमाणियों का कातर धैर्य, माता-पिता का आर्द्र गर्व, सैनिकों के परित्याग का दृश्य लोगों को मस्त किये देता था।

सहसा नोहरी लाठी टेकती हुई आकर खड़ी हो गयी।

मैकू ने कहा—काकी, हमें आशीर्वाद दो।

नोहरी—मै तो तुम्हारे साथ ही चलती हूँ, बेटा, कितना आशीर्वाद लोने ?

कई आदमियों ने एक स्वर से कहा—काकी, तुम चली जाओगी, तो यहाँ कौन रहेगा ?

नोहरी ने शुभ-कामना से भरे हुए स्वर में कहा—मैया, मेरे जाने के तो अब दिन ही हैं, आज न जाऊँगी, दो-चार महीने बाद जाऊँगी। अभी जाऊँगी, तो जीवन सफल हो जायगा। दो-चार महीने में खाट पर पड़े-पड़े जाऊँगी, तो मन की आस मन में ही रह जायगी। इतने बालक हैं, इनकी

सेवा मे मेरी मुकुत बन जायगी । भगवान् करे, तुम लोगों के सुदिन आर्ये  
और मैं अपनी जिन्दगी में तुम्हारा सुख देख लूँ ।

यह कहते हुए नोहरी ने सबको आशीर्वाद दिया और नायक के पास  
जाकर खड़ी हो गयी ।

लोग खडे देख रहे थे और जत्था गाता हुआ चला जाता था ।

‘एक दिन वह था कि हम सारे जहाँ में फ़र्द थे,

एक दिन यह है कि हम-सा बेहया कोई नहीं ।’

नोहरी के पाँव जमीन पर न पड़ते थे, मानो विमान पर बैठी हुई स्वर्ग  
जा रही हो ।

